

قضا نمازوں کی ادائیگی کے مسائل

نماز چھوڑنا اور اس سے روکنا کیسا ہے:

سوال: نماز چھوڑنا اور نماز سے روکنا کیسا ہے؟ اور اس سے نکاح ٹوٹ جاتا ہے، یا نہیں؟

الجواب

ترک نماز کبیرہ گناہ ہے، پس حکم کرنا کسی کو ترک صلوٰۃ کا اور منع کرنا یہ بھی گناہ کبیرہ ہے۔ (۱) چھوڑنے والا نماز کا اور منع کرنے والا نماز سے دونوں کو توبہ کرنی چاہیے اور نمازوں کو قضا کرنا چاہیے۔ نکاح اس کا نہیں ٹوٹا؛ مگر توبہ کرے اور اپنے فعل پر نادم ہو اور نماز شروع کر دے۔ فقط واللہ تعالیٰ اعلم (فتاویٰ دارالعلوم دیوبند: ۳۵۱/۳) ☆

(۱) ومن الكبائر السحر وکتمان الشهادة من غیر عذر والإفطار فی رمضان من غیر عذر وقطع الرحم وترك الصلاة متعمداً ومنع الزکاة ونسیان القرآن وسب الصحابة رضی اللہ عنہ والخيانة فی الکیل والوزن وأخذ الرشوة وضرب المسلم بغير حق، الخ. (الجوهرة النيرة، الشهادة علی مراتب: ۲۳۱/۲، المطبعة الخيرية القاهرة مصر، انیس)

☆ **مسئلہ:** جس کی کوئی نماز چھوٹ گئی ہو تو جب یاد آئے تو فوراً اس کی قضا پڑھے، بلا عذر کے قضا پڑھنے میں دیر لگانا گناہ ہے، سو جس کی کوئی نماز قضا ہوگئی اور اس نے اس کی قضا فوراً نہ پڑھی، دوسرے وقت پر، یا دوسرے دن پر ٹال دی، فلاں دن پڑھ لوں گا اور اس دن سے پہلے ہی اچانک مر گیا تو دودھرا گناہ ہوا، ایک نماز کے قضا ہوجانے اور دوسرے فوراً قضا نہ پڑھنے کا۔

مسئلہ: اگر کسی کی کئی نمازیں قضا ہو گئیں تو جہاں تک ہو سکے، سب کی قضا پڑھ لے، ہو سکے تو ایک ہی وقت سب کی قضا پڑھ لے اور اگر بہت سی نمازیں کئی مہینے، یا کئی برس کی قضا ہو تو ان کی قضا میں بھی جہاں تک ہو سکے، جلدی کرے۔ ایک ایک وقت میں دو دو چار چار نمازیں قضا پڑھ لیا کرے اور اگر کوئی مجبوری اور ناچاری ہو تو خیر ایک وقت میں ایک ہی نماز کی قضا سہی، یہ بہت کم درجہ کی بات ہے۔

مسئلہ: قضا پڑھنے کا کوئی وقت مقرر نہیں ہے، جس وقت فرصت ملے، وضو کر کے پڑھ لے، البتہ اتنا خیال رکھے کہ مکروہ وقت نہ ہو۔

مسئلہ: جس کی ایک ہی نماز قضا ہوئی، اس سے پہلے اس کی کوئی نماز قضا نہیں ہوئی، یا اس سے پہلے نمازیں قضا تو ہوئیں؛ لیکن سب کی قضا پڑھ چکا ہے، فقط اسی ایک نماز کی قضا پڑھنا باقی ہے تو اس کی قضا پڑھ لے، تب کوئی ادا نماز پڑھے، اگر بغیر قضا نماز پڑھے ہوئے ادا نماز پڑھی تو ادا درست نہیں ہوئی، قضا پڑھ کے پھر ادا پڑھے، ہاں اگر قضا پڑھنا یا دینیں رہا، بالکل بھول گیا تو ادا درست ہوگئی، اب جب یاد آئے تو فقط قضا پڑھ لے، ادا کو نہ دہرائے۔

مسئلہ: اگر وقت بہت تنگ ہے کہ اگر پہلے قضا پڑھے گا تو ادا نماز کا وقت باقی نہ رہے گا تو پہلے ادا پڑھ لے، پھر قضا پڑھے۔

مسئلہ: اگر دو، یا تین، یا چار، یا پانچ نمازیں قضا ہو گئیں اور سوائے ان نمازوں کے اس کے ذمہ کسی اور نماز کی قضا باقی نہیں ہے؛ یعنی عمر بھر میں جب سے جوان ہوا ہے، کبھی کوئی نماز قضا نہیں ہوئی، یا قضا تو ہوگئی؛ لیکن سب کی قضا پڑھ چکا ہے تو جب تک ان پانچوں کی قضا نہ پڑھ لے، تب تک ادا نماز پڑھنا درست نہیں ہے اور جب ان پانچوں کی قضا پڑھے تو اس طرح پڑھے کہ جو نماز سب سے اول چھوٹی ہے، ==

جان بوجھ کر نماز قضا کرنا گناہ کبیرہ ہے:

سوال: میں ایک ٹیچر ہوں اور میں جس اسکول میں پڑھاتی ہوں، وہاں وضو اور نماز کی جگہ کا انتظام نہیں؛ اس لیے ظہر کی نماز چلی جاتی ہے، کیا میں ظہر کی نماز عصر کی نماز کے ساتھ پڑھ سکتی ہوں؟ اور قضا صرف فرضوں کی ہوگی، یا سنتوں کی بھی؟ قضا کی نیت کس طرح کی جاتی ہے؟

== پہلے اس کی قضا پڑھے، اس کے بعد والی، پھر اس کے بعد والی، اسی ترتیب سے پانچوں کی قضا پڑھے، اگر ترتیب کے خلاف پڑھی تو درست نہیں ہوئی، پھر سے پڑھنا پڑے گی۔

مسئلہ: اگر کسی کی چھ نمازیں قضا ہو گئیں تو اب بے ان کی قضا پڑھے ہوئے بھی ادا نماز پڑھنا جائز ہے اور جب ان چھ نمازوں کی قضا پڑھے تو جو نماز سب سے اول قضا ہوئی ہے پہلے اس کی قضا پڑھنا واجب نہیں ہے، بلکہ جو چاہے پہلے پڑھے اور جو چاہے پیچھے پڑھے، سب جائز ہے اور اب ترتیب سے پڑھنا واجب نہیں ہے۔

مسئلہ: کسی کے ذمہ چھ نمازیں، یا بہت سی نمازیں قضا تھیں، اس وجہ سے ترتیب سے پڑھنی اس پر واجب نہیں تھی؛ لیکن اس نے ایک ایک دو دو کر کے سب کی قضا پڑھ لی، اب کسی نماز کی قضا پڑھنا باقی نہیں رہا تو اب پھر جب ایک نماز، یا پانچ نمازیں قضا ہو جائیں تو ترتیب سے قضا پڑھنا پڑیں گی اور بے ان پانچوں کی قضا پڑھے، ادا پڑھنا درست نہیں، البتہ اب پھر چھ نمازیں چھوٹ جائیں تو پھر ترتیب معاف ہو جائے گی اور بغیر ان چھ نمازوں کی قضا پڑھے بھی ادا پڑھنا درست ہوگی۔

مسئلہ: اگر وتر کی نماز قضا ہو گئی اور سوائے وتر کے کوئی اور نماز اس کے ذمہ قضا نہیں تو پھر بغیر وتر کی قضا پڑھے ہوئے فجر کی نماز پڑھنا درست نہیں ہے، اگر وتر کا قضا ہونا، یاد ہو، پھر بھی پہلے قضا نہ پڑھے؛ بلکہ فجر کی نماز پڑھ لے تو اب قضا پڑھ کے فجر کی نماز پھر پڑھنا پڑے گی۔

مسئلہ: فقط عشا کی نماز پڑھ کے سورہا، پھر تہجد کے وقت اٹھا اور وضو کر کے تہجد اور وتر کی نماز پڑھی، پھر صبح کو یاد آیا کہ عشا کی نماز بھولے سے بے وضو پڑھ لی تھی تو اب فقط عشا کی قضا پڑھے، وتر کی قضا نہ پڑھے۔

مسئلہ: قضا فقط فرض نمازوں اور وتر کی پڑھی جاتی ہے، سنتوں کی قضا نہیں ہے، البتہ اگر فجر کی نماز قضا ہو جائے تو اگر دو پہر سے پہلے پہلے پڑھے تو سنت اور فرض دونوں کی قضا پڑھے اور اگر دو پہر کے بعد قضا پڑھے تو فقط دو رکعت فرض کی قضا پڑھے۔

مسئلہ: اگر فجر کا وقت تنگ ہو گیا؛ اس لیے فقط دو رکعت فرض پڑھ لیے، سنت چھوڑ دی تو بہتر یہ ہے کہ سورج اونچا ہونے کے بعد سنت کی قضا پڑھ لے؛ لیکن دو پہر سے پہلے ہی پڑھ لے۔

مسئلہ: کسی بے نمازی نے توبہ کی تو جتنی نمازیں عمر بھر میں قضا ہوئیں ہیں، اس کی قضا پڑھنا واجب ہے، توبہ سے نمازیں معاف نہیں ہوتیں، البتہ نہ پڑھنے سے جو گناہ ہوا تھا، وہ توبہ سے معاف ہو گیا، اب ان کی قضا نہ پڑھے گا تو پھر گناہ گار ہوگا۔

مسئلہ: اگر کسی کی کچھ نمازیں قضا ہو گئی ہوں اور ان کی قضا پڑھنے کی ابھی نوبت نہیں آتی تو مرتے وقت نمازوں کی طرف سے فدیہ دینے کی وصیت کر جانا واجب ہے، نہیں تو گناہ گار ہوگا اور نماز کے فدیہ کا بیان روزہ کے فدیہ کے ساتھ آئے گا۔ (ان شاء اللہ)

مسئلہ: اگر چند لوگوں کی نماز کسی وقت کی قضا ہو گئی تو ان کو چاہیے کہ اس نماز کو جماعت سے ادا کریں، اگر بلند آواز کی نماز ہو تو بلند آواز کی قرأت کی جائے اور آہستہ آواز کی ہو تو آہستہ آواز سے۔

مسئلہ: اگر کوئی نابالغ لڑکا عشا کی نماز پڑھ کے سوئے اور بعد طلوع فجر کے بیدار ہو کر منی کا اثر دیکھے، جس سے معلوم ہو کہ اس کو احتلام ہو گیا ہے تو بقول راجح اس کو چاہیے کہ عشا کی نماز کا پھر سے اعادہ کرے اور اگر قبل طلوع بیدار ہو کر منی کا اثر دیکھے تو بالاتفاق عشا کی نماز قضا پڑھے۔ (دین کی باتیں)

الجواب

جب آپ اسکول میں استانی ہیں تو وضو اور نماز کا انتظام ذرا سے اہتمام سے کیا جاسکتا ہے، آپ آسانی سے وہاں لوٹا اور مصلی رکھوا سکتی ہیں، محض اس عذر کی وجہ سے ظہر کی نماز قضا کر دینے کا معمول بنالینا گناہ کبیرہ ہے۔ (۱) بہر حال اگر ظہر کی نماز قضا ہو جائے تو اس کو نماز عصر سے پہلے پڑھ لینا چاہیے۔ (۲) قضا صرف فرض رکعتوں کی ہوتی ہے، سنتوں کی نہیں۔ (۳) قضا نماز کی نیت بھی عام نمازوں کی طرح کی جاتی ہے، مثلاً: یہ نیت کر لیا کریں کہ آج کی ظہر کی قضا ادا کرتی ہوں۔ (۴) (آپ کے مسائل اور ان کا حل: ۶۱۷/۳-۶۱۸)

قضا نمازوں کا حساب بلوغت سے ہے اور نماز میں سستی کی مناسب سزا:

سوال: نماز کب فرض ہوتی ہے؟ یعنی میں ایک بیس سال کی لڑکی ہوں اور اپنی زندگی کی تمام قضا نمازیں ادا کرنا چاہتی ہوں؛ مگر میری سمجھ میں یہ نہیں آ رہا کہ میں کتنے عرصے کی نمازیں ادا کروں؟ یعنی جیسا کہ فرمایا گیا ہے کہ ”سات سال سے اپنے بچوں کو نماز کا حکم کرو اور دس سال کی عمر میں مار کر پڑھاؤ“ تو کیا دس سال کی عمر میں نماز فرض ہوگئی؟ یا پھر میں جب سے جوان ہوئی تو نماز روزے اور پردے کے احکامات مجھ پر عائد ہوئے، تب سے نماز فرض ہوئی؟ اس طرح سے مجھ پر پانچ سال کی نمازیں قضا ہیں اور پہلے فرمان کی تعمیل کے آئینے میں دیکھا جائے تو دس سال کی، اگر آپ وضاحت فرمادیں تو بہت شکر گزار ہوں گی۔ دوسری بات یہ کہ ان قضا نمازوں کو کیسے ادا کیا جائے؟ دراصل مولانا صاحب! جس زمانے میں نماز کی پابندی نہیں کرتی تھی، اس زمانے میں بھی رمضان المبارک اور امتحانوں کے دنوں

(۱) إِذَا تَأَخَّرَ بِلا عذر كبيرة لا تنزل بالقضاء بل بالتوبة أو الحج وفي الرد تحت (قوله بل بالتوبة) أي بعد القضاء أما بدونها فالتأخير باق فلم تصح التوبة منه؛ لأن من شروطها الإفلاع عن المعصية كما لا يخفى (قوله أو الحج) بناءً على أن المبرور منه يكفر الكبائر. (الدر المختار مع رد المحتار، كتاب الصلاة، باب قضاء الفوائت: ۶۲/۲، دار الفكر بيروت، انيس)

(۲) ومنها تقدم قضاء الفائتة التي يتذكرها إذا كانت الفوائت قليلة. (بدائع الصنائع: ۱۳۱/۱)

(۳) والسنن إذا فاتت عن وقتها لم يقضها إلا ركعتي الفجر إذا فاتتا مع الفرض يقضيها بعد طلوع الشمس إلى وقت الزوال. (الفتاوى الهندية: ۱۱۲/۱، الباب التاسع في النوافل)

(۴) إذا كثرت الفوائت نوى أول ظهر عليه أو آخره وكذا الصوم. (رد المحتار، كتاب الصلاة، باب قضاء الفوائت: ۷۶/۲، طبع: ایچ ایم سعید)

(وإذا كثرت الفوائت يحتاج لتعيين كل صلاة) يقضيها لتزاحم الفروض والأوقات كقوله أصلي ظهر الإثنين ثامن عشر جمادى الثانية سنة أربع وخمسين وألف وهذا فيه كلفة (فإذا أراد تسهيل الأمر عليه نوى أول ظهر عليه أدرک وقته ولم يصله فإذا نواه كذلك فيما يصله يصير أولاً فيصح بمثل ذلك وهكذا) (أو) ان شاء نوى (آخره). (مراقی الفلاح علی هامش الطحطاوی، ص: ۲۴۲، باب قضاء الفوائت، طبع: میر محمد کتب خانہ)

میں نماز ادا کرتی رہی ہوں اور اب صحیح یاد نہیں کہ کتنی نمازیں ادا ہیں اور کتنی قضا؟ اس لیے تعداد نماز کے بارے میں کیا طریقہ ہوگا؟ کچھ لوگ کہتے ہیں کہ ہر نماز کے بعد دو نفل پڑھ لیے جائیں تو قضا نماز کا قرض اتر جاتا ہے۔ کچھ لوگ کہتے ہیں کہ رمضان المبارک میں قضا نمازوں کے فرض ادا کئے جائیں؛ کیوں کہ رمضان المبارک میں تو ایک نماز ستر نمازوں کے برابر ہوتی ہے، اس طرح سے تمہاری قضا نمازیں ادا ہو جائیں گی۔ کیا یہ صحیح طریقہ ہے؟ براہ کرم میرے سوالوں کے جواب دے کر مجھے کشمکش کی حالت سے نکالیں، میں زندگی بھر آپ کی ممنون رہوں گی، میں پابندی سے نماز ادا کرنے کی کوشش کر رہی ہوں، کیا آپ بتائیں گے کہ میں نماز کا شوق اپنے اندر پیدا کرنے کے لیے کیا کروں؟ نماز قضا ہونے کی صورت میں، میں نے اپنے آپ کو سزا دینے کا فیصلہ کیا ہے؛ یعنی فاقہ کرنے کی سزا، یا پھر اپنے جسم کے کسی حصے کو زخمی کرنے کی سزا، کیا یہ درست ہے؟ امید ہے کہ آپ مجھے مطمئن کرنے کی کوشش فرمائیں گے اور دعا فرمائیں گے کہ خدا آپ کی اس بد نصیب اور نالائق بیٹی کو نماز کی لگن دے۔ (آمین)

الجواب

اگرچہ بچوں کو نماز پڑھانے کا حکم ہے، مگر نماز فرض اس وقت ہوتی ہے، جب آدمی جوان (بالغ) ہو جائے، آپ اندازہ کر لیں کہ اس وقت سے کتنی نمازیں آپ کے ذمہ ہوں گی؟ پھر جتنے سال کا اندازہ ہو، اتنے سال ہر نماز کے ساتھ ایک نماز قضا بھی پڑھ لیا کریں اور اگر زیادہ پڑھ لیں تو اور بھی اچھا ہے۔ (۱) باقی یہ غلط ہے کہ نفل پڑھنے سے قضا نماز کا فرض اتر جاتا ہے، یا یہ کہ رمضان المبارک میں قضا پڑھنے سے ستر قضا نمازیں اتر جاتی ہیں۔ (۲) نماز کی پابندی کے لئے کوئی مناسب سزا مقرر کی جاسکتی ہے، جس سے نفس کو تنبیہ ہو، مثلاً: ایک وقت کا فاقہ، یا کچھ صدقہ، یا ایک نماز قضا ہونے پر دس نفل پڑھنا؛ مگر جسم کو زخمی کرنے کی سزا نامناسب ہے۔ (آپ کے مسائل اور ان کا حل: ۶۱۸/۳-۶۱۹)

(۱) كل صلاة فاتت عن الوقت بعد وجوبها فيه يلزمه قضاءها سواء ترك عمداً أو سهواً أو بسبب نوم وسواء كانت الفوائت كثيرة أو قليلة... (وبعد أسطر) ... صبي صلي العشاء ثم نام و احتلم و انتبه قبل طلوع الفجر يقضى العشاء بخلاف الصبية اذا بلغت بالحيض قبل طلوع الفجر لا يلزمها قضاءها. (الفتاوى الهندية: ۱۲۱/۱، الباب الحادى عشر فى قضاء الفوائت / وأيضاً الدر المختار مع رد المحتار: ۷۶/۲)

وفى حاشية الطحطاوى: من لا يدري كمية الفوائت يعمل بأكبر رؤية فإن لم يكن له رأى يقض حتى يتيقن أنه لم يبق عليه شيء س. (حاشية طحطاوى تحت المراقى، ص: ۴۷، دار الكتب العلمية بيروت، انيس)

(۲) اعلم انهم قد أحدثوا فى آخر جمعة شهر رمضان أموراً مما لا أصل لها، والتزموا أموراً لا أصل للزومها... فمنها: القضاء العمري، حدث ذلك فى بلاد خراسان وأطرافها، وبعض بلاد اليمن وأكنافها، ولهم فى ذلك طرق مختلفة ومسالك منشئة، فمنهم من يصلى فى آخر جمعة رمضان خمس صلوات قضاءً بأذان وإقامة مع الجماعة، ويجهرون فى الجهرية، ويسرون فى السرية، وينوون لها بقولهم: نويت أن أصلى أربع ركعات مفروضة قضاء لما فات من الصلوات فى تمام العمر مما مضى، ويعتقدون أنها كفارة لجميع الصلوات الفائتة فما مضى. (مجموعه رسائل اللكنوى، رسالة ردع الاخوان عن محدثات آخر جمعة رمضان: ۳۴۹/۲، طبع إدارة القرآن كراچی / أيضاً: كفايت المفتى: ۳۸۴/۳، كتاب الصلوة، قضا عن عمرى کی حیثیت)

وقت کے اندر نابالغ کا بالغ ہونا اور بہشتی گوہر کی ایک عبارت:

سوال: بہشتی گوہر حصہ یازدہم، مطبوعہ کتب خانہ اختر متصل مدرسہ مظاہر علوم کے صفحہ: ۷۰ پر نماز قضا ہو جانے کے مسائل کے تحت مسئلہ: ۲ کی عبارت غالباً نظر ثانی سے رہ گئی۔ مطبوعہ عبارت یہ ہے:

”اگر کوئی نابالغ عشا کی نماز پڑھ کر سوئے اور بعد طلوع فجر بیدار ہو کر منی کا اثر دیکھے، جس سے معلوم ہو کہ اس کو احتلام ہو گیا ہے تو بقول راجح اس کو چاہیے کہ عشا کی نماز کا اعادہ کرے اور اگر قبل طلوع فجر بیدار ہو کر منی کا اثر دیکھے تو بالاتفاق عشا کی نماز قضا پڑھے۔“ (۱)

قدیم و جدید متعدد نسخے دیکھے، سب میں یہی عبارت طبع ہوئی ہے، جس کی تصحیح نہ ہو سکی۔ شامی صفحہ: ۵۰۹، مصری کو دیکھا، اس کے اعتبار سے اس مسئلہ کی عبارت یہ ہونی چاہیے:

”اگر کوئی نابالغ عشا کی نماز پڑھ کر سوئے اور بعد طلوع فجر کے بیدار ہو کر منی کا اثر دیکھے، جس سے معلوم ہو کہ احتلام ہو گیا ہے تو بالاتفاق عشا کی نماز قضا پڑھے اور اگر قبل طلوع فجر بیدار ہو کر منی کا اثر دیکھے تو بقول راجح عشا کی نماز کا پھر اعادہ کرے۔“

چوں کہ عبارت کی یہ غلطی برسوں سے چلی آرہی ہے، اس کی تصحیح دارالعلوم دیوبند کی طرف سے جس طرح مناسب ہو، ہو جانی ضروری ہے۔

صبی احتلام بعد صلاة العشاء واستيقظ بعد الفجر، لزمه قضاءها. (الدر المختار)
وفى الرد تحت (قوله: لأنها وقعت نافلة) ولما احتلم فى وقتها صارت فرضاً عليه؛ لأن النوم لا يمنع الخطاب فيلزمه قضاؤها فى المختار ولذا ولو استيقظ قبل الفجر، لزمه اعادةها إجماعاً. (۲)

الجواب: _____ حامداً ومصليناً

نماز بالغ ہونے پر فرض ہوتی ہے، اس سے پہلے ادا کی ہوئی (نماز) فرض متصور نہ ہوگی، جس نابالغ نے عشا کی نماز پڑھی، پھر سو گیا اور اس کو احتلام ہو جس سے وہ بالغ شمار کیا گیا اور اس پر نماز فرض قرار دی گئی، اس کے متعلق فقہانے لکھا ہے کہ اگر وہ طلوع فجر سے پہلے اس نوم سے بیدار ہو تو اس پر بالاجماع عشا کی نماز دوبارہ پڑھنا لازم ہے؛ اس لیے کہ وہ وقت عشا ختم ہونے سے پہلے بالغ اور مکلف ہو گیا اور اس کی عشا کی پڑھی ہوئی نماز ”فرض“ نہیں تھی۔ اگر طلوع فجر کے بعد بیدار ہوا تو اس میں ایک احتمال یہ ہے کہ اس کو طلوع فجر کے بعد میں احتلام ہوا ہو تو اس کے ذمہ عشا

(۱) بہشتی زیور، حصہ یازدہم، نماز قضا ہو جانے کے مسائل ص: ۸۶، دارالاشاعت، کراچی

(۲) الدر المختار مع رد المحتار، کتاب الصلاة، باب قضاء الفوائت: ۸۶/۲، سعید

کی نماز کا اعادہ لازم ہوگا، یہ دوسرا قول مختار ہے۔

”صبی احتلم بعد صلاة العشاء واستيقظ بعد الفجر، لزومه قضاءها“۔ (الدر المختار)
 ”(قولہ: لزومه قضاءها)؛ لأنها وقعت نافلة. ولما احتلم في وقتها صارت فرضاً عليه؛ لأن النوم لا يمنع الخطاب“۔ فیلزمہ قضاءها فی المختار، ولذا لو استيقظ قبل الفجر، لزومه اعادةها إجماعاً“۔ (۱)
 اس سے معلوم ہوا کہ بہشتی گوہر کی عبارت مسئلہ صحیح ہے۔ اس پر نظر ثانی کی ضرورت نہیں، چہ جائیکہ تصحیح کی۔ فقط واللہ تعالیٰ اعلم

حررہ العبد محمود غفرلہ، دارالعلوم دیوبند، ۸/۴/۱۳۹۴ھ۔

الجواب صحیح: بندہ نظام الدین عفی عنہ، دارالعلوم دیوبند، ۸/۴/۱۳۹۴ھ۔ (فتاویٰ محمودیہ: ۳۷۷-۳۷۶)

نماز قضا کرنے کے گناہ پر اشکال اور اس کا جواب:

سوال: آپ کا کالم ”آپ کے مسائل اور ان کا حل“ مورخہ ۱۵ مئی بروز جمعہ میرے سامنے ہے، اس میں چند مسائل ایسے مرقوم ہیں، جو میرے خیال میں آپ نے کسی اور سے لکھوا کر اخبار کو بھیجا دیئے ہیں اور یہ کسی مبتدی کا جواب ہے، آپ کبھی ایسا جواب جو کہ مبہم اور غیر واضح اور مشکوک ہو، اخبار میں شائع نہیں کر سکتے، ملاحظہ فرمائیے ایک سوال نماز فجر سے متعلق کیا گیا اور جواب یوں دیا گیا:

”نماز کا قضا کرنا خصوصاً نماز فجر کا قضا کرنا بہت ہی بڑا وبال ہے، اور جتنے کبیرہ گناہ ہیں، ان میں نماز قضا کرنے سے بڑا کوئی گناہ نہیں۔“

خط کشیدہ جملہ یہ ثابت کرتا ہے کہ زنا، شرک، سود، شراب خوری یہ سب ہلکے گناہ ہیں؛ یعنی ان گناہوں پر جو حد جاری کی جاتی ہے، وہ قضا نماز کی بہ نسبت کم ہے، حالاں کہ مندرجہ محمولہ شخص تارک نماز استمراری نہیں؛ بلکہ اضطراری طور پر فجر کی قضا کا مرتکب ہے۔

الجواب

آجناب کے گرامی نامے سے خوب خوب محظوظ ہوا، جن دو جوابوں پر آجناب نے تنقید فرمائی ہے، وہ کسی اور کے قلم سے نہیں، ایسے غیر ذمہ دارانہ جواب اسی ظلم و جہول کے ہو سکتے ہیں۔
 کھٹکا تو مجھے بھی تھا کہ کوئی اس پر تنقید ضرور کرے گا؛ لیکن کسی نے کی نہیں، یہ شرف آجناب کو حاصل ہوا، اب دو وضاحتیں سن لیجئے۔

(۱) الدر المختار مع رد المحتار، کتاب الصلاة، باب قضاء الفوائت: ۸۶/۲، سعید

(اول) یہ کہ میری گفتگو اضطراری طور پر نماز قضا ہو جانے کے بارے میں نہیں؛ بلکہ بااختیار خود نماز قضا کرنے کے بارے میں ہے۔ سوتے کی آنکھ نہ کھلنا تو غیر اختیاری چیز ہے؛ لیکن بارہ ایک بجے تک ٹی وی پر ڈرامے دیکھتے رہنا، پھر دو بجے کے قریب سونا اور نماز کے لیے اٹھنے کا کوئی اہتمام نہ کرنا، جس کے نتیجے میں اکثر و بیشتر نماز فجر قضا ہو جاتی ہے، یہ غیر اختیاری چیز نہیں، نہ اضطراری ہے؛ بلکہ یہ استمراری اور اختیاری ہے۔

(دوم) یہ کہ جان بوجھ کر نماز قضا کر دینا ایسا سنگین گناہ ہے کہ قرآن وحدیث میں اس پر کفر وشرک اور نفاق کا حکم کیا گیا ہے اور بعض اکابر نے تارک صلوٰۃ پر کفر کا فتویٰ صادر فرمایا ہے، یہاں شیخ ابن حجرؒ کی کتاب ”الزواجر عن اقتراف الكبائر“ سے ایک اقتباس نقل کرتا ہوں:

”اہل علم نے صحابہ رضی اللہ عنہم اور ان کے بعد کے حضرات میں سے تارک صلوٰۃ کے کفر میں اختلاف کیا ہے، اور بہت سی احادیث پہلے گزر چکی ہیں، جن میں تارک صلوٰۃ کے کافر، مشرک اور خارج از ملت ہونے کے تصریح کی گئی ہے اور یہ کہ اس سے اللہ کا اور اس کے رسول کا ذمہ بری ہے اور یہ کہ اس کے عمل اکارت ہو جاتے ہیں اور یہ کہ اس کا دین نہیں اور یہ کہ اس کا ایمان نہیں، (وہ بے دین اور بے ایمان ہے) اور اس نوعیت کی بہت سی تعلیقات گزر چکی ہیں۔ صحابہؓ و تابعینؓ اور بعد کے حضراتؓ کی ایک کثیر جماعت نے ان احادیث کے ظاہر کو لیا ہے اور فرمایا ہے کہ جو شخص ایک نماز کو جان بوجھ کر ترک کر دے، یہاں تک کہ اس کا پورا وقت نکل جائے، وہ کافر ہوگا کہ اس کا خون بہانا حلال ہوگا۔ ان حضرات میں: حضرت عمر، عبدالرحمن بن عوف، معاذ بن جبل، ابو ہریرہ، ابن مسعود، ابن عباس، جابر بن عبد اللہ، ابوالدرداء رضی اللہ عنہم اور غیر صحابہ میں احمد بن حنبل، اسحاق بن راہویہ، عبد اللہ بن مبارک، حکم بن عیینہ، ایوب سختیانی، ابوداؤد طیالسی، ابوبکر بن ابی شیبہ، زہیر بن حرب رحمہم اللہ اور دیگر اکابر شامل ہیں۔ پس یہ تمام ائمہ اس بات کے قائل ہیں کہ تارک صلوٰۃ کافر ہے اور اس کا خون مباح ہے۔“ (۱)

کبیرہ گناہ تو بہت ہیں؛ مگر کسی گناہ پر ایسی وعیدیں پے در پے وار نہیں ہونیں، جتنی کہ نماز کو جان بوجھ کر قضا کر دینے پر

(۱) ومنها إختلاف العلماء من الصحابة ومن بعدهم في كفر تارك الصلاة، وقد مر في الأحاديث الكثيرة السابقة التصريح بكفره وشركه وخروجه من الملة وبأنه تبرأ منه ذمة الله ورسوله وبأنه يحبط عمله وبأنه لا دين له وبأنه لا إيمان له وبأنه ذلك من التغليطات وأخذ بظاهرها جماعة كثيرة من الصحابة والتابعين ومن بعدهم فقالوا: من ترك الصلاة معتمداً حتى خرج جميع وقتها كان كافراً مارق الدم منهم: عمر، وعبد الرحمن بن عوف، ومعاذ بن جبل، وأبو هريرة وابن مسعود، وابن عباس وجابر بن عبد الله، وأبو الدرداء، ومن غير الصحابة: أحمد بن حنبل، وإسحاق بن راهوية، وعبد الله بن المبارك، والنخعي، والحكم بن عيينة، وأيوب السختياني، وأبوداؤد الطيالسي، وأبو بكر بن أبي شيبة، وزهير بن حرب، وغيرهم. (الزواجر عن اقتراف الكبائر السابعة والسبعون: تعمد تأخير الصلاة، الخ: ۳۵۶/۱، انيس)

اور کسی گناہ پر کفر کا فتویٰ نہیں لگایا گیا؛ مگر تارک صلوٰۃ پر بہت سے اکابر نے کفر کا فتویٰ صادر فرمایا ہے۔ اگر ان تمام امور کو پیش نظر رکھ کر میرے اس فقرے کو ملاحظہ فرمائیں کہ ”جتنے گناہ کبیرہ ہیں، ان میں نماز قضا کرنے سے بڑا کوئی گناہ نہیں“ تو چاہے آپ اس سے اتفاق نہ کریں؛ لیکن اس کا وزن ضرور محسوس کریں گے۔ (آپ کے مسائل اور ان کا حل: ۶۴۳-۶۴۴)

قضا نماز کا انکار اور اس کا جواب:

سوال: ہمارے ایک دوست جو بھگت اللہ پنچ وقتہ نماز کے عادی ہیں اور نماز کو اول وقت میں ادا کرنے کی ہر ممکن کوشش کرتے ہیں، نماز کی قضا کے قائل نہیں ہیں، ان کے استدلال حسب ذیل ہیں:

دلیل نمبر (۱) ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ (۱) اس آیت سے وہ یہ دلیل پیش کرتے ہیں کہ نماز وقت مقررہ پر فرض ہے، جس طرح ایک جہاز کا ملازم اگر وقت پر نہ بیٹھ جائے تو جہاز اس کا انتظار نہیں کرے گا اور ملازم کے پاس اپنی نوکری بچانے کے لیے اس کے سوا کوئی چارہ نہ ہوگا کہ وہ منیجر صاحب کے حضور معافی مانگ لے۔ بالکل اسی طرح نماز چھوٹ جانے کی صورت میں انسان کے پاس صرف یہی چارہ ہے کہ وہ خدا کے حضور گڑ گڑائے، روئے اور آئندہ ایسا نہ کرنے کا سچا پکا عہد کرے اور پوری کوشش کرے کہ آئندہ ایسا نہیں کرے گا۔

دلیل نمبر (۲) عورتوں پر ان کے مخصوص ایام میں نماز معاف ہوتی ہے؛ مگر روزے کی قضا کرنی پڑتی ہے۔ جس کا مطلب ہے کہ روزے کی قضا ہے؛ مگر نماز کی قضا نہیں، ورنہ اس کی بھی قضا پاکی کے بعد کرنی پڑتی۔

ہم نے ان سے کہا کہ ”جس طرح قرض کو وقت مقررہ پر لوٹانا فرض ہے، وقت گزر جانے کے بعد وہ قرض معاف نہیں ہو جائے گا؛ بلکہ قرض دینے والے کو نہ صرف قرض لوٹانا پڑے گا؛ بلکہ اس سے معافی بھی مانگنی پڑے گی“ مگر ان کا استدلال یہ ہے کہ کیوں کہ قرض حقوق العباد میں ہے؛ اس لیے وقت مقرر کے بعد بھی لوٹانا ضروری ہے، اگر حقوق اللہ کا قرض ہوتا تو معاف ہو جاتا ”بشرط استغفار“ اور اس کی دلیل یہ ہے کہ اللہ تعالیٰ نے انسان کو صرف اس لیے پیدا کیا کہ وہ اللہ کی عبادت کرے؛ لیکن جب وہ مرتد ہو کر اللہ کا دشمن بن جاتا ہے، وہ وقت جو صرف اللہ کی عبادت کے لیے تھا، اللہ کی دشمنی میں صرف کرتا ہے، حقوق اللہ کی خلاف ورزی کرتا ہے، اس کے بعد بھی اللہ تعالیٰ اس کی توبہ قبول فرما کر اپنا حق معاف کر دیتے ہیں اور اس کے اسلام کو پھر سے قبول فرما لیتے ہیں، ﴿إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ اِذْأَوْا كُفْرًا لَمْ يَكُنِ اللَّهُ لِيُغْفِرَ لَهُمْ وَلَا لِيَهْدِيَهُمْ سَبِيلًا﴾ (۲) امید ہے کہ قرآن وحدیث اور ائمہ کرام کے فتاویٰ سے استدلال فرمائیں گے؟

(۱) سورة النساء: ۱۰۳، انیس

(۲) سورة النساء: ۱۳۷، انیس

الجواب

ائمہ فقہاء کا ارشاد ہے کہ اگر کوئی شخص جان بوجھ کر نماز قضا کر دے تو اس پر لازم ہے کہ قضا کرنے کے گناہ سے توبہ کر کے نماز قضا کرے۔ (۱) اس کی مثال ایسی ہے کہ کسی شخص کے ظہر کے وقت سو روپے ادا کرنے لازم تھے، اس نے اس وقت ادا نہیں کئے تو روپے تو اس کے ذمے بدستور واجب الادا رہے اور وقت پر ادا نہ کرنا الگ جرم ہوا۔ (۲) اگر یہ صاحب نماز کی قضا کو نہیں مانتے تو ان سے بحث نہ کی جائے کہ بحث کا کوئی فائدہ نہیں۔ واللہ اعلم (آپ کے مسائل اور ان کا حل: ۳۱۳-۳۱۴)

نماز قضا کرنے کا ثبوت:

سوال: ارکان اسلام، نماز، روزہ، حج اور زکوٰۃ کی ادائیگی ہر مسلمان مرد اور عورت پر قرآن و سنت کی رو سے فرض ہے، قضا روزے کے متعلق قرآن حکیم میں واضح حکم ہے کہ اگر کوئی مسلمان رمضان کے مہینے میں سفر میں، یا بیمار ہونے کی وجہ سے روزہ نہ رکھ سکے تو بعد میں جب عذر باقی نہ رہے تو روزے رکھ کر پورے کرے۔ آپ سے دریافت کرنا ہے کہ کیا قرآن کریم میں نماز کی قضا اور ادائیگی کے بارے میں ایسے ہی واضح احکام موجود ہیں؟ براہ مہربانی آیات کے حوالے سے نشاندہی فرمائیں؟

الجواب

نماز کی قضا کے بارے میں قرآن کریم میں صراحت نہیں۔ حدیث شریف میں ہے کہ جو شخص نماز سے سویا رہ جائے، یا بھول جائے تو جب یاد آئے پڑھ لے۔ (۳) قصداً نماز ترک کرنے کی اسلام میں گنجائش ہی نہیں؛ اس لیے جس نے قصداً نماز چھوڑ دی ہو، اس کی قضا کا بھی قرآن کریم اور حدیث شریف میں صریح حکم نہیں، البتہ فقہائے امت نے قضا کے احکامات بیان فرمائے ہیں، (۴) اور بعض اس کے بھی قائل ہیں کہ چونکہ جان بوجھ کر نماز چھوڑنے والا

(۱) إذ التأخير بلا عذر كبيرة لا تزول بالقضاء بل بالتوبة. (الدر المختار)

وفى الرد: أى بعد القضاء أما بدونه فالتأخير باق فلم تصح التوبة منه لأن من شروطها الإقلاع عن المعصية، الخ. (الدر المختار مع رد المحتار: ۶۲/۲، كتاب الصلاة، باب قضاء الفوات)

(۲) عن أنس بن مالك عن النبي صلى الله عليه وسلم قال: من نسي صلاة فليصل إذا ذكر لا كفارة لها إلا ذلك. (صحيح البخاري، كتاب الصلاة، باب من نسي صلاة فليصل إذا ذكر: ۸۴/۱، قديمي، انيس)

(۳) ولنا قول النبي صلى الله عليه وسلم: "من نام عن صلاة أو نسيها فليصلها إذا ذكرها". (بدائع الصنائع: ۱۳۱/۱) فى الصحيحين من قوله صلى الله عليه وسلم: "من نام عن صلاة أو نسيها فليصلها إذا ذكرها لا كفارة لها إلا ذلك" الخ. (فتح القدير مع الهداية، باب قضاء الفوات: ۳۴۷/۱)

(۴) (باب قضاء الفوات): لم يقل المتر وكات ظناً بالمؤمنين خيراً؛ لأن ظاهر حال المسلم أن لا تترك الصلاة وإنما تفوته من غير قصد لعذر. (حاشية الطحطاوى مع مراقي الفلاح، باب قضاء الفوات، ص: ۴۰، دار الكتب العلمية، انيس)

مسلمان ہی نہیں رہتا؛ اس لیے اس کے ذمہ نمازوں کی قضا نہیں۔ ان کے قول کے مطابق وہ اپنے ایمان اور نکاح کی تجدید کرے۔ (۱) (آپ کے مسائل اور ان کا حل: ۳/۶۱۳)

کیا قضا نماز پڑھنا گناہ ہے:

سوال: میری لڑکی نے محض اس وجہ سے کہ کسی نے اس سے کہا کہ روزانہ قضا نماز پڑھنے سے تو گناہ ہوتا ہے، نماز پڑھنی چھوڑ دی، اب آپ بتائے کہ کیا کریں؟

الجواب:

آپ کی لڑکی کو کسی نے غلط بتایا، نماز کو قضا کر دینا گناہ ہے، پڑھنا گناہ نہیں؛ (۲) بلکہ فرض ہے۔ (۳) عجیب بات ہے کہ اس نے گناہ کو تو چھوڑا نہیں اور فرض کو چھوڑ کر گناہ کا اضافہ کر لیا۔ (توبہ استغفر اللہ) اب اس کو چاہیے کہ نماز چھوڑنے کے گناہ سے توبہ کرے اور جتنے دن کی نمازیں اس نے چھوڑی ہیں، ان کو قضا کر لے۔ (۴) (آپ کے مسائل اور ان کا حل: ۳/۶۱۵)

فجر کی نماز قضا کرنے والے کے لئے توجہ طلب تین باتیں:

سوال: ہم رات کو دو بجے تک گپ شپ لگاتے ہیں اور پھر اس کے بعد سو جاتے ہیں، یہ ٹھیک ہے کہ ہم غلط کرتے ہیں اور پھر صبح فجر کی نماز قضا ہو جاتی ہے، میں خود فجر کی نماز ظہر کے بعد پڑھتا ہوں اور صرف دو رکعت فرض پڑھتا ہوں، آیا میں جو نماز پڑھتا ہوں، وہ ٹھیک ہے کہ نہیں؟ اور اگر نہیں تو کیا ہم گناہگار ہوئے؟

الجواب:

آپ کے اس طرز عمل پر تین باتیں آپ کی توجہ کے لائق ہیں:

- (۱) وأفاد بذكره الترتيب في الفوائت و الوقتية لزوم القضاء وهو ما عليه الجمهور وقال الإمام أحمد: إذا تركها عمداً بغير عذر لا يلزمه قضاءها لكونه صار مرتداً والمراد لا يؤمر بقضاء ما تركه إذا تاب (حاشية الطحطاوى على مراقى الفلاح، كتاب الصلاة، ص: ۲۳۹، باب قضاء الفوائت، طبع: مير محمد كتب خانہ)
- (۲) والتأخير بلا عذر كبيرة لا تزول بالقضاء بل بالتوبة أو الحج لقضاء مزيل لإثم الترك لا لإثم التأخير. (حاشية الطحطاوى، باب قضاء الفرائض: ۴۰، دار الكتب العلمية بيروت/ الدر المختار: ۶۲/۲، باب قضاء الفوائت)
- (۳) وقضاء الفرض والواجب والسنة فرض. (الدر المختار)
- وفى الرد (قوله والسنة): يؤهم العموم كالقروض والواجب وليس كذلك. (الدر المختار مع رد المحتار، كتاب الصلاة، باب قضاء الفوائت: ۶۶/۲، دار الفكر بيروت، انيس)
- (۴) والتأخير بلا عذر كبيرة لا يزول بالقضاء بل بالتوبة أو الحج فالقضاء مزيل لإثم الترك لا لإثم التأخير. (حاشية الطحطاوى، كتاب الصلاة، باب قضاء الفوائت، ص: ۴۰، دار الكتب العلمية بيروت، انيس)

(اول) یہ کہ آنحضرت صلی اللہ علیہ وسلم نے عشا کے بعد گفتگو کرنے سے منع فرمایا ہے، (۱) البتہ تین صورتیں اس سے مستثنیٰ ہیں، ایک یہ کہ آدمی مہمان کی دلداری کے لیے اس سے بات چیت کرے۔ دوسرے میان بیوی آپس میں گفتگو کریں۔ تیسرے یہ کہ کچھ لوگ سفر میں ہوں اور وہ رات کاٹنے کے لئے گفتگو کریں۔ (۲) ان تین صورتوں کے علاوہ عشا کے بعد گفتگو مکروہ اور ناپسندیدہ ہے۔ مسلمان کے دن بھر کے اعمال کا خاتمہ نیک عمل پر ہونا چاہیے اور وہ عشا کی نماز ہے؛ اس لیے آپ حضرات کو رات گئے تک گپ شپ کا معمول چھوڑ دینا چاہیے، چوں کہ آپ کی یہ گپ شپ نماز فجر کے قضا ہونے کا سبب ہے اور حرام کا ذریعہ حرام ہوتا ہے؛ اس لیے آپ کا یہ فعل حرام ہے۔

(دوم) آپ فجر کی نماز قضا کر دیتے ہیں اور یہ بہت ہی بڑا گناہ ہے، دنیا کا کوئی گناہ زنا، چوری، ڈاکہ وغیرہ فرض نماز قضا کرنے کے برابر نہیں، اس سے توبہ کرنی چاہیے، (۳) خصوصاً فجر کی نماز کی تو اور بھی تاکید ہے، (۴) اور اس کو قضا کر دینا اپنے اوپر بہت ہی بڑا ظلم ہے۔

(سوم) پھر اگر خدا نخواستہ فجر کی نماز قضا ہی ہو جائے تو ظہر تک اس کو مؤخر نہیں کرنا چاہیے؛ بلکہ بیدار ہونے کے بعد اسے پہلی فرصت میں ادا کرنا چاہیے۔ (۵) فجر کی نماز اگر قضا ہو جائے تو زوال سے پہلے سنتوں سمیت قضا کی جاتی ہے اور زوال کے بعد صرف فرض پڑھے جاتے ہیں۔ (۶) (آپ کے مسائل اور ان کا حل: ۶۳۹/۳-۶۴۰)

(۱) قوله: وكان يكره النوم والحديث بعدها... والسمر بعدها قديؤدى إلى النوم عن الصبح أو عن وقتها المختار، الخ. (فتح الباری شرح صحيح البخاری، کتاب مواقیت الصلاة، باب ما يكره من السمر بعد العشاء: ۷۳/۲)
(۲) (باب السمر مع الأهل والضيوف)... فيلتحق بالسمر الجائز، الخ. (فتح الباری شرح صحيح البخاری، کتاب مواقیت الصلاة: ۷۶/۲، قبیل کتاب الأذان)

(۳) وروى أيضا: أن امرأة من بنى إسرائيل جاءت إلى موسى صلى الله عليه وآله وسلم فقلت يا موسى: يا نبي الله! أذنبت ذنبا عظيما وقد تبت إلى الله تعالى، فادع الله لي أن يغفر ذنبي ويتوب علي، فقال لها موسى: وما ذنبك؟ قالت يا نبي الله! زني وولدت ولداً وقتله، فقال لها موسى عليه الصلاة والسلام: أخرجي يا فاجرة! لا تنزل نار من السماء فتحرقنا بشؤمك، فخرجت من عنده منكسرة القلب، فنزل جبريل عليه السلام وقال: يا موسى! الرب تعالى يقول لك: لم رددت النائية؟ يا موسى! أما وجدت شراً منها؟ قال موسى: يا جبريل! ومن شر منها؟ قال: من ترك الصلاة عامداً متعمداً. (الزواجر عن اقتراف الكبائر: ۱/۳۷، الكبيرة السابعة والسبعون)

(۴) عن جندب القسري قال: قال رسول الله صلى الله عليه وسلم: من صلى صلاة الصبح فهو في ذمة الله فلا يطلبنكم الله من ذمته بشئ فإنه من يطلبه من ذمته بشئ يدركه ثم يكبه على وجهه في نار جهنم. رواه مسلم. (الصحيح لمسلم، کتاب المساجد، قبیل باب الرخصة في التخلف من الجماعة لعذر: ۲۳۳/۱، قديمي، انيس)

(۵) وإذا أخر الصلاة الفائتة عن وقت التذکر مع القدرة على القضاء هل يكره فالمذكور في الأصل أنه يكره، لأن وقت التذکر إنما هو وقت الفائتة وتأخير الصلاة عن وقتها مكروه بلا خلاف كذا في المحيط (الفتاوى الهندية، كتاب الصلاة، الباب الحادى عشر في قضاء الفوائت: ۱/۱۲۴)

(۶) إذا فاتت مع الفرض يقضيهما بعد طلوع الشمس إلى وقت الزوال ثم يسقط، الخ. (الفتاوى الهندية، كتاب الصلاة، الباب التاسع في النوافل: ۱/۱۱۲)

نماز فجر کی قضا:

سوال: فجر کی نماز کی قضا کا کیا وقت ہے؟ کیا ظہر میں فجر کی قضا ملا کر پڑھی جائے؟ (سبحان محی الدین، ورنگل)

الجواب

اگر آنکھ اس وقت کھلے جب سورج طلوع ہو رہا ہو تو وقت مکروہ شروع ہو جانے کی وجہ سے کچھ تاخیر سے فجر کی قضا کر لینی چاہیے؛ تاکہ مکروہ وقت گزر جائے اور سورج اچھی طرح نکل آئے۔ ایک بار سفر میں آپ صلی اللہ علیہ وسلم اور صحابہ کرام رضی اللہ عنہا جمعین کو اس کی نوبت آئی تو آپ صلی اللہ علیہ وسلم نے کسی قدر تاخیر سے سورج اچھی طرح نکلنے کے بعد فجر کی قضا فرمائی۔ (۱) اگر ظہر تک بھی فجر کی قضا نہیں کر پایا تو ظہر سے پہلے ضرور قضا کر لینی چاہیے؛ تاکہ غفلت نہ ہو، البتہ جو شخص صاحب ترتیب ہو؛ یعنی اس پر چھ نمازوں سے کم نمازیں باقی ہوں تو ایسے شخص کے لیے ظہر سے پہلے فجر کی قضا کر لینی واجب ہے۔ (کتاب الفتاویٰ: ۲۲۵/۲-۲۲۶)

ظہر کی نماز عصر کے ساتھ ادا کرنے کی عادت بنانا:

سوال: میرا مسئلہ یہ ہے کہ میں ایک وکیل ہوں اور کوشش کرتی ہوں کہ میری نمازیں مکمل اور وقت پر ادا ہو جائیں؛ لیکن تقریباً روز ایسا ہوتا ہے کہ جب میں کورٹ سے آفس آتی ہوں تو ظہر کا وقت ہوتا ہے، اس وقت زیادہ تر آفس میں کلائنٹ، یا میرے ساتھی وکیل بیٹھے ہوتے ہیں، جب کوئی نہیں ہوتا، تب تو میں نماز پڑھ لیتی ہوں؛ مگر اکثر کوئی نہ کوئی لازمی ہوتا ہے اور ان کے سامنے مجھے نماز پڑھنا مناسب نہیں لگتا؛ کیوں کہ عورتوں کے لیے حکم ہے کہ نماز کوشش کریں کہ تنہائی میں پڑھیں، لہذا میں تقریباً روز نہ ہی گھر آ کر عصر کے ساتھ چار رکعت فرض پڑھ لیتی ہوں؛ یعنی چار رکعت فرض ظہر کے اور چار رکعت فرض عصر کے، اب آپ مجھے بتائیے کہ میری روزانہ جو ظہر کی نماز قضا ہو جاتی ہے، اس کا کس قدر گناہ ہوگا؟

الجواب

فرض نماز قضا کرنا گناہ کبیرہ ہے، (۲) اور یہ میں نہیں بتا سکتا کہ اس کا وبال کتنا ہوگا؟ ہاں! اتنا جانتا ہوں کہ دنیا کا

(۱) عن أبي قتادة قال: سرتنا مع النبي صلى الله عليه وسلم ليلة، فقال بعض القوم: لو عرست بنا يارسول الله، أخاف أن تناموا عن الصلاة، قال بلال: أنا أوقظكم فاضطجعوا وأسند بلال ظهروه إلى راحلته فغلبته عيناه فنام فاستيقظ النبي صلى الله عليه وسلم وقد طلع حاجب الشمس، فقال: يا بلال! أين ما قلت؟ قال: ما ألقيت على نومة مثلها قط. قال الله قبض أرواحكم حين شأؤو ردھا علیکم حين شاء، یا بلال ثم فأذن بالناس بالصلاة فتوضأ فلما فلما ارتفعت الشمس وابتاضت قام فصلى. (صحيح البخاری، کتاب مواقیات الصلاة، باب الأذان بعد ذهاب الوقت: ۸۳/۱، رقم الحديث: ۵۹۵، انیس) / نیز دیکھئے: الصحيح لمسلم، رقم الحديث: ۶۸۲، باب قضاء الفائتة واستحباب تعجيل قضاءها

کوئی جرم نماز قضا کرنے سے بڑھ کر نہیں اور میں تو عورتوں کی وکالت کو بھی جائز نہیں سمجھتا، اس میں ہزار ہا خرابیاں اور مفسد ہیں؛ مگر یہ باتیں اس زمانے کے لوگوں کو سمجھنا مشکل ہے، جب تک ملک الموت پیغام لے کر نہیں آتا، اس وقت تک نظر چوں کہ دنیا پر ہے؛ اس لیے یہ باتیں بعید معلوم ہوتی ہیں اور لوگوں کی سمجھ میں نہیں آتیں؛ لیکن جب موت کا فرشتہ روح قبض کرے گا اور قبر کی کوٹھڑی میں بند کر دیا جائے گا، تو یہ باتیں بغیر سمجھانے کے خود بخود سمجھ میں آنے لگیں گی۔ افسوس ہے کہ دنیا کی دلچسپیوں اور غیر اقوام کی تقلید نے مسلمانوں کا ایمان اتنا کمزور کر دیا ہے کہ ان کو دین کی باتیں سمجھنا بھی مشکل ہے۔ (آپ کے مسائل اور ان کا حل: ۶۱۷/۳)

آپ صلی اللہ علیہ وسلم کی نمازیں کب قضا ہوں:

سوال: کس غزوہ میں رسول اللہ صلی اللہ علیہ وسلم کی مسلسل چار نمازیں قضا ہو گئیں اور ان نمازوں کی قضا ہونے کی وجہ کیا تھی؟
(فوزیہ جبین، جگتیاں)

الجواب

یہ واقعہ غزوہ خندق کا ہے، روایتوں میں فوت ہونے والی نمازوں کی مختلف تعداد منقول ہے؛ (۱) کیوں کہ کئی دنوں تک مسلمانوں کا محاصرہ جاری تھا؛ اس لیے تعداد کا یہ فرق الگ الگ دنوں کا ہو سکتا ہے، یہ نمازیں اس لیے قضا ہوئیں کہ محاصرہ کرنے والے مشرکین کی طرف سے شدید تیر اندازی کا سلسلہ جاری تھا، آپ صلی اللہ علیہ وسلم سے غزوہ کی اس کیفیت اور مرض وفات میں مسلسل غشی کی وجہ سے بعض نمازیں قضا ہوئیں، باقی سخت سے سخت حالات میں بھی کبھی آپ صلی اللہ علیہ وسلم نے نماز قضا نہیں ہونے دی۔ اس سے نماز کے اہتمام کا اندازہ کیا جاسکتا ہے۔ (کتاب الفتاویٰ: ۴۲۱/۲)

قضا اور ادا نماز میں فرق:

سوال: قضا اور ادا میں کچھ فرق ہے، یا نہیں؟ اگر ہے تو کتنا؟ مثلاً کسی نے چار وقت کی قضا نماز پانچویں وقت ادا کی، یا کسی نے آٹھ وقت کی قضا نماز نوں وقت ادا کی؟

== وفي الرد: (قوله: بل بالتوبة) أي بعد القضاء أما بدونه فالتأخير باق فلم تصح التوبة منه؛ لأن من شروطها الإقلاع عن المعصية كما لا يخفى. (الدر المختار مع رد المحتار، كتاب الصلاة، باب قضاء الفوائت: ۶۲/۲، قديمي)
(۱) عن عبيدة بن عبد الله بن مسعود قال: قال عبد الله: إن المشركين شغلوا رسول الله صلى الله عليه وسلم عن أربع صلوات يوم الخندق حتى ذهب من الليل ما شاء فأمر بلالاً فأذن ثم أقام فصلى الظهر ثم أقام فصلى العصر ثم أقام فصلى المغرب ثم أقام فصلى العشاء. (جامع الترمذی، باب ما جاء في الرجل تفوته الصلوات بأيتن يبداً: ۴۳/۱، ط: قديمي، رقم الحديث: ۱۷۹، انيس)

الجواب ————— حامداً ومصلیاً

جس نماز کو وقت پر پڑھا جائے تو ادا ہے اور جسے بعد وقت کے پڑھا جائے تو وہ قضا ہے۔ (۱) صاحب ترتیب کو ترتیب لازم ہے، جب قضا نماز ذمہ میں لازم ہو اور وقت میں گنجائش بھی ہو تو وقتیہ نماز پڑھنا درست نہیں۔ ہاں! اگر کم از کم چھ قضا نمازیں ذمہ میں ہوں تو پھر ترتیب لازم نہیں۔ (۲) فقط واللہ تعالیٰ سبحانہ اعلم
حررہ العبد محمود غفرلہ، دارالعلوم دیوبند، ۱۳۹۰ھ/۸/۱۔ (فتاویٰ محمودیہ: ۳۶۶/۷-۳۶۷)

نماز فائتہ کا سبب:

سوال: نماز فائتہ میں سبب جمیع وقت کی طرف منسوب ہوتا ہے؛ اس لیے کہ واجب علی صفات الکمال ثابت ہو۔ میرے غبی ہونے کی وجہ سے اس کا مطلب سمجھ میں نہیں آیا۔ سبب کیا چیز ہے؟ اس کے جمیع وقت کی طرف مضاف ہونے کے کیا معنی ہیں؟ ادا میں وجوب علی صفت الکمال نہ ہونا چاہیے اور فائتہ میں ہونا چاہیے۔ اس کی کیا وجہ ہے؟

الجواب

وقت میں ادا کرنے سے بوجہ تغذر کے جمیع وقت کو سبب نہیں کہہ سکتے؛ بلکہ جزء مقدم متصل بالاداء کو سبب کہا جاتا ہے اور جب وقت گزر گیا اور نماز فوت ہو گئی تو اب تمام وقت کو سبب کہنے میں کچھ دشواری نہ رہی اور وقت سبب ظاہری نماز کا ہے؛ کیوں کہ جب وقت آتا ہے حکم نماز پڑھنے کا ہوتا ہے، یہی معنی سببیت کے ہیں، مثلاً جب ظہر کا وقت آتا ہے، حکم ہوتا ہے۔ صلوا صلاة الظهر وقس علیہ۔ (فتاویٰ دارالعلوم دیوبند: ۳۲۸/۴)

نماز کی قضا ضروری ہے، یا توبہ سے معافی ہو سکتی ہے:

سوال: زید نے بڑی عمر میں نماز روزہ شروع کیا تو کیا نماز روزہ قضا کرے یا خالی توبہ سے معافی ہو جاتی ہے؟
(المستفتی: ۶۵۸، مجیدی دواخانہ بمبئی، ۲۷ رجب ۱۳۵۴ھ، مطابق ۲۶ اکتوبر ۱۹۳۵ء)

الجواب

جتنی نمازیں و روزے قضا ہوئے ہیں تخمینہ کر کے ان کی قضا کرے۔ صرف توبہ کافی نہیں ہے۔ (۳)

محمد کفایت اللہ کان اللہ لہ (کفایت المفتی: ۳۸۲/۳)

(۱) ”والقضاء فعل الواجب بعد وقته“۔ (الدر المختار علی هامش رد المحتار، باب قضاء الفوائت: ۶۵/۲، سعید)

”والقضاء له تعریفان: أحدهما على المذهب الصحيح من أن القضاء يجب بما يجب به الاداء، هو فعل

الواجب بعد وقته ... فيقال: هو فعل العبادة بعد وقتها“۔ (البحر الرائق، باب قضاء الفوائت: ۱۳۹/۲، رشیدیہ)

(۲) قال: ”(ويسقط) الترتيب (بضيق الوقت والنسيان و صيرورتها ستاً): أى بصيرورة الفوائت ستاً، وبكل واحد

من هذه الثلاثة يسقط الترتيب ... بخلاف ما إذا كان في الوقت سعة، وقدم الوقتية حيث لا يجوز؛

قضا نمازوں کے لیے ایک موضوع دعا:

سوال: کیا مندرجہ ذیل دعا حضور اکرم صلی اللہ علیہ وسلم سے ثابت ہے جس کے راوی حضرت علی رضی اللہ تعالیٰ عنہ ہیں اور کیا اس کے پڑھنے سے قضا نمازیں خواہ کتنی زیادہ ہوں، معاف ہو جاتی ہیں؟
دعا یہ ہے:

”بسم اللہ الرحمن الرحیم، یا اللہ، یا رحمن اللہم یا عظیم، من کل عظیم یا کریم، من کل کریم اللہم یا أجل من کل جلیل، اللہم یا أعز من کل عزیز، یا قدیم من کل قدیم، اللہم یا موجود من کل موجود! اخلصنا من النار یا مجیر یا مجیر یا مجیر و صلی اللہ علی خیر خلقه محمد و آلہ أجمعین برحمتک یا أرحم الراحمین“۔

یہ دعا آثار سعید، باب ذکر میں مذکور ہے۔ یہ کتاب معتبر ہے، یا نہیں؟

الجواب _____ حامداً ومصلیاً

یہ بات کہ ”اس دعا کے پڑھنے سے قضا نمازیں معاف ہو جاتی ہیں“ قطعاً اس کو نبی صلی اللہ تعالیٰ علیہ وسلم کی حدیث کہنا جھوٹ ہے، حرام ہے، سخت وبال کا باعث ہے؛ کیوں کہ رسول اکرم صلی اللہ تعالیٰ علیہ وسلم کا ارشاد صحیح سند کے ساتھ کتب حدیث میں موجود ہے، جس کے الفاظ یہ ہیں:

”عن أبی ہریرۃ عن النبی صلی اللہ علیہ وسلم قال: تسموا باسمی ولا تکنوا بکنیتی ومن رانی فی المنام فقد رانی، فإن الشیطان لا یتمثل فی صورتی ومن کذب علی متعمداً فلیتوباً مقعداً من النار“۔ (۱)
شرح بخاری اور مسلم نے اس کی اسناد کو تفصیل سے ذکر کیا ہے۔ (۲)

== لأنه أداءها قبل وقتها“۔ (تبیین الحقائق، کتاب الصلاة، باب قضاء الفوائت: ۱/۸۶، مکتبة امدادیة ملتان)
(۳) فی حکم الواجب بالأمر، وهو نوعان: أداء، وهو تسليم عن الواجب بسببه الى مستحقه وقضاء وهو إسقاط الواجب بمثل من عنده. (حسامی، فصل فی حکم الواجب، ص: ۳۷)
التأخیر بلا عذر كبيرة لا تزال بالقضاء بل بالتوبة. (الدر المختار)

وفی الرد: (قوله بل التوبة) أى بعد القضاء، اما بدونه فالتأخیر باق فلم تصح التوبة منه لان من شروطها الاقلاع عن المعصية. (الدر المختار مع رد المحتار، کتاب الصلاة، باب قضاء الفوات: ۲/۶۲، ط: سعید)

حاشیہ صفحہ ۳۱۱:

- (۱) صحیح البخاری، کتاب العلم، باب إثم من کذب علی النبی صلی اللہ علیہ وسلم: ۲۱/۱، قدیمی
(۲) واعلم أن الجمهور علی أن الکذب علی النبی صلی اللہ علیہ وسلم عمداً من أشد الكبائر، وذهب أبو محمد الجوينی من كبار الفقهاء إلى أنه كفر... قال العینی: من ذکر حدیثاً موضوعاً بدون ذکر وضعه او غلط فی الإعراب، ==

شارح مشکوٰۃ نے اس کو معنی متواتر لکھا ہے۔ (۱)

جو شخص حضرت رسول مقبول صلی اللہ تعالیٰ علیہ وسلم کی طرف ایسی بات منسوب کرے، جو آپ صلی اللہ تعالیٰ علیہ وسلم نے ارشاد نہیں فرمائی، اس کا ٹھکانا جہنم ہے۔ موضوعات کبیر میں کئی صفحات میں اس کے حوالہ نقل کئے ہیں۔ (۲)

پس سوال میں لکھی ہوئی دعا کے پڑھنے سے قضا نمازوں کی معافی کا اعتقاد رکھنا اور یہ سمجھنا کہ بس یہ دعا ہی کافی ہے، ہرگز درست نہیں۔ فقط واللہ سبحانہ تعالیٰ اعلم

حررہ العبد محمود غفرلہ، دارالعلوم دیوبند، ۱۴/۱۱/۱۳۹۲ھ۔ (فتاویٰ محمودیہ: ۳۸۷-۳۸۷)

قضا نماز محض توبہ سے معاف ہوگی:

سوال: کیا قضا نماز توبہ سے معاف ہو جاتی ہے؟

الجواب

توبہ اور اس کی قبولیت کی بنا پر وہ گناہ جو عدول حکمی اور احترام وقت کے ٹھکرانے سے ہوا ہے، زائل ہو جائے گا؛ مگر فراغت ذمہ توجہ ہی ہوگا، جب کہ ما وجب کو ادا کر دیا جائے گا؛ اس لیے قضا ضروری ہے۔ (۳)

(مکتوبات: ۴۱۴/۱) (فتاویٰ شیخ الاسلام: ۵۱)

== فهو أيضا تحت هذا الوعيد. قال الحافظ في الفتح: إن هذا الحديث ثابت عن ثلاثين من أصحاب النبي صلى الله تعالى عليه وسلم قلت: وهو عندي عن خمسين منهم والحاصل أنه حديث متواتر قطعاً. (فيض الباری علی صحیح البخاری، کتاب العلم، باب إثم من كذب على النبي صلى الله عليه وسلم: ۲۰۱/۱، خضر راه بک ڈپو دیوبند)

”ولأجل كثرة طرقه أطلق عليه جماعة انه متواتر“. (فتح الباری، شرح صحیح البخاری: ۲۷۱/۱، قدیمی)

قال النووي: ”أما من الحديث فهو حديث عظیم فی نہایتہ من الصحة، وقيل: إنه متواتر“. (شرح الكامل للنووی علی مسلم، باب تغليظ الكذب على رسول الله صلى الله تعالى عليه وسلم: ۸/۱، قدیمی)

(۱) (من كذب على) من المتواتر، وليس فی الأحادیث ما فی مرتبته من المتواتر، فإن ناقلیه من الصحابة جم غفیر قیل اثنان وستون من الصحابة فيهم العشرة المبشرة. (مرقاۃ المفاتیح شرح مشکوٰۃ المصابیح، کتاب العلم، الفصل الاول: ۴۸/۱، الرشیدیہ)

(۲) الموضوعات الكبرى للملا علی القاری، ما أخرجه الشيخان والحاكم عن أبي هريرة رضي الله تعالى عنه: ”من كذب على متعمداً فليتبوأ مسقعه من النار“ ص: ۱۲-۲۹، قدیمی)

(۳) قال فی الدر المختار: اذ التأخير بلا عذر كبير لا تنزول بالقضاء بل بالتوبة أو الحج، الخ. (الدر المختار)

وفی الشامي: (قوله بل بالتوبة) أي بعد القضاء أما بدونه فالتأخير باق فلم تصح التوبة منه؛ لأن من شروطها الاقلاع عن المعصية. (الدر المختار مع رد المحتار، باب قضاء الفوائت: ۶۲/۲، دار الفكر بیروت، انیس)

قضا نماز اور روزے صرف توبہ سے معاف نہیں ہوتے:
سوال: کیا صوم و صلوٰۃ فائز توبہ سے معاف ہو جاتے ہیں، یا نہ؟

الجواب

صرف توبہ سے معاف نہیں ہوتے؛ بلکہ قضا ان کی لازم ہے۔ (۱) فقط (فتاویٰ دارالعلوم دیوبند: ۳۶۳/۴)

صرف توبہ سے قضا نمازیں معاف نہیں ہوتیں؛ بلکہ قضا ضروری ہے:

سوال: میری عمر اس وقت پچاس سال کی ہے، ڈھائی سال ہوئے میں نے حج فرض ادا کیا تھا، حج کرنے سے پہلے میں نماز کا پابند نہ تھا، اس وقت سے توبہ کر کے نماز ادا کر رہا ہوں تو کیا توبہ کرنے سے میری پچھلی نمازیں معاف ہو گئی، یا نہیں؟

الجواب

جو نمازیں قضا ہو گئی ہیں، ان کی قضا فرض ہے اور اس کا طریقہ یہ ہے کہ ایک ایک روز کی نماز کو بالترتیب قضا کرتے رہیں اور نیت اس طرح کریں کہ وہ پہلی نماز فجر کی ادا کرتا ہوں، جس کا وقت میں نے پایا اور اس کو ادا نہ کیا۔ اسی طرح ظہر کی عصر کی مغرب کی، الخ، اور حساب کر کے بلوغ سے توبہ کے وقت تک جتنے سال بے نمازی میں گزر چکے ہیں، ان کی نمازوں کو قضا کریں۔ اس کی دلیل یہ ہے:

قال اللہ تعالیٰ فی کتابہ مرة بعد أخرى: ﴿أَقِمُْوا الصَّلَاةَ وَآتُوا الزَّكَاةَ﴾ (۲)

﴿أَقِمُْوا﴾ کا صیغہ امر کا صیغہ ہے اور امر متقضى واجب ہے، لہذا نماز فرض ہو گئی اور جو چیز امر سے فرض ہو جاتی ہے، اس سے سبکدوش ہونے کے دو ہی طریقے ہیں: تسلیم عین واجب، یا اپنی طرف سے مثل واجب کے تسلیم سے، اپنے ذمہ سے اصل واجب کو ساقط کرنے سے۔

كما قالوا فی حکم الواجب بالأمر: وهو نوعان أداء وهو تسليم عين الواجب بسببه إلى مستحقه وقضاء وهو إسقاط الواجب بمثل من عنده. (۳)

توبہ سے، یا حج سے معافی ہوتے ہیں، فرائض معاف نہیں ہوتے، جیسے اگر کسی نے حج کیا، یا توبہ کر لی تو

(۱) وقضاء الفرض والواجب والسنة فرض وواجب وسنة) لف نشر مرتب وجميع أوقات العمر وقت لل قضاء

الا الثلاثة المنهية كما مر. (رد المحتار، كتاب الصلاة، باب قضاء الفوائت: ۶۶/۲، دار الفكر بيروت، انيس)

(۲) سورة البقرة: ۱۳، ظفیر

(۳) حسامی، بحث فی الأمر: ۳۴، ظفیر

قرض داروں کا قرض ایسا ہی اس کے ذمہ واجب ہے، جیسے کہ پہلے تھا۔ اسی طرح حقوق اللہ سے بھی جو قرض ہے، وہ بھی ادا کرنے سے ہی ادا ہوگا؛ بلکہ یہاں تک علما نے لکھا ہے کہ توبہ سے نمازوں کی تاخیر کی معصیت معاف ہوگی اور فوراً ادا کرنا لازم ہوتا ہے، حتیٰ کہ اگر پھر قضا کرنے میں تاخیر کی تو از سر نو گنہگار ہوگا:

قال فی الشامیة: قال الترمذی: هو مخصوص بالمعاصی المتعلقة بحق اللہ تعالیٰ لا العباد ولا یسقط الحق نفسه بل من علیه صلاة یسقط عنه إثم تأخیرها لانفسها فلو أخرها بعده تجدد إثم آخر، آه، فی البحر: فلیس معنی التکفیر کما یتوهمہ کثیر من الناس أن الدین یسقط عنه وکذا قضاء الصلاة والصوم والزكاة إذ لم یقل أحد بذلك، آه. (۲۷۶/۲) (۱) فقط (فتاویٰ دارالعلوم دیوبند: ۳۳۶/۳-۳۳۷)

توبہ کے بعد بھی قضا ضروری ہے:

سوال: راقم الحروف (مرتب مکتوبات مولانا نجم الدین اصلاحیؒ) نے حضرت امام العصرؒ سے قضاء عمری کے متعلق یہ شبہ پیش کیا تھا کہ جب توبہ کر کے کوئی نماز کا پابند ہو گیا اور اب قضا نہیں ہوئی تو پھر توبہ نے ماقبل کو بھی ذمہ سے ساقط کر دیا، اب پھر قضاء عمری کی کیا ضرورت ہے؟

الجواب

نمازوں کے قضا ہونے کی وجہ سے دو باتیں پیدا ہوتی ہیں: ایک وہ گناہ جو عدول حکمی کی بنا پر ہوتا ہے۔ دوسری چیز اشتغال ذمہ جو کہ وجوب نماز اور وقت کی بنا پر ہوا تھا۔ توبہ اور اس کی قبولیت کی بنا پر وہ گناہ جو عدول حکمی اور احترام وقت کے ٹھکرانے سے ہوا ہے، زائل ہو جائے گا؛ مگر امر ثانی؛ یعنی فراغت ذمہ تو جب ہی ہوگی، جب کہ ما وجب کو ادا کر دیا جائے؛ اس لیے قضا ضروری ہے، دنیاوی دیون ناس پر خیال فرمائیے۔

(مکتوبات: ۴۱۴/۱) (فتاویٰ شیخ الاسلام، ص: ۲۶)

بعد بلوغ کی قضا نمازوں کی ادائیگی ضروری ہے:

سوال: قضاء عمری کی صوم و صلوٰۃ فرض ہے، یا نہ؟ ایک شخص نے تیس سال سے نماز روزہ کی پابندی کی ہے؟

الجواب

بعد بلوغ کے جس قدر نمازیں اور روزے اس کے فوت ہوئے، ان کی قضا کرے۔ (۲) فقط (فتاویٰ دارالعلوم دیوبند: ۳۶۱/۳)

- (۱) رد المحتار، کتاب الحج، مطلب فی تکبیر حج الکبائر: ۶۲۳/۲، دار الفکر بیروت، انیس
(۲) (وقضاء الفرض والواجب و السنة فرض و واجب و سنة لف نشر مرتب و جمیع أوقات العمر وقت للقضاء إلا الثلاثة المنهية كما مر. (الدر المختار علی هامش رد المحتار، باب قضاء الفوائت: ۶۶۲/۲، دار الفکر بیروت، ظفیر)

قضا نمازوں کی ادائیگی ضروری ہے:

سوال: زید نے جب سے ہوش سنبھالا ہے اور جب سے بالغ ہوا ہے، اس کے بعد اب اس کی عمر تقریباً چالیس پینتالیس سال ہے، اس دوران فرائض، واجبات کی ادائیگی میں کوتاہی ہوتی رہی، اس طرح کچھ حقوق العباد بھی اس کے ذمے ہیں۔ اب زید تلافی کرنا چاہتا ہے، کیا صورت ہے؟

الجواب

حقوق العباد کی کوتاہی کی تلافی تو صرف اس طرح ہو سکتی ہے کہ جن جن لوگوں کے حقوق تلف کئے ہیں، ان کے مالی حقوق، یا تو ان کو ادا کرے، یا ان سے معاف کروائے اور غیر مالی حقوق بھی معاف کروائے اور نماز روزوں کا طریقہ یہ ہے کہ جتنے نماز روزے رہ گئے ہیں، ان کا ٹھیک ٹھیک حساب کرے اور اگر ٹھیک ٹھیک حساب ممکن نہ ہو تو محتاط اندازہ لگائے اور اس کی قضا شروع کر دے اور ساتھ ہی یہ وصیت کر دے کہ اگر میں ان کی قضا نہ کر سکوں تو ان کا فدیہ میرے ترکے سے ادا کیا جائے، پھر اگر زندگی میں ادائیگی مکمل ہو جائے تو یہ وصیت کاٹ دے۔ (۱) زکوٰۃ کا بھی اسی طرح حساب لگا کر اس کی ادائیگی کر دے۔ واللہ سبحانہ اعلم

احقر محمد تقی عثمانی عفی عنہ، ۱۳/۱۰/۱۳۹۷ھ۔ (فتویٰ نمبر: ۲۸/۱۰۲۸، ج) (فتاویٰ عثمانی: ۵۳۳۱)

ایک دن رات اگر بیہوش رہے تو نمازوں کی قضا واجب نہیں:

سوال: زید اگر اچھا خاصا کسی وجہ سے ایک دن رات سے زیادہ بیہوش ہو جاوے تو نماز پڑھنا واجب ہے، یا نہیں؟ اور اس بیہوشی کی حالت میں کوئی کام خلاف شریعت ہو جاوے تو زید کو ایسی حالت میں گناہ ہوا، یا نہیں؟

الجواب

اگر ایک دن رات سے زیادہ بیہوش رہے تو ان نمازوں کی قضا واجب نہ ہوگی اور بیہوشی کی حالت میں اگر کوئی کام خلاف شرع ہو جاوے گناہ بھی نہ ہوگا۔ واللہ اعلم

۲۶/رجب (امداد الاحکام: ۲۷۹/۲۸۰)

قضا نماز کی کون سی نیت صحیح ہے:

سوال: پہلے میں نیت قضا نماز کی اس طرح کرتی تھی کہ ”نیت ۴ رکعت فرض عشا کی نماز قضا“ اب یہ کرتی ہوں

(۱) وفي الدر المختار: ۲۹۱/۱: (ويمنع صلاة) مطلقاً ولو سجدة شكر (وصوماً) وجماعاً (وتقصيه لزومادونها للحرج).

وفي الشامية: (قوله: صلاة) ... تسقط للحرج ... (قوله: وتقضيه) اي الصوم على التراخي في

الأصح. (الدر المختار مع رد المحتار، كتاب الصلاة، باب الحيض: ۲۹۰/۱ - ۲۹۱، دار الفكر بيروت، انيس)

کہ: ”میرے ذمے جو عشا کی نمازیں ہیں، ان میں سے پہلی نماز ادا کرتی ہوں“۔ مجھے پہلے بھی یہ نیت معلوم تھی؛ مگر کچھ سمجھ نہ آنے کی وجہ سے پہلی ہی نیت کرتی رہی۔ کیا دونوں نیت درست ہیں، یا نماز دوبارہ پڑھنی ہوگی؟

الجواب

دوسری نیت صحیح ہے، پہلی صحیح نہیں۔ (۱) (آپ کے مسائل اور ان کا حل: ۶۱۶/۳)

قضا بہ نیت ادا:

سوال: کسی شخص نے ظہر کی نماز بہت دیر سے پڑھی؛ لیکن اس کا خیال تھا کہ ابھی ظہر کا وقت (بحساب مثلیں) باقی ہے؛ اس لیے قضا کی نیت نہیں کی تھی۔ نماز پڑھنے کے بعد اوقات کی جستری دیکھی تو معلوم ہوا کہ جستری کے حساب سے ایک منٹ قبل ظہر کا وقت ختم ہو چکا تھا؛ یعنی جستری میں چار بج کر گیارہ منٹ پر ظہر کا وقت ختم ہوتا ہے، اس شخص نے ۴ بج ۱۲ منٹ پر نیت باندھی تھی تو آیا اس کی نماز ہوگئی، یا پھر قضا کی نیت سے اعادہ ضروری ہے۔ (عمید احمد بوہرہ)

الجواب

نماز ہوگئی، اعادہ ضروری نہیں۔ (۲) فقط واللہ سبحانہ تعالیٰ اعلم

حررہ العبد محمود گنگوہی عفا اللہ (فتاویٰ محمودیہ: ۳۶۷/۷)

کئی قضا نمازوں کی جگہ صلوٰۃ التسبیح پڑھنا:

سوال: اگر کسی شخص پر کئی قضا نمازیں ہوں تو کیا وہ صلوٰۃ التسبیح پڑھ کر ان سب کو ادا کر سکتا ہے؟

الجواب

صلوٰۃ التسبیح نفل نماز ہے اور نفل نماز فرض کے قائم مقام نہیں ہوگی۔ (۳) (آپ کے مسائل اور ان کا حل: ۶۳۵/۳)

(۱) إذا كثرت الفوائت نوى أول ظهر عليه أو آخره، الخ. (الدر المختار على هامش رد المحتار، كتاب

الصلاة: باب قضاء الفوائت: ۷۶/۲، طبع: ایچ ایم سعید)

(وإذا كثرت الفوائت يحتاج لتعيين كل صلاة) يقضيها لتزاحم الفروض والأوقات كقوله أصلى ظهر الإثنين ثامن عشر جمادى

الثانية سنة أربع وخمسين و ألف وهذا فيه كلفة (فإذا أراد تسهيل الأمر عليه نوى أول ظهر عليه) أدرك وقته ولم يصله فإذا نواه كذلك

فيما يصله يصير أولاً فيصح بمثل ذلك. (مراقى الفلاح على هامش الطحطاوى: ۲۴۲، باب قضاء الفوائت، مير محمد کتب خانہ)

(۲) لصحة القضاء بنية الأداء كعكسه هو المختار. (الدر المختار)

”لنوى الأداء على ظن بقاء الوقت، فتبين خروجه، أجزأه، وكذا عكسه“۔ (الدر المختار مع رد

المختار، كتاب الصلاة، باب شروط الصلاة: ۴۲/۱، سعید)

(۳) كل صلاة فاتت عن الوقت بعد وجوبها فيه يلزمه قضائها ... سواء كانت الفوائت كثيرة أو قليلة. (الفتاوى

الهندية: الباب الحادى عشر فى قضاء الفوائت: ۱۲۱/۱، وكذا فى حاشية الطحطاوى على مراقى الفلاح، ص: ۱۳۹)

قضا نمازوں کے ہوتے ہوئے تہجد، اوابین وغیرہ پڑھنا:

سوال: میرے ذمے بہت سی قضا نمازیں ہیں، میں ان کو نفل نمازوں کی جگہ ادا کر رہا ہوں، پوچھنا یہ ہے کہ کیا میں قضا نمازوں کو پورا کئے بغیر نماز اوابین اور تہجد پڑھ سکتا ہوں؟

الجواب

آپ کے لیے بہتر یہ ہے کہ تہجد اور اوابین کے نوافل کی جگہ قضا نمازیں پوری کریں۔ (۱) (آپ کے مسائل اور ان کا حل: ۳/۶۳۵)

اگر قضا نمازیں ذمہ ہوں تو کیا تہجد نہیں پڑھ سکتے:

سوال: مجھے کسی سے یہ معلوم ہوا کہ تہجد اس وقت تک نہیں پڑھ سکتے، جب تک کہ قضائے عمری ادا نہیں ہوئی ہو۔ کیا یہ صحیح ہے؟

الجواب

غالباً ان صاحب کا مطلب یہ ہوگا کہ نوافل کے بجائے قضا شدہ نمازیں ادا کی جائیں، ورنہ تہجد پڑھنا جائز ہے۔ (۲)
(آپ کے مسائل اور ان کا حل: ۳/۶۳۴)

قضا شدہ فرائض اگر ذمہ ہوں تو کیا سنت و نوافل اس کے لیے درست ہیں:

سوال: جس کے ذمہ دو تین سال کی فرض نمازیں قضا ہوں، اس کے لیے سنن و نوافل جائز ہے، یا نہیں؟ اگر سنن و نوافل پڑھے تو ثواب ملے گا، یا نہیں؟

الجواب

سنن و نوافل پڑھنا اس کو درست ہے اور ثواب ملے گا؛ کیوں کہ کوئی عمل صالح کسی عمل کرنے والے کا ضائع نہیں ہوتا۔ (۳) فقط (فتاویٰ دارالعلوم دیوبند: ۳/۲۳۹)

(۱) والاشتغال بالفوائت اولی و أهم من النوافل. (الفتاویٰ الہندیۃ، الباب الحادی عشر فی قضاء الفوائت: ۱/۲۵۱)

(۲) وفی الحجۃ: والاشتغال بالفوائت اولی و أهم من النوافل إلا السنن المعرفۃ، الخ. (الفتاویٰ الہندیۃ: ۱/۲۵۱)

الاشتغال بقضاء الفوائت اولی و أهم من النوافل إلا سنن المفروضۃ. (رد المحتار، باب قضاء الفوائت: ۲/۷۴، طبع: سعید)

(۳) (وسن مؤکداً) (أربع قبل الظهر) (أربع قبل الجمعة) (و) أربع (بعدها بتسلیمة) ... شرعت البعدیۃ

لجبر النقصان و القبلیۃ لقطع طمع الشیطان و يستحب أربع قبل العصر و قبل العشاء، الخ. (الدر المختار)

(قولہ: سن مؤکداً) (أی استثنائاً مؤکداً) ... ولہذا كانت السنۃ المؤکدة قریبۃ من الواجب فی لحوق الإثم کما فی

البحر و يستوجب تاركها التذلیل واللوم کما فی التحریر. (الدر المختار مع رد المحتار، باب الترتیب والنوافل: ۱/۶۳۰، ظفیر)

کیا خانہ کعبہ میں قضا نماز کا ثواب سو کے برابر ہوگا:

سوال: کہا جاتا ہے خانہ کعبہ میں پڑھی ہوئی ایک رکعت کا ثواب سو رکعتوں کے برابر ملے گا تو کیا اگر قضا نمازیں خانہ کعبہ میں پڑھی جائیں تو ایک رکعت سو رکعت کے برابر ہو جائے گی؟

الجواب

ثواب سو نمازوں کا ہوگا؛ مگر نماز ایک ہی ہوگی؛ اس لیے ایک قضا نماز سو قضا نمازوں کے قائم مقام نہیں ہوگی۔ (۱)
(آپ کے مسائل اور ان کا حل: ۶۳۵/۳)

بیت المقدس، یا رمضان میں ایک قضا نماز ایک ہی شمار ہوگی:

سوال: حدیث میں آتا ہے کہ رمضان المبارک میں فرض نماز کا ثواب ستر فرضوں کے برابر ملتا ہے اور پھر جمعۃ الوداع کی توفضیلت اور بھی زیادہ ہے تو کیا وہ شخص جس کی بہت سی نمازیں قضا ہو چکی ہوں، وہ رمضان المبارک کے دن ایک نماز قضا کرے تو یہ صرف ایک ہی قضا نماز سمجھی جائے گی، یا ستر کے برابر؟ اور ان کے قائم مقام ہوگی؟ ایک مولانا کا کہنا ہے کہ جس کی بہت سی نمازیں قضا ہوئی ہوں اور وہ بیت المقدس میں جا کر ایک نماز پڑھ لے تو اس کی تمام نمازیں ادا ہو گئیں؛ کیوں کہ مقصد تو نماز سے ثواب حاصل ہے اور وہ یہاں حاصل ہو جاتا ہے تو یہی بات رمضان المبارک اور جمعۃ الوداع کے دن بھی ہے؟

الجواب

یہ صحیح ہے کہ رمضان المبارک میں نیک اعمال کا ثواب ستر گنا ملتا ہے؛ لیکن اس سے یہ قیاس کر لینا کہ رمضان میں قضا کی ہوئی ایک نماز سے قضا شدہ ستر نمازیں ادا ہو جائیں گی، بالکل غلط ہے۔ ایک مالک اعلان کر دے کہ جو لوگ فلاں دن کام پر آئیں گے، ان کو ستر گنا اجرت دی جائے گی تو اس کے یہ معنی کبھی نہیں سمجھے جائیں گے کہ ایک دن کام کرنے کے بعد اب ستر دن کی چھٹی ہوگی، یا یہ کہ یہ ایک دن ستر دنوں کے کام کے قائم مقام تصور کیا جائے گا۔ ظاہر ہے کہ ایسا سمجھنے والا احق ہوگا۔ الغرض کسی عمل پر زائد مزدوری ملنا اور بات ہے اور اس عمل کا کئی دن کے عمل کے قائم مقام ہو جانا دوسری بات ہے۔ رمضان المبارک میں ادا کئے گئے نیک اعمال پر ستر گنا اجر و ثواب ملتا ہے؛ مگر یہ نہیں کہ اس مبارک مہینے میں ایک فرض ادا کرنے سے ستر فرض نمٹ جائیں گے اور جس مولوی صاحب نے بیت المقدس میں ایک نماز پڑھنے کو بہت سی قضا شدہ نمازوں کے قائم مقام بنایا، اس نے بھی بہت غلط بات کہی، مسجد حرام مسجد نبوی اور بیت المقدس

(۱) والقضاء فرض فی الفرض وواجب فی الواجب. (الفتاویٰ الہندیۃ، الباب الحادی عشر فی قضاء الفوائت: ۱۲۱/۱)

میں نماز کا ثواب بڑھ جاتا ہے؛ مگر نہیں کہ ایک نماز بہت سی نمازوں کے قائم مقام ہو جائے۔ بیت المقدس میں نماز کا مشورہ مولوی صاحب نے شاید اس لیے دیا کہ وہ آج کل یہودیوں کے قبضے میں ہے اور وہاں پہنچنا ممکن نہیں، ورنہ بیت المقدس سے حرم نبوی اور حرم نبوی سے کعبہ میں نماز پڑھنا افضل ہے۔ (۱) (آپ کے مسائل اور ان کا حل: ۶۳۳-۶۳۴)

حرمین میں نوافل ادا کرنے سے قضا نمازیں پوری نہیں ہوتیں:

سوال: ایک گناہگار اور تارک صلوٰۃ شخص توبہ کر لیتا ہے اور قضا نمازیں پڑھنی شروع کر دیتا ہے، اللہ تعالیٰ اس کو حج بیت اللہ کی سعادت عطا فرماتے ہیں، وہ مسجد حرام اور مسجد نبوی میں کثرت سے نوافل ادا کرتا ہے اور فرض نمازیں بھی ادا کرتا ہے، حرمین شریفین میں ایک ایک رکعت کا ہزاروں اور لاکھوں گنا ثواب ہے، کیا اس کی قضا نمازیں ادا ہو گئیں؟ یا اس کو قضا نمازیں جاری رکھنی چاہئیں؟

الجواب

اس حاجی صاحب کو فرض نمازیں بہر حال قضا کرنا ہوں گی، حرم مکہ میں جو نماز پڑھی جائے، اس پر لاکھ درجے کا ثواب ملتا ہے؛ مگر وہ ایک ہی نماز ہوگی، یہ نہیں کہ وہ نماز لاکھ نمازوں کے قائم مقام سمجھی جائے۔ (۱) (آپ کے مسائل اور ان کا حل: ۶۳۳-۶۳۴)

قضاء فوائت:

سوال: ایک شخص کی تین چار سال کی نمازیں اس طرح قضا ہوئیں کہ کسی روز عصر کی نہ پڑھی اور کسی روز ظہر کی نہ پڑھی تو ادائیگی کیا ہوگی؟

الجواب

ظن غالب کے موافق ان نمازوں کو قضا کرے۔ فقط (فتاویٰ دارالعلوم دیوبند: ۳۶۶/۳)

(۱) فعلم أن كلا من صلاة الرغائب: ليلة أول جمعة من رجب وصلاة البراءة ليلة النصف من شعبان وصلاة القدر ليلة السابع والعشرين من رمضان بالجماعة بدعة مكروهة... ولا ينبغي أن يتكلف لالتزام ما لم يكن في الصدر الأول كل هذا التكلف لإقامة أمر مكروه... قال أبو محمد عز الدين بن عبد السلام المقدسي: لم يكن بيت المقدس قط صلاة الرغائب في رجب ولا صلاة نصف شعبان، فحدث في سنة ثمان وأربعين وأربع مائة أن قدم علينا رجل من نابلس يعرف بأبن الحى وكان حسن التلاوة، فقام فصلى في المسجد الأقصى ليلة النصف من شعبان، فأحرم خلفه رجل ثم انضاف ثالث ورابع فما ختم إلا وهو جماعة كثيرة، ثم جاء في العام القابل فصلى معه خلق كثير وانتشرت في المسجد الأقصى وبيوت الناس و منازلهم ثم استقرت إلى يومنا هذا، الخ. (الحلبى الكبير، ص: ۴۳۳-۴۳۴، تتمات من النوافل)

(۲) خیر الفتاویٰ: ۶۰۴/۲، ما يتعلق بقضاء الفوائت

قضاء الفوائت:

سوال: ایک شخص کی پانچ یا چھ نمازیں برابر قضا ہو گئیں، اب اگر وہ وقتیہ نماز پڑھے تو ہو سکتی ہے، یا نہ؟

الجواب

چھ نمازیں اگر قضا ہو گئی ہیں تو وہ وقتیہ نماز ہو جاوے گی اور اگر اس سے کم ہیں تو جب تک اس فوائت کو قضا نہ کرے گا، وقتیہ نماز نہ ہوگی؛ یعنی فسا و موقوف کے ساتھ۔ (۱) فقط (فتاویٰ دارالعلوم دیوبند: ۳۷۴-۳۷۸)

نماز روزے کی قضا:

سوال: نماز روزے قضا ہوئے، یہ معلوم نہیں کہ کتنی مدت کے قضا ہوئے تو ادا کی کیا صورت ہوگی؟

الجواب

اندازہ کر لے، جس قدر مدت کی نماز روزوں کا اندازہ ہو، ان کی قضا کرے۔ (فتاویٰ دارالعلوم دیوبند: ۳۷۸/۴)

قضا شدہ نمازوں کی قضا:

سوال: زید کے ذمہ تقریباً ۱۲، ۱۳ سال کے نماز روزہ قضا ہیں، جو اس نے دانستہ ادا نہیں کئے۔ اب وہ نماز روزہ مافات کو ادا کرنا چاہتا ہے تو کس صورت سے ادا کرے؟

الجواب

نماز روزہ کی قضا کرے، اندازاً جتنے برسوں کی نماز بعد بلوغ کے اور روزے قضا ہو گئے ہوں، اس کو ادا کرے۔ فقط (فتاویٰ دارالعلوم دیوبند: ۳۷۹/۴)

قضا فوراً ادا کرے:

سوال: ایک شخص کو سوتے سوتے دن نکل آیا، اس نے اٹھتے ہی فوراً قضا نماز پڑھ لی، چنانچہ دوسرے روز بھی سوتے ہوئے دن نکل آیا؛ مگر اس روز اس نے صبح کی نماز ظہر کے ساتھ پڑھی۔ سونے میں نماز کو تاخیر، یا قضا ہو جاوے تو فوراً ہی پڑھنی چاہیے، یا دیر کر کے؟

(۱) (ولو فاتته صلوات رتبها في القضاء كما وجبت في الأصل) ... (إلا أن يزيد الفوائت على ستة صلوات)؛ لأن الفوائت قد كثرت فتسقط الترتيب فيما بين الفوائت، الخ. (الهداية، كتاب الصلاة، باب قضاء الفوائت: ۱/۳۴، ناقد بک دبو دیوبند، ظفیر)

الجواب

جس وقت آنکھ کھلے، اگر وہ وقت نماز کی کراہت کا نہیں ہے تو فوراً اسی وقت نماز قضا پڑھنی چاہیے، دوسرے دن جو قضا میں تاخیر کی کہ ظہر کے وقت پڑھی، یہ اچھا نہیں کیا۔ (۱) فقط (فتاویٰ دارالعلوم دیوبند: ۳۴۸/۴)

جس وقت کی قضا ہو، اسے اسی وقت ادا کرنا ضروری نہیں ہے:

سوال: جس وقت کی نماز قضا ہے، اس کو اسی وقت میں پڑھے، یا مثلاً ظہر کو عشا میں اور عشا کو ظہر میں پڑھ سکتا ہے، یا نہیں؟

الجواب

ہر طرح جائز ہے، جس وقت جو نماز قضا چاہے، ادا کر سکتا ہے۔ فقط (فتاویٰ دارالعلوم دیوبند: ۳۴۴/۴-۳۴۵)

گزشتہ قضا نمازیں پہلے پڑھیں، یا حالیہ قضا نمازیں:

سوال: بہت سالوں کی نمازیں قضا ہوں تو کیا ان کو ادا کرنے سے پہلے ہم ایک دو وقت کی حالیہ نماز قضا ادا نہیں کر سکتے؟ میرا مطلب ہے کہ آج کل مجھ سے ظہر، یا عصر کی کسی وقت کی نماز چھوٹ جاتی ہے تو میں اگلی نماز پڑھنے سے پہلے کچھلی نماز کی قضا کر لوں، یا پہلے پچھلے سالوں کی قضا نمازیں ادا کروں؟ ویسے میں نے قضا نمازیں پڑھنی شروع کی ہیں، میں ۱۹۶۱ء میں پیدا ہوئی اور میں نے ۱۹۷۱ء کے شروع دن کی نمازوں سے قضا شروع کی ہے تو محترم! اس ضمن میں یہ بتادیں کہ قضا نماز کی نیت کرتے وقت مہینے اور تاریخ کا حوالہ دینے کے لیے چاند کا مہینہ اور تاریخ ادا کریں، یا عیسوی مہینے کے دنوں سے بھی قضا ادا ہو جائے گی؟ کیوں کہ نیت تو خدا جانتا ہے، میں عیسوی سال کے مہینے اور تاریخ کے ساتھ فلاں وقت کی قضا نماز کی نیت کرتی ہوں، آپ بتادیں میرا یہ عمل درست ہے؟ کیوں کہ چاند کی تاریخیں تو یاد نہیں، اس کے علاوہ جو خاص ایام کی نمازیں چھوٹی ہیں، وہ بھی ادا کرنی چاہئیں، یا وہ نمازیں معاف ہیں؟

الجواب

جب سے آپ نے نماز کی پابندی شروع کی ہے، نئی قضا شدہ نمازوں کو تو ساتھ کے ساتھ پڑھ لیا کیجئے، ان کو پرانی قضا شدہ نمازوں میں شامل نہ کیا کیجئے، بہت سی قضا نمازیں جمع ہو جائیں تو ظاہر ہے کہ ہر نماز کے دن کا یاد رکھنا مشکل ہے؛ اس لیے ہر نماز میں بس یہ نیت کر لیا کیجئے کہ اس وقت (مثلاً ظہر کی) کی جتنی نمازیں میرے ذمہ ہیں، ان میں

(۱) من فاتتہ صلاة قضاها إذا ذكرها وقدمها على فرض الوقت. (الهداية، كتاب الصلاة، باب قضاء

الفوائت: ۱/۳۴، ثاقب بک دبو، دیوبند، انیس)

سے پہلی نماز ادا کرتی ہوں۔ (۱) ”خاص ایام“ (ایام حیض) میں نماز فرض نہیں ہوتی، اگر آپ کو ناغے کے دنوں کی صحیح تعداد معلوم ہو تو ان دنوں کی نمازیں قضا کرنے کی ضرورت نہیں۔ (آپ کے مسائل اور ان کا حل: ۶۲۳-۶۲۳)

عمر کے نامعلوم حصے میں نمازیں قضا ہونے کا شبہ ہو تو کیا کرے:

سوال: جس شخص کو علم نہیں کہ میں نے عمر کے کس حصے میں نماز باقاعدہ پڑھنی شروع کی تھی، عمر کا اندازہ نہیں تھا، ویسے اپنی یادداشت میں اس نے کوئی نماز نہیں چھوڑی، اگر کوئی نماز قضا ہوگئی تو دوسری نماز کے ساتھ ادا کر لیا۔ اب اسے تشویش ہے کہ شاید میری کچھ نمازیں بلوغت کے بعد رہ گئی ہیں، یا نہیں؟ تو اب اس کو اپنی تسلی کے لیے کیا طریقہ اختیار کرنا چاہیے؟

الجواب

احتیاطاً کچھ عرصہ نمازیں قضا پڑھتا رہے، یہاں تک کہ اسے اطمینان ہو جائے کہ اب کوئی نماز اس کے ذمہ نہیں ہوگی؛ (۲) لیکن اس کو چاہیے کہ ہر رکعت میں فاتحہ کے بعد سورت ملائے، (۳) اور یہ بھی ضروری ہے کہ ان نمازوں کو

(۱) وقالوا: فيمن ترك صلوات كثيرة مجانة ثم ندم على ما صنع واشتغل بأداء الصلوات في مواقيتها قبل أن يقضى شيئاً من الفوائت فترك صلاة ثم صلى أخرى و هو ذا كر لهذه الفاتحة الحديثة أنه لا يجوز و يجعل الفوائت الكثيرة القديمة كأنها لم تكن ويجب عليه مراعاة الترتيب، الخ. (بدائع الصنائع، كتاب الصلاة، فصل في بيان شرائط الأركان: ۱۳۷/۱، دار الكتب العلمية بيروت، انيس)

(۲) وفي العتابة عن أبي نصر رحمه الله فيمن يقضى صلوات عمره من غير أنه فاتة شيء يريد الإحتياط فان كان لأجل النقصان والكراهة فحسن. (الفتاوى الهندية، كتاب الصلاة، الباب الحادي عشر في قضاء الفوائت: ۱۲۴/۱) ومن قضى صلاة عمره مع أنه لم يفته شيء منها إحستياطاً قيل يكره وقيل لا يكره؛ لأن كثيراً من السلف قد فعل ذلك لكن لا يقضى في وقت تكره فيه النافلة، والأفضل أن يقرأ في الأخيرتين السورة مع الفاتحة؛ لأنها نوافل من وجه فالأن يقرأ الفاتحة والسورة في أربع الفرض على احتمال أولي من أن يدع الواجب في النفل ويقنت في الوتر ويقعد قدر التشهد في ثالثته ثم يصلي ركعة رابعة فإن كان وتراً فقد أداه وإن لم يكن فقد صلى التطوع أربعاً ولا يضره القعود وكذا يصلي المغرب أربعاً بثلاث قعدات. (حاشية الطحطاوى تحت المراقى، كتاب الصلاة، باب قضاء الفوائت، ص: ۴۴۷، دار الكتب العلمية بيروت، انيس)

(۳) يقرأ في الركعات كلها الفاتحة مع السورة. (الفتاوى الهندية، الباب الحادي عشر في قضاء الفوائت: ۱۲۴/۱) ومن قضى صلاة عمره مع أنه لم يفته شيء منها إحستياطاً قيل يكره وقيل لا يكره؛ لأن كثيراً من السلف قد فعل ذلك لكن لا يقضى في وقت تكره فيه النافلة، والأفضل أن يقرأ في الأخيرتين السورة مع الفاتحة؛ لأنها نوافل من وجه فالأن يقرأ الفاتحة والسورة في أربع الفرض على احتمال أولي من أن يدع الواجب في النفل ويقنت في الوتر ويقعد قدر التشهد في ثالثته ثم يصلي ركعة رابعة فإن كان وتراً فقد أداه وإن لم يكن فقد صلى التطوع أربعاً ولا يضره القعود وكذا يصلي المغرب أربعاً بثلاث قعدات. (حاشية الطحطاوى تحت المراقى، كتاب الصلاة، باب قضاء الفوائت، ص: ۴۴۷، دار الفكر بيروت، انيس))

فجر وعصر کے بعد نہ پڑھے۔ (۱) نیز مغرب اور وتر کی تیسری رکعت پر قعدہ کر کے ایک رکعت اور ملا لیا کرے۔ (۲)
(آپ کے مسائل اور ان کا حل: ۶۲۱/۳)

قضاء نمازیں یاد نہ ہوں:

سوال: میری کتنی نمازیں چھوٹ گئی ہیں، وہ یاد نہیں۔ اب میں ان نمازوں کی قضا کرنا چاہتی ہوں تو کس طرح کر سکتی ہوں؟
(عائشہ فردوس، گلبرگہ)

الجواب

اس کے لیے آپ کو خود اپنا ذہن ٹٹولنا ہوگا اور اندازہ لگانا پڑے گا۔ نماز بالغ ہونے کے بعد فرض ہوئی ہے، عورتوں کے لیے یہ خصوصی رعایت ہے کہ حیض ونفاس کے ایام کی نمازیں ان سے معاف ہیں؛ اس لیے آپ پہلے اندازہ کریں کہ کتنوں دنوں سے آپ پر نماز فرض ہے اور مہینوں میں کتنے دنوں آپ کو نماز کی ضرورت نہیں ہوتی؟ پھر غور کیجئے کہ ان پانچوں نمازوں میں کون سی نماز آپ سے زیادہ فوت ہوتی رہتی ہے اور کس نماز میں آپ زیادہ پابندی کا اہتمام کرتی رہتی ہیں؟ ان تمام امور کو ملحوظ رکھ کر اندازہ لگائیے اور جتنی نمازیں زیادہ آپ کے خیال میں قضا ہوئی ہوں، ان کو ادا کرنا شروع کر دیجئے۔ اگر یہ اہتمام کر لیں کہ جو نماز ادا کریں، اسی نماز کی باقی ماندہ نمازوں میں سے ایک نماز بھی ادا کرتی جائیں تو آسانی ہوگی۔ نیت کا طریقہ یہ ہوگا کہ مثلاً یوں کہیں کہ میں فوت شدہ پہلی فجر ادا کرتی ہوں، یا آخری فجر ادا کرتی ہوں۔ آپ کے خیال کے مطابق جب قضا ادا ہو جائے تو آئندہ کوشش کریں کہ کوئی نماز قضا ہونے نہ پائے، اس کے باوجود اگر کچھ نمازیں باقی رہ گئی تو اللہ تعالیٰ کی شان کریں کہ اللہ اسے معاف کر دیں گے۔ (کتب الفتاویٰ: ۴۲۷/۲)

(۱) والصحيح أنه يجوز إلا بعد صلاة الفجر والعصر وقد فعل ذلك كثير من السلف لشبهة الفساد، كذا في المصنوعات. (الفتاوى الهندية، كتاب الصلاة، الباب الحادي عشر في قضاء الفوائت: ۱۲۴/۱)

ومن قضى صلاة عمره مع أنه لم يفته شيء منها احتياطاً، قيل: يكره، وقيل: لا يكره، لأن كثيراً من السلف قد فعل ذلك لكن لا يقضى في وقت تكره فيه النافلة، والأفضل أن يقرأ في الأخيرتين السورة مع الفاتحة لأنها نوافل من وجه فلأن يقرأ الفاتحة والسورة في أربع الفرض على احتماله أولى من أن يدع الواجب في النفل ويقنت في الوتر ويقعد قدر التشهد في ثالثته ثم يصلي ركعة رابعة فإن كان وتراً فقد أداها وإن لم يكن فقد صلى التطوع أربعاً ولا يضره القعود وكذا يصلي المغرب أربعاً بثلاث قعدات. (حاشية الطحطاوى على مراقي الفلاح، كتاب الصلاة، باب قضاء الفوائت، ص: ۴۴۷، دار الكتب العلمية بيروت، انيس)

(۲) وإن لم يستيقن أنه هل بقي عليه وتر أو لم يبق فإنه يصلي ثلاث ركعات ويقنت ثم يقعد قدر التشهد ثم يصلي ركعة أخرى... الخ (الفتاوى الهندية، كتاب الصلاة، الباب الحادي عشر في قضاء الفوائت: ۱۲۵/۱)
ومن قضى صلاة عمره مع أنه لم يفته شيء منها احتياطاً... الخ. (حاشية الطحطاوى على المراقي، ص: ۲۴۳)

کئی نمازیں چھوٹ جائیں اور دن یاد نہ ہو:

- سوال (الف) کسی شخص کی کئی نمازیں چھوٹ گئیں، اب یاد نہیں ہے کہ کس دن کی فجر، ظہر، یا کوئی اور نماز چھوٹی ہے، ایسی صورت میں وہ کس طرح چھوٹی ہوئی نمازوں کی قضا کرے؟
- (ب) کیا وتر اور سنت فجر کی بھی قضا کی جائے گی؟ (محمد نصیر عالم سیلی، جالے)

الجواب

(الف) اگر یہ یاد نہ ہو کہ اس کی کون سی نمازیں اور کس کس دن کی فوت ہوئی ہیں تو اپنے حالات کے تحت تخری اور اندازہ کرے کہ اس کی کون سی نماز چھوٹی ہوگی، پھر اس طرح نیت کرے کہ میں اپنی چھوٹی ہوئی پہلی ظہر، یا آخری ظہر ادا کرتا ہوں۔ علامہ ابن نجیم مصریؒ نے لکھا ہے کہ اس کے لیے خلاصی کی یہی صورت ہے۔

و کذا فی قضاء الصلاة لا يجوز ما لم یعین ویومها، بأن عین ظہر یوم کذا مثلاً ولو نوى أول ظہر علیہ آخر ظہر علیہ جاز؛ لأن الصلاة علیہ تعینت بتعیینہ، و کذا الوقت یعین لكونه أولاً و آخراً فإن نوى أول صلاة علیہ و صلی مما یلیہ یصیراً أولاً أيضاً فیدخل فی نیتہ أول ظہر علیہ ثانیاً و کذلک ثالثاً الی ما لا ینتہی و کذا الآخر. (۱)

وهذا هو المخلص لمن لم یعرف الأوقات الفائتة. (۲)

(ب) واجب نماز کی بھی قضا واجب ہوتی ہے، سنت کی اصلاً قضا نہیں ہے۔ ہاں فجر کی فرض نماز کے ساتھ فجر کی سنت بھی قضا کی جاسکتی ہے، نہ کہ تنہا سنت کی۔ ویسے بعض فقہانے لکھا ہے کہ سنت کی بھی قضا کی جاسکتی ہے، البتہ فرض کی قضا فرض ہوگی، واجب کی واجب اور سنت کی سنت۔ (۳) (کتاب الفتاویٰ: ۲۲۳-۲۲۴)

احتلام یا دہنیں تو نماز کب سے لوٹائیں:

سوال: امام مسجد کو احتلام ہوتا ہے، صبح کو احتلام یا دہنیں اور نہ کسی قسم کا اثر معلوم ہوا، دو تین روز کے بعد اتفاقاً پانچامہ پر نشان منی کا دکھلائی دیا۔ اب سوچتا ہے کہ یہ کب سے ہے تو فکر کے بعد معلوم ہوا کہ غالباً دوسری تیسری رات کا واقعہ ہے اور اس اثنا میں وہ امام جتنی نمازیں پڑھا تارہا اور گاہے گاہے دوسرا شخص بھی نمازیں پڑھا تارہا۔

(۱) البحر الرائق، کتاب الخنثی فی مسائل شتی: ۳۴۷/۹-۳۴۸، دار الکتب العلمیہ بیروت، انیس

(۲) الأشباه والنظائر، ص: ۶۰

والسنن إذا فاتت عن وقتها لم یقضها الا رکعتی الفجر اذا فاتتا مع الفرض یقضیهما بعد طلوع الشمس الی وقت الزوال. (الفتاویٰ الہندیہ، کتاب الصلاة، الباب التاسع فی النوافل: ۱۲۲/۱)

(۳) حاشیہ مولانا أحمد علی سہارنپوری علی الجامع للترمذی: ۹۹/۱

اب سوال یہ ہے کہ دو تین روز میں جن لوگوں نے اس جنبی امام کے پیچھے نمازیں پڑھی ہیں، وہ مقررہ خاص متعین نمازی نہیں ہیں؛ بلکہ کوئی کسی جگہ کا اور کوئی کسی جگہ کا..... نامعلوم الاسم، نامعلوم المکان ہیں اور مقررہ متعین نمازی تو چند ہیں۔ اب ان نمازوں کا اعادہ کس طرح کیا جائے اور وہ لوگ جو نامعلوم الاسم ہیں، ان کی نمازیں ہو گئیں، یا نہیں؟ وہ نمازیں امام کو یاد نہیں کہ میں نے جنابت کی حالت میں کتنی پڑھائی ہیں۔

الجواب _____ حامداً ومصلیاً

محض احتمال اور شک سے تو اعادہ نماز کا حکم نہیں دیا جاتا؛ بلکہ شک کی صورت میں یہ حکم ہے کہ جس وقت کپڑے پر مٹی کو دیکھا ہے، اس سے قبل جو سویا تھا، اس وقت سے جنابت کا حکم ہوگا اور بیدار ہو کر جس قدر نمازیں پڑھی ہیں، ان کا اعادہ واجب ہے؛ لیکن اگر قرائن سے غلبہ ظن حاصل ہو گیا کہ مثلاً تیسری شب میں احتلام ہوا تھا تو پھر جب ہی سے حکم اعادہ کیا جاوے، جب سے غلبہ ظن حاصل ہو، (۱) اور جہاں تک اپنے امکان میں ہو تحقیق کر کے نمازیوں کو اطلاع کر دے، خواہ زبانی خواہ تحریری، خود، یا کسی اور کے ذریعہ، اس کے بعد بھی اگر کوئی بغیر اطلاع رہ گیا، لاعلمی کی وجہ سے تو ان شاء اللہ معافی کی توقع ہے۔ (۲) فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ، الجواب صحیح: سعید احمد غفرلہ۔

صحیح: عبداللطیف، مفتی مدرسہ مظاہر علوم سہارنپور، ۲۴ ربیع الثانی ۱۳۶۲ھ۔ (فتاویٰ محمودیہ: ۳۷۱/۷-۳۷۲)

بطور شک جو قضا نمازیں پڑھی جائیں، وہ کیا ہوں گی:

سوال: اگر نماز چاشت، یا تہجد کے وقت نماز قضاء عمری پڑھے اور وہ شخص بطور شک کے قضا پڑھتا ہے، حالاں کہ اس کے ذمہ یقیناً کوئی نماز فرض نہیں تو یہ نماز چاشت، یا تہجد ہوگی، یا نفل ہوگی؟ اور اگر نماز مغرب قضا کی تو تین رکعت نفل ہونے سے تو کوئی خرابی نہ ہوگی؟

الجواب _____

کچھ اختلاف نہیں اور قضا مغرب میں اس احتمال سے کچھ کراہت نہ ہوگی۔ (۳) (فتاویٰ دارالعلوم دیوبند: ۳۴۹/۴، ۳۵۰)

(۱) (قولہ: أعاد من آخر احتلام، الخ) ... وفي بعض النسخ: من آخر نوم، وهو المراد بالاحتلام؛ لأن النوم

سببه. (رد المحتار، کتاب الطہارۃ، فصل فی البئر، مطلب مهم فی تعریف الاستحسان: ۲۱۹/۱-۲۲۱، سعید)

(۲) (وإذا ظهر حدث امامه) ... (بطلب، فيلزم اعادتها) ... (كما يلزم الامام اخبار القوم إذا أمهم وهو محدث أو

جنب) أو فاقد شرط أو ركن ... (بالقد الممكن) بلسانه أو (بكتاب أو رسول على الأصح) لومعنيين، وإلا لا يلزمه، بحر

عن المعراج. (الدر المختار، کتاب الصلاة، باب الامامة: ۵۹۲/۱، سعید)

(۳) فی العتابة عن أبي نصر رحمه الله فيمن يقضى صلوات عمره من غير أن فاته شيء يريد الاحتياط فإن ==

کسی نے قضا فجر پڑھی، حالاں کہ اس کے ذمہ قضا نہ تھی تو کیا حکم ہے:

سوال: بعد عشا چار رکعت نماز سنت ہیں: دو مؤکدہ و دو غیر مؤکدہ۔ پس اگر کسی شخص نے دو مؤکدہ پڑھیں اور دو فجر کے فرض کی قضا اور اس کے ذمہ فجر کی قضا واقع میں نہ ہو تو وہ چاروں سنت ہوں گی؟ اگر ایسا ہے تو فرمائیے ان کا ایک سلام کے ساتھ تو پڑھنا ضروری نہیں ہے؟

الجواب

ایک سلام کی شرط اس میں نہیں ہے؛ بلکہ دو رکعت سنت مؤکدہ علاحدہ پڑھنی چاہیے اور دو رکعت غیر مؤکدہ علاحدہ پڑھنی چاہیے۔ پس بصورت نہ ہونے قضا کے اس کے ذمہ پر یہ دو رکعت نفل ہو جائیں گی اور چار رکعت بعد عشا ہو جائیں گی۔ (۱) فقط (فتاویٰ دارالعلوم دیوبند: ۳۵۰/۳)

چند قضائیں ایک وقت میں ادا کرنا درست ہیں، یا نہیں:

سوال (۱) چند نمازیں قضا ایک وقت میں پڑھ لینی جائز ہیں، یا نہیں؟
(۲) قضا نمازوں میں سے وتر اور عشا ایک ہی وقت میں پڑھنے ضروری ہیں، یا ایک وقت عشا اور ایک وقت وتر پڑھے؟

الجواب

(۱) جائز ہیں۔ (۲) ایک وقت میں کئی وقتوں کی قضا نمازیں ادا کرنی درست ہیں۔ (ظفر)
(۲) علاحدہ علاحدہ بھی قضا کر سکتا ہے، ایک وقت میں قضا کرنا ضروری نہیں ہے۔ (فتاویٰ دارالعلوم دیوبند: ۳۴۳/۳)

== كان لأجل النقصان والكراهة فحسن وإن لم يكن لذلك لا يفعل والصحيح أنه يجوز إلا بعد صلاة العصر والفجر وقد فعل ذلك كثير من السلف لشبهة الفساد، كذا في المصمورات. (الفتاوى الهندية، الباب الحادى عشر فى قضاء الفوائت: ۱/۲۴، دار الفكر بيروت، انيس)

(۱) ولو صلى ركعتين وهو يظن أن الليل باقى فإذا تبين أن الفجر قد كان طلع... قال المتأخرون يجزیه عن ركعتى الفجر. (الفتاوى الهندية، كتاب الصلاة، الباب التاسع فى النوافل: ۱/۱۲، انيس)

(۲) لأنه عليه السلام آخرها يوم الخندق. (عن عبد الله بن مسعود قال: قال عبد الله: إن المشركين شغلوا رسول الله صلى الله عليه وسلم عن أربع صلوات يوم الخندق حتى ذهب من الليل فأمر بلالاً فأذن ثم أقام فصلى الظهر ثم أقام فصلى العصر، ثم أقام فصلى المغرب ثم أقام فصلى العشاء. (جامع الترمذى، باب ماجاء فى الرجل تفوته بأيتن يبدأ: ۴۳/۱، قديمى، انيس)

وذلك أن المشركين شغلوا رسول الله صلى الله عليه وسلم عن أربع صلوات يوم الخندق حتى ذهب من الليل ما شاء الله تعالى فأمر بلالاً فأذن ثم أقام فصلى الظهر ثم أقام فصلى العصر ثم أقام فصلى المغرب ثم أقام فصلى العشاء (رد المحتار، باب قضاء الفوائت: ۱/۶۷۶، ظفر)

قضا شدہ کئی نمازیں ایک ساتھ پڑھنا:

سوال: کوئی آدمی اگر پانچ وقت کا نمازی ہو اور اگر جس آدمی سے کبھی کسی مصروفیت کے تحت نماز چھوٹ جاتی ہے، پھر وہ چاہے کہ میں عشا میں سب نماز ایک ساتھ پڑھ لوں تو وہ شخص ایک ساتھ نماز پڑھ سکتا ہے؟

الجواب

مصروفیت کے تحت نماز کا قضا کر دینا بڑا ہی سخت گناہ ہے، اس سے توبہ کرنی چاہیے، ایک مسلمان کے لیے نماز سے زیادہ اہم مصروفیت کون سی ہو سکتی ہے؟ جس کی وجہ سے وہ نماز کو چھوڑ دیتا ہے۔ بہر حال قضا شدہ نمازوں کو جب بھی موقع ملے ادا کر لینا چاہیے، بشرطیکہ وقت مکروہ نہ ہو۔ قضا شدہ کئی نمازیں ایک ساتھ بھی پڑھی جاسکتی ہیں۔ (۱)

(آپ کے مسائل اور ان کا حل: ۶۳۵/۳-۶۳۶)

ایک وقت میں جتنی قضا چاہے، ادا کر سکتا ہے:

سوال: اگر کسی شخص کی چار یوم کی نماز قضا ہو جائے تو ایک وقت میں ادا کر سکتا ہے، یا نہیں؟

الجواب

چار دن کی فوت شدہ نمازیں ایک دن میں قضا کر سکتا ہے۔ فقط (فتاویٰ دارالعلوم دیوبند: ۳۴۱/۴)

نماز قصر کی قضا قصر ہی ہوگی:

سوال: نماز قصر کی قضا قصر ادا کرنی چاہیے، یا پوری؟

الجواب

نماز قصر کی قضا قصر ہی پڑھنی چاہیے۔ (۲) (فتاویٰ دارالعلوم دیوبند: ۳۲۹/۴)

ملازمت کی وجہ سے دن کی ساری نمازیں اکٹھے ادا کرنا:

سوال: ہمارے بعض دوست سارا دن ملازمت وغیرہ میں مصروف رہنے کی بنا پر رات کو گھر آ کر تمام نمازیں؛

(۱) ثم ليس للقضاء وقت معين بل جميع أوقات العمروقت له إلا ثلاثة وقت طلوع الشمس ووقت الزوال ووقت الغروب فإنه لا تجوز الصلاة في هذه الأوقات. (البحر الرائق، كتاب الصلاة، باب قضاء الفوائت: ۸۶/۲)

(۲) (والقضاء يحكى) أى يشابه (الأداء سفرًا وحضرًا)؛ لأنه بعد ما تقرر لا يتغير. (الدر المختار)
(قوله: سفرًا وحضرًا): أى فلو فاتته صلاة السفر وقضاها فى الحضر يقضيها مقصورةً كما لو أذاها. (الدر المختار مع رد المحتار، كتاب الصلاة، باب صلوة المسافر: ۷۴۵/۱، ظفیر)

یعنی ظہر، عصر، مغرب و عشا کو اکٹھے جمع کر کے پڑھتے ہیں۔ پوچھنا یہ ہے کہ ان دوستوں کی کیا نماز جائز ہوگی، یا ناجائز؟ اگر ناجائز ہے تو ان کے لیے نماز پڑھنے کا کیا طریقہ ہے؟ اور اگر ایسے حضرات کے بارے میں کوئی حدیث ہو تو ضرور ذکر کیجئے گا؟

الجواب

نمازوں کو ان کے مقررہ اوقات پر ادا کرنا چاہیے، نمازوں کو قضا کرنا بڑا وبال ہے۔ (۱) (آپ کے مسائل اور ان کا حل: ۶۱۶/۳)

عشا کے قضا شدہ فرض ایک نماز کے ساتھ اور دوسری نماز کے ساتھ پڑھنا:

سوال: بیماری، یا کمزوری کی صورت میں اگر عشا کی قضا نماز کے فرض کسی بھی ادا نماز کے ساتھ پڑھی جائیں اور وتر بعد میں کسی بھی دوسری ادا نماز کے ساتھ پڑھے جائیں تو کیا نماز ہو جائے گی؟

الجواب

اللہ نہ کرے کہ آدمی کو ایسی معذوری، یا بیماری ہو کہ اسے نماز قضا کرنی پڑے۔ نماز ہر حال میں خواہ آدمی کیسا ہی معذور ہو، اپنے وقت پر ادا کرنی چاہئے، اور جو نماز قضا ہو جائے، اس کا کوئی وقت نہیں ہوتا، جب بھی موقع ملے، اسے ادا کر لیا جائے۔ (۲) (آپ کے مسائل اور ان کا حل: ۶۴۵/۳-۶۴۶)

جس کی نمازیں قضا ہوں، وہ قضا ادا کرے، یا تہجد، کون بہتر ہے:

سوال: جس شخص کی نمازیں زیادہ قضا ہوئی ہوں، اس کو تہجد کے وقت، یا دیگر اوقات مناسبہ میں نماز تہجد، یا نوافل پڑھنی بہتر ہیں، یا قضا عمری؟

الجواب

درمختار میں ہے:

”وقضاء الفرض والواجب والسنة فرض وواجب وسنة“۔ (۳)

(۱) ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوفًا﴾ (سورة النساء: ۱۰۳)

والتأخير بلا عذر كبيرة لا تزول بالقضاء بل بالتوبة أو الحج فالقضاء مزيل لإثم الترك لا لإثم

التأخير. (حاشية الطحطاوى تحت مراقى الفلاح، باب قضاء الفوائت: ص: ۴۴۰، دار الكتب العلمية بيروت، انيس)

(۲) ليس للقضاء وقت معين بل جميع أوقات العمر وقت له الا ثلاثة وقت طلوع الشمس ووقت الزوال ووقت

الغروب فانه لا تجوز الصلاة في هذه الأوقات. (الفتاوى الهندية، الباب الحادى عشر فى قضاء الفوائت: ۲۱/۱، انيس)

(۳) الدر المختار على هامش رد المحتار، باب قضاء الفوائت: ۶۸۰/۱، ظفير

یعنی فرض کا قضا کرنا فرض اور واجب کا قضا کرنا واجب اور سنت کا سنت ہے۔
 حاصل یہ کہ قضاء عمری واقعی کی ادائیگی میں سستی اور کاہلی اور تاخیر اچھی نہیں ہے، جہاں تک ہو سکے اور جب وقت ملے فرائض اور وتر کی قضا نماز ادا کی جاوے تو بہتر ہے۔ (۱)
 لیکن صلوٰۃ تہجد جس کی قرآن شریف اور احادیث شریف میں بہت فضیلت آئی ہے، چنانچہ صحیح مسلم میں ہے:
 ”أفضل الصلاة بعد الفريضة صلاة الليل“ (۲)
 یعنی صلوٰۃ فرائض کے بعد نماز تہجد کی افضل ہے۔ پس اس فضیلت کا اقتضا تو یہی ہے کہ اس کو ہرگز نہ چھوڑا جائے اور یہ فضیلت بغیر نوافل قضا نمازوں کے اس وقت پڑھنے سے حاصل نہیں۔
 قال فی الدر المختار: ”إن التهجّد لا يحصل إلا بالتطوع فلو نام بعد صلاة العشاء ثم قام فصلّي فوائت لا يسمي تهجداً“ (۳)
 یعنی تہجد نام ہے بعد صلاۃ عشاء آخرات میں اٹھ کر نوافل پڑھنے کا۔ پس اگر کوئی شخص اس وقت بجائے نفل اپنی دن کی نماز قضا کو پڑھے تو اس کا نام تہجد نہ ہوگا۔ یعنی وہ ثواب جو نماز تہجد کا ہے وہ اس سے حاصل نہیں ہوتا۔ پس ایسی صورت میں اگر زیادہ نہ ہو سکے تو کم از کم دو رکعت پڑھ لیا کریں اور یہ صلوٰۃ تہجد کا کمتر درجہ ہے۔
 قال فی رد المحتار: ”وأقل التهجد ركعتان وأوسطه أربع وأكثره ثمان“ (۴) فقط
 (فتاویٰ دارالعلوم دیوبند: ۳۰۱/۴-۳۰۲)

حیض کی ایک مخصوص صورت کی بنا پر نمازوں کی قضا کا مسئلہ:

سوال: ایک عورت کو حیض کا خون ڈھائی دن مسلسل آتا ہے، اس کے بعد معمولی سا آنے لگتا ہے، تین دن کے بعد بالکل بند ہو جاتا ہے، پھر چوتھے دن بالکل خون نظر نہیں آتا، پانچویں دن دوپہر کو تھوڑا سا آکر بند ہو جاتا ہے۔ عورت نماز روزہ کس طرح ادا کرے؟

- (۱) ”وجميع أوقات العمروقت للقضاء إلا الثلاثة المنهية“ (الدر المختار)
- (۲) ”وهي الطلوع والاستواء والغروب“ (الدر المختار مع رد المحتار، باب قضاء الفوائت: ۶۸۰/۱، ظفیر)
- (۳) مشکوٰۃ میں مسند احمد سے یہ روایت ان الفاظ کے ساتھ منقول ہے:
- (۴) ”أفضل الصلاة بعد المفروضة صلاة في جوف الليل“ (رواه أحمد) (عن أبي هريرة رضي الله عنه قال: قال رسول الله صلى الله عليه وسلم أفضل الصلاة بعد المفروضة صلاة في جوف الليل) (مشکوٰۃ، کتاب الصلاة، باب التحريض فی قیام اللیل، ص: ۱۱۰، قدیمی) اور ان مذکورہ الفاظ کے ساتھ کے لیے دیکھئے: رد المحتار، باب الوتر والنوافل: ۶۶۰/۲، ظفیر
- (۳) رد المحتار، کتاب الصلاة، باب الوتر والنوافل، مطلب فی صلاة اللیل: ۶۴۱/۲، ظفیر
- (۴) رد المحتار، کتاب الصلاة، باب الوتر والنوافل، مطلب فی صلاة اللیل: ۲۵۱/۱، دار الفکر بیروت، انیس

الجواب

صورت مسئلہ میں یہ پانچوں دن حیض شمار ہوں گے، ان کی نمازیں معاف ہیں اور روزوں کی قضا فرض ہے اور اگر اس کی ہمیشہ عادت ایسی ہی ہے، تب تو وقت موقوف میں اسے نہ نماز پڑھنی چاہیے، نہ روزہ رکھنا چاہیے اور اگر ہمیشہ عادت ایسی نہیں، پہلی بار ایسا ہوا ہے تو چوں کہ اس کو یہ معلوم نہیں ہے کہ پاکی کے بعد پھر خون آئے گا: اس لیے اگر وہ غسل کر کے روزہ رکھے گی تو گناہ نہ ہوگا، البتہ یہ روزے معتبر نہ ہوں گے، ان کی قضا لازم ہوگی۔ واللہ اعلم

احقر محمد تقی عثمانی عفی عنہ، ۱۶/۱۰/۱۳۹۷ھ۔ (فتویٰ نمبر: ۱۰۶۱/۲۸، ج) (فتاویٰ عثمانی: ۵۲۱/۱)

بس میں سفر کی وجہ سے مجبوراً قضا شدہ نمازوں کا کیا کریں:

سوال: مسئلہ بس میں نماز کی ادائیگی کا ہے، اکثر چکوال سے لاہور بذریعہ بس سفر کا اتفاق ہوتا ہے، یہ سفر تقریباً سات گھنٹے کا ہے، اس لیے دو تین نمازوں کے اوقات اس میں گزرتے ہیں، نماز کے لیے بس روکنے کا اہتمام بھی نہیں ہوتا اور کہیں تھوڑی دیر کے لیے بس رکے بھی تو اسٹاپ پر کوئی ایسی جگہ نہیں ہوتی کہ نماز پڑھی جاسکے۔ مرد حضرات تو کہیں بھی مصلیٰ بچھا کر نماز ادا کر سکتے ہیں؛ لیکن خاتون ہونے کی حیثیت سے میرے لیے یہ ممکن نہیں اور بس میں بھی ظاہر ہے کہ بیٹھ کر نماز پڑھنے کے لیے بھی جگہ نہیں ہوتی۔ ایسی صورت میں مجھے نماز قضا ہونے پر بہت پریشانی ہوتی ہے، اگرچہ سفر ختم ہونے پر قضا نمازیں ادا کر لیتی ہوں، براہ کرم اطمینان قلب کے لیے اس مسئلے کا حل تجویز فرمائیں؟

الجواب

سفر میں نماز کی صورت تو یہی ہو سکتی ہے کہ بس والوں سے پہلے طے کر لیا جائے کہ وہ اہتمام سے نمازیں پڑھادیں، اگر ان لوگوں کو مجبور کیا جائے تو اکثر وہ مان بھی جاتے ہیں۔ بہر حال ان پر زور دیا جائے، اب اگر وہ نمازیں پڑھادیں تو ٹھیک، ورنہ قضا کئے بغیر چارہ نہیں۔ (۱) (آپ کے مسائل اور ان کا حل: ۶۳۹/۳-۶۵۰)

کیا سفر کی مجبوری کی وجہ سے روزانہ نماز قضا کی جاسکتی ہے:

سوال: میں اسٹیل مل (جو کہ پری میں واقع ہے) میں ملازمت کرتا ہوں، مجھے اسٹیل مل لے جانے اور واپس گھر پہنچانے کے لیے مل کی طرف سے گاڑی کا انتظام موجود ہے، اسٹیل مل کے کام کے اوقات کچھ اس طرح سے ہیں کہ چھٹی کے بعد اگر میں گاڑی کے ذریعہ سیدھا گھر آتا ہوں تو کبھی عصر کی، کبھی مغرب کی اور کبھی عصر اور مغرب دونوں کی نمازوں کا وقت نکل جاتا ہے، مجبوراً مجھے راستے میں اتر کر نماز پڑھنی پڑتی ہے، کیا میرے لیے شرعاً جائز ہے کہ میں ان نمازوں کی قضا روزانہ عشا کی نماز کے ساتھ پڑھ لیا کروں؟

(۱) ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ (سورة النساء: ۱۰۳)

الجواب

نماز کا قضا کرنا جائز نہیں، (۱) آپ حضرات کو انتظامیہ سے درخواست کرنی چاہیے کہ آپ کے سفر میں نماز کا انتظام ہو؛ کیوں کہ یہ مسئلہ تمام ملازمین کا ہے، ایک صورت یہ ہو سکتی ہے کہ آپ مثل اول ختم ہونے کے بعد عصر کی نماز پڑھ کر بس پر سوار ہوا کریں اور مغرب کی نماز آخری وقت میں گھر آ کر پڑھ لیا کریں، مغرب کا وقت عشا کا وقت داخل ہونے تک رہتا ہے، عشا کا وقت داخل ہونے سے پہلے مغرب پڑھ لی جائے تو قضا نہیں ہوگی۔ (۲) (آپ کے مسائل اور ان کا حل: ۳/۲۵۸)

شکار کی وجہ سے نماز قضا کرنا:

سوال: شکار میں اکثر نماز قضا کرنا اور تنگ وقت پر نماز پڑھنا کیسا ہے؟

الجواب _____ حامداً و مصلیاً

حرام ہے۔ (۳) فقط واللہ تعالیٰ اعلم

حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور، ۸/۲/۱۳۶۱ھ۔

الجواب صحیح: سعید احمد غفرلہ، صحیح: عبداللطیف، مدرسہ مظاہر علوم سہارنپور، ۸/۲/۱۳۶۱ھ۔ (فتاویٰ محمودیہ: ۷/۳۸۷)

(۱) والتأخیر بلاعذر کبیرۃ لاتزول بالقضاء بل بالتوبة أو الحج فالقضاء مزیل لإثم التمرک لا لإثم التأخیر. (حاشیۃ الطحطاوی

علی مراقی الفلاح، کتاب الصلاة، باب قضاء الفوائت، باب قضاء الفوائت، ص: ۴۰، دار الکتب العلمیۃ بیروت، انیس)

(۲) فعندهما إذا صار ظل كل شيء مثله خرج وقت الظهر ودخل وقت العصر وهو رواية محمد عن أبي حنيفة، وإن لم

يذكره في الكتاب نصاً في خروج وقت الظهر. (المبسوط، باب مواقيت الصلاة: ۲۹۰/۱، طبع: المكتبة الغفرية كوئٹہ)

... وقول الطحاوی وبقولهما نأخذ يدل على أنه المذهب. (حاشیۃ الطحطاوی علی مراقی، کتاب

الصلاة، بحث أوقات الصلوة، ص: ۱۷۶، دار الکتب العلمیۃ بیروت، انیس)

(و) أول وقت (المغرب منه) أي من غروب الشمس (إلى) قبيل غروب الشفق (الأحمر على المفتی به)

وهو رواية عن الإمام وعليها الفتوى. (مراقی الفلاح علی هامش الطحطاوی، کتاب الصلاة فی بحث أوقات

الصلاة، ص: ۱۷۷، دار الکتب العلمیۃ بیروت، انیس)

(ولا يجمع بين فرضين في وقت) ... (بعذر) كسفر ومطر وحمل المروى في الجمع على تأخير الأولى إلى

قبيل آخر وقتها وعند فراغة دخل وقت الثانية فصلاها فيه، الخ. (مراقی الفلاح علی هامش الطحطاوی، کتاب

الصلاة، فی بحث أوقات الصلاة، ص: ۱۷۹، دار الکتب العلمیۃ بیروت، انیس)

(۳) قال القاسم بن محمد: كل ما ألهى عن ذكر الله، وعن الصلاة، فهو من الميسر. (تفسير ابن كثير: ۹۱/۲،

مكتبة سهيل اكادمي لاهور/ وكذا في فتح القدير، مسائل متفرقة: ۶۵/۱۰، بیروت)

عن ابن عباس رضي الله تعالى عنهما عن النبي صلى الله عليه وسلم، وقال مرة سفيان: ولا أعلمه إلا عن

النبي صلى الله عليه وسلم قال: "من سكن البادية جفا، ومن اتبع الصيد غفل، ومن أتى السلطان افتن". (سنن أبي

داؤد، کتاب الضحایا، باب فی اتباع الصيد: ۳۹/۲، سعید)

تھکاوٹ، یا نیند کے غلبے کی وجہ سے نماز قضا کرنا:

سوال: کوئی شخص تھکاوٹ، یا نیند کے غلبے سے نماز قضا کر کے پڑھتا ہے، کیا یہ دونوں چیزیں عذر میں شامل ہوں گی، یا بندہ گناہگار ہوگا؟

الجواب

اگر کبھی اتفاقاً آنکھ لگ گئی، سو یا رہ گیا اور آنکھ نہیں کھلی، تب تو گناہگار نہیں اور اگر سستی اور تساہل کی وجہ سے نماز قضا کر دیتا ہے، یا نماز کے وقت سوتے رہنے کا معمول بنا لیتا ہے تو گناہگار ہے۔ (۱) (آپ کے مسائل اور ان کا حل: ۶۲۶/۳)

مہمانوں کے احترام میں نماز قضا کرنا:

سوال: میں ایک استاد ہوں، الحمد للہ پانچوں وقت کی نماز پڑھتا ہوں، یوں تو ہمارے کالج میں کچھ اساتذہ ایسے بھی ہیں، جو پابندی سے نماز پڑھتے ہیں اور بعض سرے سے پڑھتے ہی نہیں؛ لیکن جو پابندی سے باجماعت نماز پڑھتے ہیں، ان میں سے ایک پروفیسر کے پاس چند طالبات تشریف لائیں تو وہ ان کے احترام میں اس قدر محو رہے کہ مغرب کی نماز کا وقت ہو گیا، ہم نماز کے لیے اٹھنے لگے تو ہم نے اپنے ساتھی سے کہا کہ نماز کا وقت ہو گیا ہے، چلئے نماز پڑھ آئیں تو انہوں نے فرمایا کہ مہمانوں کے احترام میں نماز قضا کی جاسکتی ہے اور واقعی ہمارے اس ساتھی نے طالبات کے احترام میں نماز قضا کر دی، جب کہ ان کا دعویٰ ہے کہ انہوں نے آج تک باجماعت نماز قضا نہیں کی، کیا مہمانوں کے احترام میں نماز قضا کرنا صحیح ہے؟

الجواب

نماز کو عین میدان جنگ میں بھی جب دونوں افواج بالمقابل کھڑی ہوں، قضا کرنا صحیح نہیں، ورنہ ”نماز خوف“ کا حکم نازل نہ ہوتا، مہمانوں کے احترام میں نماز قضا کرنا کس طرح جائز ہو سکتا ہے۔ (۲) (آپ کے مسائل اور ان کا حل: ۶۲۵/۳-۶۲۶)

(۱) والتأخیر بلا عذر کبیرة. (حاشیة الطحطاوی علی المراقی، باب قضاء الفوائت: ۴۰، دار الکتب العلمیة، انیس)

من نام عن صلاة أو نسيها فليصلها إذا ذكرها. (بدائع الصنائع: ۱۳۱/۱ و كذا في الفتح: ۳۴۷/۱)

(۲) لا خلاف أن صلاة الخوف كانت مشروعة في زمن النبي صلى الله عليه وسلم أما بعده فعلى قول أبي حنيفة ومحمد رحمهما الله تعالى بقيت مشروعة هو الصحيح، هكذا في الزاد، الخ. (الفتاوى الهندية: ۱۵۴/۱، الباب العشرون في صلاة الخوف، كتاب الصلاة)

تفصیل کے لیے دیکھئے: أبوداؤد (عن أبي عبيد الله الزرقى قال: كنا مع رسول الله صلى الله عليه وسلم بعسفان وعلى المشركين خالد بن الوليد فصلينا الظهر فقال المشركون لقد أصبنا غرةً لقد أصبنا غفلةً لو كنا حملنا عليهم وهم في الصلاة فنزلت آية القصر بين الظهر والعصر، فلما حضرت العصر قام رسول الله صلى الله عليه وسلم ==

گیس کی بیماری کی وجہ سے نماز چھوڑنے والا کس طرح نماز قضا کرے:

سوال: ایک شخص اپنی زندگی میں نماز شروع کرنے کے بعد دانستہ طور پر، یا مجبوراً مثلاً گیس وغیرہ خارج ہونے کی وجہ سے بہت سی نمازیں قضا کر لیتا ہے، بعض نمازیں جن کا اسے حساب نہیں؛ یعنی بالکل ترک نہیں کرتا، دن میں دو تین نمازیں پڑھ لیتا ہے، اسے کس طرح قضا نماز پڑھنی چاہیے؟

الجواب

یہ تو وہی شخص اندازہ کر سکتا ہے کہ اس کی کتنی نمازیں رہ گئی ہوں گی؟ ان کا حساب کر کے قضا کرنا شروع کر دے اور جب اتنی نمازیں پوری ہو جائیں تو قضا پڑھنا بند کر دے اور ہر نماز کی قضا کرتے وقت یہ نیت کر لیا کرے کہ اس وقت کی (مثلاً: فجر کی) جتنی نمازیں میرے ذمے ہیں، ان میں سے سب سے پہلی نماز ادا کرتا ہوں۔ (۱) (آپ کے مسائل اور ان کا حل: ۶۲۰/۳)

نایاک پانی سے ادا کی گئی نمازوں کی قضا:

سوال: کنوئیں میں سے کوئی جانور پھولا پھٹا نکلے تو سارا پانی نکالا جاوے اور تین دن تین رات کی نمازوں کا اعادہ کیا جائے تو ان نمازوں کا اعادہ کرتے وقت نیت کس طرح کی جاوے، آیا قضا کے لفظ کے ساتھ، یا خود اعادہ کا لفظ نیت کرنے میں کہے؟

(المستفتی: مولوی عبدالرؤف خاں جگن پور)

الجواب

تین دن کی نمازوں کے اعادہ کا حکم مفتی بہ نہیں ہے، جس وقت مردہ جانور نکلے اسی وقت سے کنواں نایاک قرار دیا

== مستقبل القبلة والمشرقون أمامه فصصف خلف رسول الله صلى الله عليه وسلم صفً وصف بعد ذلك الصف صف آخر فركع رسول الله صلى الله عليه وسلم وركعوا جميعاً ثم سجد وسجد الصف الثاني الذي يلزمه وقام الآخرون يحرسونهم فلما صلى هؤلاء السجدين وقاموا سجد الآخرون الذين كانوا خلفهم ثم تأخر الصف الذي يليه إلى مقام الآخرين وتقدم الصف الأخير إلى مقام الصف الأول ثم ركع رسول الله صلى الله عليه وسلم وركعوا جميعاً ثم سجد وسجد الصف الذي يليه وقام الآخرون يحرسونهم فلما جلس رسول الله صلى الله عليه وسلم والصف الذي يليه سجد الآخرون ثم جلسوا فسلم عليهم جميعاً فصلاها بعسفان وصلاها يوم بنى سليم. (سنن أبي داؤد، كتاب الصلاة، باب صلاة الخوف: ۱۸۱/۱، مكتبة حقاينة ملتان، انیس)

(۱) إذا كثرت الفوائت نوى أول ظهر عليه أو آخره... الخ. (رد المحتار: ۷۶/۲)

وإذا كثرت الفوائت يحتاج لتعيين كل صلاة يقضيها... (فإذا أراد تسهيل الأمر عليه نوى أول ظهر عليه.

(مراقى الفلاح على هامش الطحطاوى، باب قضاء الفوائت، ص: ۴۶، دار الكتب العمية بيروت، انیس)

من لا يدري كمية الفوائت يعمل بأكثر رأيه فإن لم يكن له رأى يقض حتى يتيقن أنه لم يبق عليه شئ. (حاشية

طحطاوى على المراقى، كتاب الصلاة، باب قضاء الفوائت، ص: ۴۷، دار الكتب العلمية بيروت، انیس)

جائے گا، (۱) اور اعادہ کی نیت میں لفظ اعادہ کہنا لازم نہیں ہے، قضا کی نیت کافی ہے۔

محمد کفایت اللہ کان اللہ لہ (کفایت المفتی جلد: ۳۸۶/۳)

قصر پڑھتا رہا؛ مگر معلوم ہوا کہ وہ مسافر نہ تھا تو کیا کرے:

سوال: کسی شخص نے عرصہ دو، یا تین ماہ کا ہوا، اس خیال سے کہ وہ مسافر ہے، نماز قصر پڑھی، بعد کو معلوم ہوا کہ وہ دراصل مسافر نہ تھا تو کیا اب اسے ان نمازوں کی قضا کرنی ضروری ہے، اگر ہے تو کس طریقہ سے؟

الجواب

اُن نمازوں کو قضا کرنا ضروری ہے اور طریقہ قضا کا معروف ہے، مثلاً: جتنے دنوں کی نماز قصر پڑھی، ان کو شمار کر کے وہ سب نمازیں مع وتر کے قضا کریں، (۲) اور سنتوں کی قضا نہیں ہے۔ فقط (فتاویٰ دارالعلوم دیوبند: ۳۳۳/۴)

کون سی نمازیں قضا کرنی ہوں گی:

سوال: جس شخص نے کئی سال نمازیں نہ پڑھی ہوں، وہ کون کون سی نمازیں قضا کرے گا؟

الجواب

قضا صرف فرائض و وتر کی ہوگی، سنن مؤکدہ بعد از خروج وقت نوافل ہو جاتی ہیں، جن کی قضا نہیں، (۳) إلا أن يشاء الإنسان بنفسه.

(مکتوبات: ۲۹۱/۱) (فتاویٰ شیخ الاسلام ص: ۵۰)

(۱) ويحكم بنجاستها) مغلظة (من وقت الوقوع ان علم، والا فمذ يوم وليلة ان لم ينتفخ ولم يتفسخ) وهذا في حق الوضوء) ... (مذ ثلاثة أيام) بلياليها (ان انتفخ ونفسخ) استحسانا. وقال: من وقت العلم فلا يلزمهم شيء قبله، قيل: وبه يفتي. (الدر المختار على هامش رد المحتار، كتاب الطهارة، فصل في البئر: ۲۱۹/۱، ط: سعيد)

(۲) صرف ان رباعی نمازوں کی قضا واجب ہے، جو قصر پڑھی گئی ہیں، فجر مغرب اور وتر کی قضا واجب نہیں ہے۔

ضمیمہ: اس سوال کے جواب میں وتر کی قضا کا جو حکم دیا گیا ہے، اس میں تسامح ہے۔

عالمگیری میں ہے: ”ولا يقدم الوتر على العشاء لوجوب الترتيب، لا لأن الوقت لم يدخل حتى لو صلى الوتر قبل العشاء ناسياً أو صلاهما فظهر فساد العشاء دون الوتر فإنه يصح الوتر، ويعيد العشاء وحدها عند أبي حنيفة لأن الترتيب يسقط بمثل هذا العذر. (الفتاوى الهندية، الباب الأول في المواقيت، الفصل الأول في أوقات الصلاة: ۵۱/۱)

اس عبارت سے یہ بات واضح ہے کہ جب قصر پڑھنے کی وجہ سے عشا کا فساد بعد میں ظاہر ہوا تو صرف عشا کی قضا واجب ہوگی، وتر کی قضا واجب نہیں ہے۔ واللہ اعلم (ضمیمہ ص: ۱۰) (ایمن)

(۳) أما بيان أن السنة إذا فاتت عن وقتها بل تقضى أم لا فنقول وبالله التوفيق لا خلاف بين أصحابنا في سائر السنن سوى ركعتي الفجر أنها إذا فاتت عن وقتها لا تقضى سواء فاتت وحدها أو مع الفريضة. (بدائع الصنائع، فصل وأما بيان أن السنة إذا فاتت عن وقتها هل تقضى أم لا؟: ۲۸۷/۱، دار الكتب العلمية بيروت)

مٹانے کے آپریشن کی وجہ سے نمازیں قضا کر دیں تو کیا صرف فرض اور وتر پڑھیں:

سوال: میرے مٹانے کا آپریشن ہوا ہے، اسپتال میں تمام دن پیشاب آتا رہتا ہے، نماز نہیں پڑھ سکتا، گھر آ کر قضا نمازیں پوری آٹھ یوم کی پڑھی تھیں، کسی نے کہا: صرف فرض اور وٹروں کی قضا ہے، کیا مجھے فرض اور وٹروں کی بھی قضا ادا کرنی چاہیے، یا مکمل نمازیں پڑھنی ہوں گی؟

الجواب

صرف فرض اور وتر کی قضا ہے، (۱) چاہیے یہ تھا کہ آپ اسی حالت میں نماز پڑھتے رہتے؛ کیوں کہ آپ معذور تھے۔
(آپ کے مسائل اور ان کا حل: ۳: ۶۳۵)

وتر اور فجر کی سنت کی قضا:

سوال: اگر فجر اور عشا کی نماز قضا ہو جائے تو کیا فجر کی سنتیں اور عشا کی وتر کی بھی قضا کی جائے گی؟
(مقصود میمانی، اکبر باغ)

الجواب

(الف) وتر کی نماز تو واجب ہے؛ اس لیے جس طرح فرض کی قضا واجب ہے، وتر کی قضا بھی واجب ہے۔ فتاویٰ عالمگیری میں ہے کہ چاہے وتر سہواً چھوٹ گئی ہو، یا قصداً اور قریبی زمانہ میں چھوٹی ہو، یا زیادہ عرصہ گزر چکا ہو، بہر صورت قضا واجب ہوگی۔

”يجب القضاء بتركة ناسياً أو عامداً، وإن طالت المدة“۔ (۲)

(ب) سنت اور نفل کی یوں تو قضا نہیں، قضا تو فرض و واجبات کی ہے، چنانچہ علامہ شامی فرماتے ہیں:

”أن الأداء يشمل الواجب والمندوب والقضاء يختص بالواجب“۔ (۳)

لیکن فجر سے پہلے کی دو گانہ کے بارے میں رسول اللہ صلی اللہ علیہ وسلم نے بڑی تاکید فرمائی ہے؛ اس لیے بہتر ہے کہ طلوع آفتاب کے بعد یہ دو رکعتیں ادا کر لے، چنانچہ حضرت ابو ہریرہ رضی اللہ عنہ سے مروی ہے کہ آپ صلی اللہ علیہ وسلم نے ارشاد فرمایا:

(۱) وقد قالوا: إنما تقضى الصلوات الخمس والوتر، الخ. (البحر الرائق، كتاب الصلاة: ۸/۲، باب قضاء الفوائت)

(۲) الفتاوى الهندية، كتاب الصلاة، الباب الثامن في صلوة الوتر: ۱۱۱/۱

(۳) رد المحتار، كتاب الصلاة، باب قضاء الفوائت: ۶۳/۲، دار الفكر بيروت

”جس نے فجر کی دو رکعت (سنت) ادا نہیں کی، اسے چاہیے کہ طلوع آفتاب کے بعد ان رکعتوں کو پڑھ لے۔“ (۱)
 مشہور محقق اور حنفی عالم مولانا محمد یوسف بنوریؒ نے بھی لکھا ہے کہ ان رکعتوں کو طلوع آفتاب کے بعد پڑھ لینا چاہیے؛ (۲) اس لیے سنت فجر کی قضا کر لینا بہتر ہے۔ (کتاب الفتاویٰ: ۲۲۲/۲-۲۲۵) ☆

گرفرض دوبارہ پڑھے جائیں تو بعد کی سنتیں بھی دوبارہ پڑھی جائیں:

سوال: اگر امام سے جماعت کے دوران غلطی ہو جائے، اس غلطی کا احساس اس وقت ہو، جب فرض نماز کے بعد کی سنتیں اور نفلیں بھی پڑھی جا چکی ہیں تو دوبارہ فرض پڑھانے کے، بعد کی سنتیں بھی دوبارہ پڑھنا پڑیں گے، یا نہیں؟

الجواب

بعد کی سنتیں فرض کے تابع ہیں، اگر سنتیں پڑھنے کے بعد معلوم ہوا کہ فرض نماز صحیح نہیں ہوئی تو فرض کے ساتھ سنتیں بھی دوبارہ پڑھی جائیں، (۳) البتہ وتر دوبارہ پڑھنے کی ضرورت نہیں۔ (۴) (آپ کے مسائل اور ان کا حل: ۲۶/۳)

(۱) عن أبي هريرة رضي الله عنه قال: قال رسول الله صلى الله عليه وسلم: من لم يصل ركعتي الفجر فليصلهما بعد ما تطلع الشمس. (سنن الترمذی، باب ما جاء في إعادتهما بعد طلوع الشمس: ۹۶/۱، قدیمی، رقم الحديث: ۴۲۳)
 (۲) معارف السنن: ۱۰۰/۴-۹۹
 ☆ فرض کے ساتھ سنتوں کی قضا:

سوال: نماز اگر قضا ہو جائے تو کیا فرض و واجب کی طرح سنتوں کی بھی قضا کی جائے؟

الجواب

قضا صرف فرائض اور وتر کی ہوگی، سنن موکدہ بعد از خروج وقت نوافل ہو جاتی ہیں، جس کی قضا نہیں؛ إلا أن يشاء الإنسان بنفسه۔ (نوٹ: تفصیل مسئلہ یہ ہے کہ اگر سنن موکدہ تنہا رہ گئی ہیں تو ان کی قضا نہیں ہے اور اگر مع فرائض ترک ہوئی ہیں تو صرف سنت فجر کی زوال سے پہلے فرائض کے ساتھ قضا کی جائے، بقیہ کسی صورت میں قضا نہیں ہے۔

لا خلاف فی سائر السنن غیر سنة الفجر أنها لا تقضى بعد الوقت ان فاتت وحدها واختلف فيما اذا فاتت مع الفرض فالأصح أنها لا تقضى أيضاً، الخ. (الحلبی الکبیری، فصل فی النوافل، ص: ۳۹۸، انیس)
 وفي الدر المختار: ولا يقضيها (أي سنة الفجر) إلا بطريق التبعية لقضاء فرضها قبل الزوال، جميل الرحمن
 (الدر المختار علی هامش رد المحتار، باب إدراك الفريضة: ۵۷/۲، دار الفكر بیروت، انیس) (فتاویٰ شیخ الاسلام، ص: ۵۰)
 (۳) فلا تجوز قبل العشاء؛ لأنها تبع للعشاء فلا تجوز قبلها كسنة العشاء، الخ. (بدائع الصنائع، كتاب الصلاة، فصل وأما قدرها فعشرون ركعة: ۲۸۸/۱)

(۴) من صلى العشاء على غير وضوء وهو لا يعلم ثم توضأ فأوتر ثم تذكر أعاد صلوة العشاء بالإتفاق ولا يعيد الوتر، الخ. (بدائع الصنائع، كتاب الصلاة: ۲۷۲/۱، فصل وأما بيان وقته، طبع ايج ايم سعيد)

کن سنتوں کی قضا کی جاتی ہے:

سوال: میرے بڑے بھائی ظہر و مغرب وغیرہ کی سنتوں کی قضا پڑھتے ہیں، پوچھنا یہ ہے کہ آیا سنتوں کی قضا ہوتی ہے، یا نہیں؟ اگر نہیں تو وہ کون سی نماز کی سنتیں ہیں، جس کی بڑی اہمیت آئی ہے، حدیث وغیرہ میں؟

الجواب

قضا صرف فرضوں اور وتروں کی ہوتی ہے، (۱) سنتوں کی قضا نہیں ہوتی، (۲) البتہ اگر فجر کی نماز قضا ہو جائے اور اس کو دو پہر سے پہلے پہلے پڑھ لے تو فرض کے ساتھ سنت کی بھی قضا کی جائے۔ (آپ کے مسائل اور ان کا حل: ۶۴۶/۳)

اگر صرف عشا کے قضا شدہ فرض ادا کئے تو وتروں کا کیا کریں:

سوال: کچھ عرصہ پہلے میں نے آپ کے صفحے میں پڑھا تھا کہ قضا صرف فرض کی کی جاتی ہے تو اسی لیے میں نے عشا کی نماز میں بھی صرف فرض کی قضا پڑھی؛ لیکن کچھ روز پہلے آپ نے لکھا کہ وتر کی قضا بھی کی جاتی ہے تو اب تک میں نے جو عشا کی نمازیں قضا کی ہیں، ان کو دہراؤں، یا صرف وتر کی قضا ادا کروں؟

الجواب

وتر کی قضا بھی ضروری ہے، جن نمازوں کے وتر آپ نے نہیں پڑھے، ان کے وتروں کو پڑھ لیجئے، پوری نماز کو دہرانے کی ضرورت نہیں۔ (۳) (آپ کے مسائل اور ان کا حل: ۶۴۸/۳-۶۴۹)

وتر اور نفل تہجد کے وقت کے لیے چھوڑ دیئے اور پھر نہ پڑھے تو:

سوال: اگر عشا کے تین وتر نماز تہجد کے لیے رکھے جائیں اور آنکھ کھلنے کے باوجود نیند کی وجہ سے نہ پڑھے تو پھر کیا بعد میں تین وتر ہی قضا کئے جائیں، یا پوری نماز؟

الجواب

تین وتر واجب ہے اور اگر کچھ نفل بھی ساتھ پڑھ لے تو اچھا ہے۔ (۴) (آپ کے مسائل اور ان کا حل: ۶۴۶/۳)

- (۱) وقد قالوا إنما تقضى الصلوات الخمس والوتر. (البحر الرائق، باب قضاء الفوائت: ۱/۱، ۱۴۱، دار الكتب العلمية، انيس)
- (۲) والسنن إذا فاتت عن وقتها لم يقضها إلا ركعتي الفجر إذا فاتتا مع الفرض يقضيها بعد طلوع الشمس إلى وقت الزوال ثم يسقط (الفتاوى الهندية: ۱/۱۲، كتاب الصلاة، الباب التاسع في النوافل)
- (۳) أن الوتر واجب عند أبي حنيفة... لما كان واجباً عند أبي حنيفة أصلاً بنفسه في حق الوقت لا تبعاً للعشاء، الخ. (بدائع الصنائع، كتاب الصلاة، فصل وأما بيان وقته: ۲۷۲/۱، دار الكتب العلمية بيروت)
- والقضاء فرض في الفرض وواجب في الواجب وسنة في السنة. (الفتاوى الهندية، الباب الحادي عشر: ۱/۱۲۱)
- (۴) وقد قالوا إنما تقضى الصلوات الخمس والوتر. (البحر الرائق، كتاب الصلاة، باب قضاء الفوائت: ۸۶/۲)

کیا وتر واجب کی قضا کے لیے سجدہ سہو کافی ہے:

سوال: وتر واجب کی قضا کی صورت میں صرف سجدہ سہو کرنا ہوگا، یا تین رکعتیں پوری ادا کرنی ہوں گی؟

الجواب

پوری تین رکعتیں قضا کی جائیں گی۔ (۱) (آپ کے مسائل اور ان کا حل: ۶۳۸/۳)

عیدین، وتر اور جمعہ کی قضا:

سوال: عشا کی وتریں اگر رہ جائیں، یا قضا ہو جائیں تو بعد میں قضا پڑھی جاسکتی ہیں، یا نہیں؟ اگر قضا نہیں پڑھی جاسکتی ہیں تو اس کا کفارہ کیا ہوگا؟ اگر جمعہ کی نماز نکل جائے تو اس کی بھی قضا ادا کی جاسکتی ہے، یا نہیں؟ میری کوئی تین چار مرتبہ جمعہ کی نماز نکل گئی تو میں نے بعد میں ان کی قضا پڑھی اور عید کی نماز بھی قضا ادا کی جاسکتی ہے کہ نہیں؟ ویسے عید کی نماز تو کبھی نہیں نکلی؛ لیکن شاید بہت سے لوگ نہیں پڑھتے ہیں تو وہ لوگ عیدین کی نمازیں قضا پڑھ سکتے ہیں کہ نہیں؟

الجواب

وتر رہ جائیں تو اس کی قضا ہے۔ (۲) جمعہ کی قضا نہیں؛ (۳) اس لیے اگر جمعہ کی نماز نہ ملے تو اس کی جگہ ظہر کی نماز پڑھی جائے، (۴) اور عیدین کی نماز کی قضا نہیں، نہ اس کا کوئی بدل ہے۔ (۵) (آپ کے مسائل اور ان کا حل: ۶۳۵/۳)

(۱) وعن الحسن البصري أنه قال: أجمع المسلمون على أن الترتيق واجب وكذا حكي الطحاوي فيه إجماع السلف ومثلهما لا يكذب ولأنه إذا فات عن وقته يقضى عندهما... وذا من أمارات الوجوب والفرضية ولأنها مقدرة بالثلاث (بدائع الصنائع، فصل وأما الصلاة الواجبة فنوعان: صلاة الترتيق وصلاة العیدین: ۲۷۱/۱)

(۲) الترتيق واجب عند أبي حنيفة... ولما كان واجبا عند أبي حنيفة كان أصلاً بنفسه في حق الوقت لا تبعاً للعشاء، الخ. (بدائع الصنائع، كتاب الصلاة: ۲۷۲/۱، فصل في بيان وقته)

(۳) وقضاء الجمعة في غير وقتها لا يجوز. (البحر الرائق، كتاب الصلاة، باب صلاة الجمعة: ۲۵۶/۲، دار الكتب العلمية بيروت، انيس)

(۴) (وحرّم لمن لا عذر له صلاة الظهر قبلها) أما بعدها فلا يكره. (الدر المختار)

وفي رد المحتار: قوله فلا يكره بل هو فرض عليه لفوات الجمعة. (الدر المختار مع رد المحتار، كتاب الصلاة، باب الجمعة: ۱۵۵/۲)

(۵) وأما بيان وقت أدائها... فإن تركها في اليوم الأول في عيد الفطر بغير عذر حتى زالت الشمس سقطت أصلاً سواء تركها لعذر أو بغير عذر وأما في عيد الأضحى فإن تركها في اليوم الأول لعذر أو بغير عذر صلى في اليوم الثاني فإن لم يفعل ففي اليوم الثالث، الخ. (بدائع الصنائع: ۲۷۲/۱، فصل في بيان وقت أدائها)

فوائت ادا کرنا ضروری ہیں؛ مگر نوافل چھوڑنے کی ضرورت نہیں:

سوال: اگر کسی شخص کی دس سال کی نماز چھوٹ گئی، اب اس نے توبہ کر لی ہے اور پنجگانہ نماز ادا کرتا ہے اور فرائض و سنن کے علاوہ وتر، تہجد بھی ادا کرتا ہے، کیا اسی طرح سنن اور وتر و تہجد پڑھتا رہے، یا ان کو چھوڑ کر اس وقت کی گزشتہ دس سال کی فوت شدہ نمازوں کے پڑھنے میں صرف کرنا چاہیے؟

الجواب

جو کچھ کرتا ہے، یہ بھی کرتا رہے اور فارغ وقت میں فوائت کی قضا کرے، مثلاً: روزانہ چند نمازوں کی قضا کا اہتمام کرے اور اگر وقت نہ ہو تو پھر سنن اور تہجد سے مقدم فوائت کا قضا کرنا ہے۔ اس وقت کو بھی اس میں صرف کرے؛ (۱) لیکن وتر کو ترک نہ کرے۔ فقط (فتاویٰ دارالعلوم دیوبند: ۳۳۹/۴)

قضا شدہ نمازوں کی ادائیگی کے لیے سنن مؤکدہ نہ چھوڑے:

سوال: ایک شخص کی اکثر نمازیں قضا ہو گئیں، اب اگر وہ ادا کرنا چاہے تو سنتوں میں فرض فوت شدہ کی نیت کر سکتا ہے، یا نہیں؟

الجواب

فوت شدہ نمازوں کو علاحدہ بہ نیت قضا ادا کرے، سنن مؤکدہ میں نیت نہ کرے، (۲) البتہ اگر نوافل کو چھوڑ کر فوت شدہ نمازوں کو قضا کرے تو اس میں کچھ حرج نہیں ہے۔ (۳) (فتاویٰ دارالعلوم دیوبند: ۳۴۱/۴)

فوائت کثیرہ کی ادائیگی کے لیے تراویح چھوڑنا درست نہیں:

سوال: فی زمانہ بسوی انحطاط ایسے لوگوں کی تعداد بکثرت ملتی ہے، جن کے ذمہ نماز ہائے فریضہ فائتہ کی تعداد

(۱) ای کل صلاة فاتت عن الوقت بعد وجوبها فيه يلزمه قضاءها، سواء ترك عمداً أو سهواً أو بسبب نوم وسواء

كانت الفوائت كثيرة أو قليلة. (الفتاوى الهندية، كتاب الصلاة، باب قضاء الفوائت: ۱/۲۱، ظفیر)

(۲) وسن مؤكداً أربع قبل الظهر، الخ. (الدر المختار)

وفي الرد: (مؤكداً) أي استثنائاً مؤكداً بمعنى أنه طلب طلباً مؤكداً زيادة على بقية النوافل و لهذا كانت السنة

المؤكدة قريبة من الواجب في حقوق الإثم، كما في البحر، ويستوجب تاركها التضييل واللؤم. (الدر المختار مع رد

المحتار، كتاب الصلاة، باب الوتر والنوافل، مطلب في السنن والنوافل: ۶۳۰/۱، ظفیر)

(۳) أما المستحب والمندوب، فينبغي أن لا يكره تركه أصلاً. (رد المحتار، باب ما يفسد الصلاة وما يكره فيها،

مطلب في بيان السنة والمستحب، الخ: ۶۱۱/۱، ظفیر)

بہت زیادہ واجب الادا ہے اور ان کے ادا کی کوئی صورت نہیں ہوتی تو کیا بجا رمضان بجائے تراویح کے فائزہ نمازوں کو بمعہ جماعت پڑھنا جائز ہے، یا نہیں؟

الجواب

یہ صورت جائز نہیں ہے۔ تراویح کو جدا گانہ اسی اہتمام و نظم سے، جماعت تراویح ادا کرنا چاہیے کہ جناب رسول کریم صلی اللہ علیہ وسلم نے اس کی بہت تعریف فرمائی ہے اور خود بھی عمل فرما کر اسوۂ حسنہ جاری فرمادیا۔ پس اس طریق و فعل نبوی صلی اللہ علیہ وسلم و طریقہ صحابہ کرام رضی اللہ عنہم کو اسی کیفیت اور اسی نیت کے ساتھ جاری رکھنا چاہیے اور شریعت غراء میں اس قسم کے تغیرات کو خیال میں نہ لانا چاہیے کہ یہ نہایت فتیح امر ہے اور مصادم سنت ہے اور احداث فی الدین ہے، جس کے بارے میں وعید ”من أحدث فی أمرنا هذا ما ليس منه فهو رد“ (۱) کافی ہے۔ (اعاذنا اللہ تعالیٰ من مثل هذه الوسوس الشيطانية والهوا جس النفسانية) جس کے ذمہ قضا فرض ہے، وہ خود اس کا ذمہ دار ہے اور اگر اس کو خوف خدا تعالیٰ ہے اور شریعت غراء کا تابع ہے تو وہ خود فوائت کو وقتاً فوقتاً ادا کرے گا۔ باقی یہ جائز نہیں ہے کہ اس کے فوائت کی رعایت کی وجہ سے تراویح جیسی سنت مؤکدہ اور شعار رمضان المبارک کو متغیر کر دیا جاوے اور گویا ایک امر مشروع کو جس کو احادیث کثیرہ میں مستقل طور سے نہایت اہتمام سے بیان فرمایا گیا ہے اور اس کے فضائل بیان فرمائے گئے ہیں، متروک و مبدل کر دیا جاوے۔ اس قسم کا خیال بھی اہل اسلام سے مستبعد معلوم ہوتا ہے۔ (۲) فقط (فتاویٰ دارالعلوم دیوبند: ۳۷/۳۷)

بہت دنوں کی نمازیں قضا ہیں، اگر سنت کی جگہ فرض کی قضا کرے تو یہ کیسا ہے:

سوال: ایک شخص کی بہت برسوں کی نمازیں قضا ہیں، اب اگر وہ بجائے سنن کے قضا نمازیں ادا کرے تو کیا حکم ہے، قضا نماز افضل ہے، یا سنن وقتیہ؟

(۱) عن عائشة رضي الله عنها قالت: قال النبي صلى الله عليه وسلم: من أحدث في أمرنا هذا ما ليس منه فهو رد. (صحيح البخاري، كتاب الصلح، باب إذا اصطلحوا على صلح جور، الخ: ۳۷۱/۱، قديمي / سنن أبي داود، باب في لزوم السنة، رقم الحديث: ۴۶۰۸، انيس)

(۲) عن عبد الرحمن بن عوف قال: قال رسول الله صلى الله عليه وسلم: إن الله تبارك وتعالى فرض صيام رمضان عليكم وسنت لكم قيامه فمن صامه وقامه إيماناً واحتساباً خرج من ذنوبه كيوم ولدته أمه. أخرجه النسائي بسند صحيح. (اعلاء السنن، باب التراويح: ۶۶۷-۶۷، إدارة القرآن والعلوم الإسلامية، پاکستان، انيس)

(التراويح سنة) مؤكدة لمواظبة الخلفاء الراشدين (للرجال والنساء) جميعاً. (الدر المختار على هامش رد المحتار، كتاب الصلاة، باب الترو والنوافل، مبحث صلاة التراويح: ۶۵۹/۱، ظفیر)

الجواب

وقتِ سنن مؤکدہ کو نہ چھوڑنا چاہیے اور فوائت کو اوقات فارغہ میں ادا کرنا چاہیے اور یہ ظاہر ہے کہ ادائے فوائت اہم ہے؛ لیکن اگر دونوں کام ہو سکیں کہ فوائت بھی پڑھے اور سنن مؤکدہ کو بھی نہ چھوڑے تو یہ بہتر ہے۔ (فتاویٰ دارالعلوم: ۳۴۲/۴، ۳۴۵)

نوافل کے بجائے قضا پڑھنے کی اہمیت:

سوال: نوافل پڑھنا بہتر ہے، یا قضا نمازیں؟

الجواب

فی رد المحتار عن المصمرات: الاشتغال بقضاء الفوائت أولى وأهم من النوافل الا سنن المفروضة وصلاة الضحی وصلاة التسبیح والصلاة التي رويت فيها الأخبار، آه، أى كتحية المسجد والأربع قبل العصر والست بعد المغرب. (۱)

اس سے معلوم ہوا کہ قضا نمازیں پڑھنا نفل سے بہتر ہیں بجز سنن مؤکدہ اور ان نوافل کے، جن کا ذکر اوپر کی عبارت میں ہے۔ فقط

۱۴/ محرم ۱۳۳۵ھ (امداد: ۸۳/۱) (امداد الفتاویٰ جدید: ۴۶۶/۱)

نوافل و سنن مؤکدہ کی جگہ قضا نماز پڑھنا:

سوال: آپ نے مورخہ ۱۷ فروری کے کالم میں ایک صاحب کے مسئلے کے جواب میں کہا تھا کہ نماز میں نوافل اور غیر مؤکدہ سنتیں اگر نہ پڑھی جائیں تو کوئی گناہ نہیں۔ اب پوچھنا یہ ہے کہ کیا ان نوافل اور سنتوں کی بجائے اتنی ہی رکعتیں قضاے عمری کی نیت سے پڑھی جاسکتی ہیں، یا نہیں؟ مثلاً: نماز عصر میں چار رکعت غیر مؤکدہ سنتیں ہیں تو ۴ رکعت سنتوں کی بجائے ۴ رکعت نماز فرض قضاے عمری کی نیت سے پڑھی جاسکتی ہیں؟ اور ایسا کرنے سے کیا چار رکعت غیر مؤکدہ سنتوں کا ثواب بھی ملے گا؟

الجواب

غیر مؤکدہ سنتوں کی جگہ قضا نمازیں پڑھ سکتے ہیں، ثواب زیادہ ملے گا۔ (۲) (آپ کے مسائل اور ان کا حل: ۶۴۹/۳)

(۱) رد المحتار، باب قضاء الفوائت، مطلب فی بطلان الوصیة بالختومات والتهلیل: ۷۴/۱، دار الفکر بیروت، انیس

(۲) والاشتغال بالفوائت أولى وأهم من النوافل، الخ. (الفتاویٰ الہندیہ، کتاب الصلاة، قبیل الباب الثانی عشر فی

نوافل کے بجائے فرائض کی قضا:

سوال: بعد نماز ظہر دو رکعت سنت ادا کرنے کے بعد کیا ہم نفل چھوڑ کر فجر، یا کسی فرض کی قضا کر سکتے ہیں؟
(م، م، معظم، مشیر آباد)

الجواب

سنت مؤکدہ کے ادا کرنے کا تو اہتمام کرنا چاہیے؛ اس لیے کہ رسول اللہ نے ان کو بہ اہتمام ادا فرمایا ہے، البتہ سنن مؤکدہ کے علاوہ جو غیر مؤکدہ سنن اور نوافل ہیں، ان کے مقابلہ فوت شدہ فرائض کو ادا کر لینا زیادہ بہتر ہے؛ کیوں کہ فرائض نوافل پر مقدم ہیں۔ (۱) گو بعض فقہا نے چاشت کی نماز، صلوٰۃ التسلیم، تحیۃ المسجد، صلوٰۃ الاوابین اور عصر سے پہلے چار رکعت کو بھی سنن مؤکدہ ہی کے حکم میں رکھا ہے؛ (۲) لیکن ظاہر ہے کہ ان کی اہمیت بہ مقابلہ فرائض اور ان سے متعلق سنن راتبہ کے کم ہے۔ (کتاب الفتاویٰ: ۲۰/۳۲۰)

ظہر، مغرب، عشا کے نوافل کی جگہ قضا نمازیں پڑھنا:

سوال: میں اکثر یہ کرتا ہوں کہ ظہر، مغرب اور عشا کی نفل نماز کے بجائے کچھلی قضا نمازیں پڑھتا ہوں، کیا میرا یہ عمل درست ہے؟

الجواب

نوافل کے بجائے قضا نمازوں کی ادائیگی کا عمل درست اور بہتر ہے۔ (۳) (آپ کے مسائل اور ان کا حل: ۳/۶۲۷)

قضا نمازیں پنج وقتہ نمازوں سے قبل و بعد پڑھنا:

سوال: میری بہت سی نمازیں فرض اور وتر قضا ہو گئی ہیں (تعداد معلوم نہیں)، میں روزانہ پانچوں وقت کی نمازوں

(۱) الاشتغال بالفوائد اولیٰ وأهم من النوافل إلا السنن المعروفة. (الفتاویٰ الہندیۃ، کتاب الصلاة، قبیل الباب

الثانی عشر فی سجود السہو: ۱/۲۵۰)

(۲) (و یستحب أربع قبل العصر وقبل العشاء وبعدها بتسلیمة) ... وهل تحسب المؤکدة من المستحب

ویؤدی الكل بتسلیمة واحدة؟ اختار الکمال نعم.

وفی الرد: (قوله یستحب أربع قبل العصر) لم یعجل للعصر سنة راتبۃ. (الدر المختار مع رد المحتار، کتاب

الصلاة، باب الوتر والنوافل: ۱۳/۱۴، دار الفکر بیروت، انیس)

(۳) وفی الحجة والاشتغال بالفوائد اولیٰ وأهم من النوافل إلا السنن المعروفة، الخ. (الفتاویٰ الہندیۃ، کتاب

الصلاة، الباب الخامس عشر فی قضاء الفوائد: ۱/۲۵۰، انیس)

سے قبل اور بعد میں بھی اپنی قضا نمازیں ادا کر رہا ہوں، مثلاً: عصر کی اذان کے بعد مسجد میں جا کر پہلے ۴ رکعت نماز فرض عصر قضا پڑھتا ہوں، بعد میں امام کے ساتھ نماز عصر ادا کرتا ہوں، کیا ایسا کرنا درست ہے؟ رہنمائی فرمائیے۔

الجواب

درست ہے؛ مگر لوگوں کو پتا نہیں چلنا چاہیے کہ قضا نمازیں پڑھ رہا ہے۔ (۱) (آپ کے مسائل اور ان کا حل: ۶۲۹/۳)

ظہر کی نماز کی سنتوں میں قضا نماز کی نیت کرنا:

سوال: آپ نماز کی عمر قضا کے بارے میں تحریر فرمادیں؛ کیوں کہ میں نے سنا ہے کہ جب ہم ظہر کی چار سنتیں پڑھیں تو اس کے ساتھ ہی عمر قضا فرض کہہ کر نیت باندھ لیں، اس طرح سنتیں بھی ادا ہو جائیں گی اور عمر قضا بھی ادا ہو جائے گی، کیا یہ طریقہ صحیح ہے؟

الجواب

ظہر کی سنتوں میں قضا نماز کی نیت کر لینا صحیح نہیں، مؤکدہ سنتیں الگ ادا کرنا چاہئیں اور قضا نماز الگ پڑھنی چاہیے، البتہ غیر مؤکدہ سنتوں اور نفلوں کی جگہ قضا نماز پڑھنی چاہیے۔ (۲) (آپ کے مسائل اور ان کا حل: ۶۴۴/۳)

جاگنے کی راتوں میں نوافل کے بجائے قضا نمازیں پڑھنا:

سوال: کیا بہت سی قضا نمازیں جلد ادائیگی کے لحاظ سے جاگنے کی راتوں میں نفل کے بدلے پڑھی جاسکتی ہیں؟ اور کیا یہ قضا نمازیں بجائے نوافل کے جمعہ کے دروان خانہ کعبہ اور مسجد نبوی میں ادا کی جاسکتی ہیں؟

الجواب

قضا نماز جس وقت بھی پڑھی جائے، ادا ہو جائے گی۔ (۳) جس شخص کے ذمہ قضا نمازیں ہوں اس کو نوافل کے بجائے قضا نمازیں پڑھنی چاہئیں، خواہ جاگنے والی راتوں میں پڑھے، یا مسجد نبوی میں یا حرم مکہ میں۔ (۴) (آپ کے مسائل اور ان کا حل: ۶۳۱/۳)

(۱) وفي الدر: وينبغي أن لا يطلع غيره على قضاءه؛ لأن التأخير معصية فلا يظهرها.

وفي الرد: قوله وينبغي تقديم في باب الأذان أنه يكره قضاء الفائتة في المسجد وعلله الشارح بما هنا من أن التأخير معصية فلا يظهرها. (الدر المختار على هامش، باب قضاء الفوائت: ۷۷/۱، دار الفكر بيروت، انيس)

(۲) والاشتغال بالفوائت أولى وأهم من النوافل إلا السنن المعروفة وصلاة الضحى وصلاة التسبيح والصلوات التي رويت في الأخبار فيها سور معدودة وأذكار معهودة فتلك بنية النفل وغيرها بنية القضاء (الفتاوى الهندية، كتاب الصلاة، الباب الحادي عشر في قضاء الفوائت: ۶۵/۱، انيس)

(۳) ثم ليس للقضاء وقت معين بل جميع أوقات العمر وقت له، الخ. (الفتاوى الهندية: ۱۲۱/۱)

(۴) وفي الحجة: والاشتغال بالفوائت أولى وأهم من النوافل. (الهندية: ۱۲۵/۱، رد المحتار: ۷۴/۲، باب قضاء الفوائت)

نوافل کی جگہ بھی قضاے عمری پڑھنی چاہیے:

سوال: ایک انسان خاصی عمر میں نماز شروع کرے اور اشراق و تہجد وغیرہ پڑھے تو کیا اس کو ثواب ملے گا، یا نہیں؟ جب کہ قضاے عمری بھی پڑھ رہا ہو۔

الجواب: _____ حامداً ومصلیاً

ایسا شخص نوافل کی جگہ بھی قضاے عمری ہی پڑھا کرے؛ کیوں کہ اگر موت آگئی اور فرض نمازیں ذمہ رہیں تو پکڑ ہوگی، اگر نفلیں نہ پڑھیں تو ان پر پکڑ نہیں۔ (۱) فقط واللہ سبحانہ تعالیٰ اعلم
املاہ العبد محمد وغفر لہ دارالعلوم دیوبند، ۶/۶/۱۴۰۶ھ - (فتاویٰ محمودیہ: ۳۸۴-۳۸۵)



(۱) ”الاشتغال بقضاء الفوائت اولیٰ وأهم من النوافل إلا سنن المفروضة“۔ (رد المحتار، کتاب الصلاة، باب

قضاء الفوائت: ۷۴/۲، سعید)

وقد قالوا: إنما تقضى الصلوات الخمس والوتر. (البحر الرائق، باب قضاء الفوائت: ۱/۱۴، دار الکتب العلمیہ، انیس)

قضا نماز ادا کرنے کا طریقہ

قضا نمازیں کیسے ادا کی جائیں؟

سوال: میرے بائیس ہاتھ کی ایک انگلی خود بخود پک گئی تھی اور زخم شدید ہو گیا تھا، قریب ایک ماہ علاج شفا خانہ میں کرایا گیا۔ شفا خانہ میں بعد لگانے مرہم کے ایک پارچہ کی پٹی دونوں وقت باندھی جاتی تھی، جس کو صبح و شام خاکروب شفا خانہ ایک گندہ پانی میں جو خاص اس کام کے واسطے مہیا تھا، سب مریضوں کی پیٹیوں کو دھو کر اور صاف و ستھرا کر کے کمپاؤنڈر کو دے دیا کرتا تھا۔ پس وہی پیٹیاں دوسرے روز کام میں مریضوں کی لائی جاتی تھیں، چنانچہ میں انہی کی پٹی باندھی ہوئی سے نمازیں پڑھتا رہا۔ اس صورت میں اس پارچہ باندھی پٹی سے جو نمازیں پڑھی گئیں، صحیح ہوئیں، یا نہیں؟ اور فرض میرے ذمہ سے ساقط ہو گئے، یا نہیں؟ دوسرے بعض اوقات بوجہ غلبہ تکلیف ان گنت نمازیں فوت ہو گئیں اور یہ یاد نہیں کہ کون سے وقت کی قضا ہوئی ہیں؟ پھر کس وقت کی مقرر کر کے نیت نماز کروں اور فرض قضا ادا کروں؟ فقط

الجواب ————— وباللہ التوفیق

آپ کی جس قدر نمازیں گئی ہیں، ان کو قضا کر لینا چاہیے اور جو نمازیں اس زمانہ میں اُس ناپاک کپڑے سے پڑھی گئی ہوں، اُن کی بھی قضا آوے گی۔ اول ظہر جو میرے ذمہ ہیں، یا آخر ظہر جو میرے ذمہ ہیں، یا اس طرح کی نیت کر لینی چاہیے۔ فقط والسلام (تالیفات رشیدیہ، ص: ۲۹۰)

قضا نمازوں کے پڑھنے کا طریقہ:

سوال: فدوی تابعدار حضور کی دس سال کی عمر سے اٹھارہ سال کی عمر تک بعض اوقات کی اکثر نمازیں فوت ہو گئی ہیں مگر یہ یاد نہیں کہ کون وقت کی پھر کیسے قضا نمازوں کی نیت کی جاوے۔

الجواب ————— وباللہ التوفیق

قضا نمازوں کو اپنی رائے اور خیال سے متعین کر لینا چاہیے کہ میرے ذمہ اس قدر نمازیں مثلاً فجر کی ہیں اور اس قدر ظہر کی ہیں۔ اس کے بعد اول ہر ظہر، یا آخر ہر ظہر کی نیت سے ہمیشہ جس قدر ادا ہو سکیں، ادا کر لیا کریں۔ (تالیفات رشیدیہ، ص: ۲۹۱)

قضا نماز کی ادائیگی کا طریقہ کیا ہے:

سوال: فائتہ (قضا) نماز کو ہر نماز کیساتھ ادا کرنا ضروری ہے، یا نہیں؟ اگر ہر نماز کے ساتھ ادا نہ کرے اور بے ترتیب ادا کرے تو جائز ہوگا، یا نہیں؟

(المستفتی: ۹۴۴، محمد مقصود احمد خاں (تانبوے) ۲۹/ صفر ۱۳۵۵ھ، ۲۱/ مئی ۱۹۳۶ھ)

الجواب

فائتہ (قضا ہوئی) نمازوں کو ہر نمازوں کو ہر نماز کے ساتھ ساتھ ادا کرنا لازم نہیں؛ مگر جس قدر جلدی ادا کر سکے کر لے، ایک وقت میں متعدد نمازیں قضا پڑھ سکتا ہے۔ (۱)

محمد کفایت اللہ کان اللہ (کفایت المفتی: ۳۸۲/۳)

قضا نمازوں کی ادائیگی کا صحیح طریقہ کیا ہے:

سوال: جو شخص قضا عمری بالترتیب پڑھتا ہے، اسے مغرب اور وتر کی نماز کی قضا میں چار رکعتیں تین قعدوں کے ساتھ کس حالت میں پڑھنا چاہیے اور تین رکعتوں میں کیوں نہ ادا کرنا چاہیے؟

برہان الفتاویٰ میں ہے:

”یصلیٰها أربعاً بثلاث قعدات لکراهة تنفل ثلاث رکعات، فی القنیة: یصلی المغرب والوتر أربعاً بثلاث قعدات“.

اس عبارت کا کیا مطلب ہے؟

الجواب

صحیح مذہب یہ ہے کہ جس کہ ذمہ نمازیں قضا ہیں، وہ ان کا اندازہ کر کے ان نمازوں کو قضا کرے اور مغرب کی تین رکعت حسب قاعدہ پڑھے اور وتر بھی تین رکعت قاعدہ کے موافق پڑھے اور یہ صورت جو برہان الفتاویٰ سے نقل کی گئی

(۱) عن عبد اللہ بن مسعود قال: قال عبد اللہ ان المشرکین شغلوا رسول اللہ صلی اللہ علیہ وسلم عن أربع صلوات یوم الخندق حتی ذهب من اللیل ما شاء اللہ فأمر بلالاً فأذن ثم أقام فصلى الظهر ثم أقام فصلى العصر، ثم أقام فصلى المغرب ثم أقام فصلى العشاء. (جامع الترمذی، باب ماجاء فی الرجل تفوته بأیتھن یبدأ: ۴۳/۱، قدیمی، انیس) لأنه علیہ السلام آخرها یوم الخندق ثم الأداء فعل الواجب فی وقته وما التحریمة.

وفی الرد: ذلك أن المشرکین شغلوا رسول اللہ صلی اللہ علیہ وسلم عن أربع صلاة یوم الخندق حتی ذهب من اللیل ما شاء اللہ فأمر بلالاً فأذن ثم أقام فصلى الظهر ثم أقام فصلى العصر ثم أقام فصلى المغرب ثم أقام فصلى العشاء الخ. (الدر المختار مع رد المحتار، کتاب الصلاة، باب قضاء الفوات: ۶۲/۲، ط: سعید)

ہے، قواعد کے موافق صحیح نہیں ہے۔ باقی مطلب اس عبارت کا یہ ہے کہ تین قعدے اسی طرح کرے کہ دو رکعت کے بعد قعدہ کرے، پھر تیسری رکعت کے بعد بھی قعدہ کرے؛ تا کہ قعدہ اخیرہ نہ رہ جاوے اور بوجہ شبہ نفل کے ایک رکعت چوتھی ملا کر قعدہ کرے، اس طرح تین قعدے ہو جاویں گے؛ مگر صحیح یہ ہے کہ اس کی ضرورت نہیں ہے، جب کہ واقعی اس کے ذمہ مغرب کی نماز فائتہ اور وتر فائتہ باقی ہیں تو تین رکعت دو قعدے کے ساتھ پڑھے۔ (۱) (فتاویٰ دارالعلوم دیوبند: ۳۳۵/۴)

قضا نمازوں میں ”عصر“ اور ”کوثر“ کی تلاوت:

سوال: اگر کسی کو دو تین سال کی نمازیں قضا کرنی پڑے تو کیا سورہ عصر اور سورہ کوثر کے ذریعہ نماز ادا کی جاسکتی ہے؟ کیوں کہ اتنی نمازوں کی قضا دشوار ہے؟

(س، ج، سنن توش نکر)

الجواب

قرآن مجید کی مقدار کے اعتبار سے قضا اور ادا کا حکم ایک ہی ہے؛ یعنی ادا میں قرآن کی جتنی مقدار کا پڑھنا مستحب ہے، قضا میں بھی اتنی مقدار کی تلاوت مستحب ہے؛ لیکن ظاہر ہے کہ اگر وقت پر نماز ادا کی جائے تو سورہ عصر اور سورہ کوثر کے ذریعہ نماز ادا ہو جائے گی تو قضا نماز بھی اس طرح ادا ہو جائیں گی۔ قضا کی کثرت کی وجہ سے اگر اندیشہ ہو کہ طویل قرأت کرنے کی صورت میں قضا کا ادا کرنا دشوار ہوگا اور مختصر قرأت میں قضا کی تکمیل ہو جائے گی تو ان مختصر سورتوں کے ذریعہ قضا کر لینی چاہیے؛ کیوں کہ قضا واجب ہے اور قرأت کی مقدار کی رعایت مستحب اور کسی مستحب کا چھوڑ دینا واجب کے چھوڑ دینے سے بہتر ہے۔ (کتاب الفتاویٰ: ۴۲۲/۲-۴۲۳)

قضا نماز کے لیے اذان و تکبیر ہے، یا نہیں:

سوال: زید قضا نمازوں کو مسجد میں آہستہ اذان و تکبیر کہہ کر اس نیت سے ادا کرتا ہے، مثلاً چار رکعت فرض ظہر پڑھتا ہوں، اس صورت میں اذان و تکبیر کہنے کا کیا حکم ہے اور وتر کے لیے اذان و تکبیر کہی جاوے، یا نہیں؟

(۱) جس عبارت کا سائل نے مطلب پوچھا ہے وہ تو ہم اور شبہ والی صورت کا حل ہے، مثلاً کسی کو مغرب اور وتر کے قضا یا فاسد ہونے کا یقین نہیں ہے، بلکہ محض شبہ ہے، ایسی حالت میں چاہیے تو یہی کہ وہ دوبارہ نہ پڑھے۔ ”ولا تعداد عند توهم الفساد للنهي“ اور نہ اس کی قضا کی ضرورت ہے؛ لیکن اگر کوئی شبہ کی بنیاد پر اس طرح قضا کرے کہ اگر قضا ہوئی ہے تو وہ ادا ہوگی، ورنہ نفل ہو جائے گی تو اس صورت میں وتر اور مغرب کی ادائیگی کی شکل یہ ہوگی کہ چار رکعت تین قعدوں کے ساتھ پڑھے گا؛ کیوں کہ نفل تین رکعت نہیں ہے، دوسرا قعدہ اس لیے کیا کہ یہ مغرب و وتر کے لیے آخری قعدہ ہے اور چوتھی رکعت ملائی اور تیسرا قعدہ اس وجہ سے کیا کہ اگر نفل میں شمار ہو تو درست ہو جائے۔

لا تعداد عند توهم الفساد للنهي وما نقل أن الإمام قضی صلاة عمره فإن صح نقول كان يصلي المغرب والوتر أربعاً بثلاث قعدات. (الدرا المختار علی هامش رد المحتار، کتاب الصلاة، باب الوتر والنوافل، قبیل مطلب فی الصلاة علی الدابة: ۶۵۳/۱، ظفیر)

الجواب

جو نماز تنہا مسجد میں قضا کرے تو اس کے لیے اذان و اقامت مشروع نہیں ہے، (۱) اور نیت مذکورہ سے قضا نماز ہو جاتی ہے اور وتر کے لیے بھی اذان و اقامت نہیں ہے۔ (۲) (فتاویٰ دارالعلوم دیوبند: ۳۴۴/۴)

تنہا نماز قضا کرنے والا اذان و اقامت نہ کہے:

سوال (۱) اگر صبح کی نماز قضا ہوگئی اور ظہر کے وقت قضا کرنے کا موقع ملا تو اذان کہہ کر نماز پڑھنی چاہیے، یا بلا اذان؟

قضا کے لیے اذان کہی جائے گی، یا نہیں اور ہر نماز کے لیے الگ ہوگی، یا ایک کافی ہے:

(۲) اگر نماز پنجوقتہ قضا ہوگئی تو کل اوقات میں اذان کہنے کی ضرورت ہے، یا ایک ہی وقت؟

الجواب

(۱) تنہا شخص کی اگر نماز فوت ہوگئی تو وہ بلا اذان و اقامت کے اس کو قضا کرے۔ (۳)

(۲) اگر قضا میں جماعت ہو تو پہلی نماز کے لیے اذان اور اقامت کہی جاوے، باقی نمازوں کے لیے اختیار

ہے؛ کہے، یا نہ اور اقامت سب کے لیے کہی جاوے۔ (۴) فقط (فتاویٰ دارالعلوم: ۳۵۹/۴-۳۶۰)

فجر، مغرب اور عشا کی قضا میں قرأت جہری کر سکتا ہے، یا نہیں:

سوال: فجر اور مغرب اور عشا کی قضا میں جہر قرأت پڑھ سکتا ہے، یا نہیں؟

الجواب

اگر ان ہی اوقات میں قضا کرے تو جہر پڑھ سکتا ہے، اگر دن کو قضا کرے تو نہیں کر سکتا۔ (۵) (فتاویٰ دارالعلوم دیوبند: ۳۴۵/۴)

(۱) (و) یسن أن یقیم لفائتہ رافعاً صوتہ لو بجماعة (أی فی غیر المسجد) أو صحراء لا بیته منفرداً ...

(ولا فیما یقضى من الفوائت فی مسجد)؛ لأن فیہ تشویشاً وتغلیطاً (ویکره قضاءها فیہ)؛ لأن التأخیر معصیة فلا

یظہرہا. (الدر المختار علی هامش رد المحتار، کتاب الصلاة، باب الأذان: ۳۹۰/۱-۳۹۱، دار الفکر بیروت، ظفیر)

(۲) (و) ... (هوسنة) ... (مؤکدة) ... (للفرائض) ... (فی وقتها و لو قضاء) ... (لا) ... (لغیرها) کعبید. آی وتر

وجنازة الخ. (الدر المختار مع رد المحتار، کتاب الصلاة، باب الأذان: ۳۵۶/۱، ظفیر)

(۳-۴) (و) یسن أن یقیم لفائتہ رافعاً صوتہ لو بجماعة أو صحراء لا بیته منفرداً. (الدر المختار)

(لو بجماعة) (أی فی غیر المسجد بقریة ما یذکره قریباً من أنه لا یؤذن فیہ لفائتہ. (رد المحتار، کتاب

الصلاة، باب الأذان: ۳۶۲/۱، ظفیر)

(۵) (ویجهر الإمام) ... (فی الفجر وأولی العشاءین أداً وقضاء الخ) ... (ویخیر المنفرد فی الجهر) ... ==

جہری نماز کی قضا کیسے کرے:

سوال: اگر عشا اور فجر کی نماز قضا ہو جائے اور اسے ظہر کے وقت ادا کرے تو قرأت جہری ہوگی، یا سری؟ اس طرح ظہر و عصر کی قضا مغرب کے بعد کی جائے تو اس میں قرأت کس طرح ہوگی، سری، یا جہری؟
(نادر المسدوسی، مغلیہ)

الجواب

جن نمازوں میں سری قرأت ہے، قضا میں بھی وہ نمازیں سری ہی ادا کی جائیں گی، جو نمازیں جہری ہیں، اگر جہری اوقات میں ادا کی جائیں تو بالاتفاق ان کی قضا میں اختیار ہے۔ زور سے بھی قرأت کر سکتا ہے اور آہستہ بھی اور اگر دن کے اوقات میں جہری کی قضا کی جائے تو فقہاء کے درمیان اختلاف ہے، بعض حضرات کے نزدیک ایسی صورت میں سری قرأت واجب ہے، جہری قرأت جائز نہیں اور بہت سے فقہاء کے نزدیک اس صورت میں بھی اختیار ہے، جس طرح چاہے قرأت کرے، چنانچہ درمختار میں ہے:

(ویخافت) المنفرد (حتمًا) أو یجوباً (إن قضی) الجهریة فی وقت المخافتة... لکن تعقبہ غیر واحد ورجحوا تخیرہ“۔ (۱) (کتاب الفتاویٰ: ۴۲۶/۲-۴۲۷)

قضا نماز کی جماعت:

سوال: ایک مسجد میں نماز صبح کی چند آدمیوں نے باجماعت پڑھ لی۔ چند آدمی باقی رہ گئے انہوں نے قضا نماز باجماعت پڑھی، نماز ان کی صحیح ہوئی، یا نہیں ہوئی اور جماعت قضا کی درست ہوئی، یا نہیں؟

الجواب وباللہ التوفیق

جماعت قضا کی بھی درست ہے؛ (۲) مگر اس طرح چند آدمی نماز کو قضا کر کے جماعت سے ادا کریں، سخت بے حیائی و بے شرمی ہے۔ لازم ہے کہ اس معصیت کو پردہ کریں تو اس طرح کے فعل سے گناہ گار ہوئے خدا تعالیٰ معاف فرماوے۔ واللہ تعالیٰ اعلم (تالیفات رشیدیہ ۲۹)

== (إن أدى) ... (ویخافت) المنفرد (حتمًا) ... (إن قضی) الجهریة فی وقت المخافتة كأن صلی العشاء بعد طلوع الشم. (الدر المختار علی هامش رد المحتار، کتاب الصلاة، فصل فی القراءة: ۵۲۳/۱، دار الفکر بیروت)

معلوم ہوا کہ حکم مذکور منفرد کے لیے لکھا گیا ہے۔ ظفیر

- (۱) الدر المختار علی هامش رد المحتار، کتاب الصلاة، فصل فی القراءة: ۵۳۳/۱، دار الفکر بیروت، انیس
(۲) عن أبی ہریرة قال: أن رسول اللہ صلی اللہ علیہ وسلم... وأمر بلالا فأقام الصلاة، فصلی بهم الصبح، فلما قضی الصلاة قال: من نسی الصلاة فليصلها إذا ذكرها، فإن اللہ تعالیٰ قال أقم الصلاة لذکری. (صحیح لمسلم، باب قضاء الصلاة الفائتة واستعاب تعجيل قضاءها: ۲۳۸/۱، قدیمی، انیس)

قضا نماز باجماعت پڑھنا کیسا ہے:

سوال: قضا نماز جماعت کے ساتھ پڑھنا کیسا ہے؟

الجواب

مسنون ہے۔ (۱) فقط (فتاویٰ دارالعلوم دیوبند: ۳۴۶/۳)

قضا نماز کی جماعت ہو سکتی ہے:

سوال: قضا نماز کی جماعت ہو سکتی ہے؟

الجواب

اگر چند افراد کی ایک ہی وقت کی نماز قضا ہو گئی ہو تو ان کو جماعت کے ساتھ ادا کرنی چاہیے۔ لیلۃ التعریس کا واقعہ مشہور ہے کہ آنحضرت صلی اللہ علیہ وسلم اور آپ صلی اللہ علیہ وسلم کے رفقاء نے آخر شب میں پڑاؤ کیا تھا، فجر کی نماز کے لیے جگانا حضرت بلال رضی اللہ عنہ کے ذمہ تھا؛ لیکن تھکن کی وجہ سے بیٹھے بیٹھے ان کی آنکھ لگ گئی اور سورج طلوع ہونے کے بعد سب سے پہلے آنحضرت صلی اللہ علیہ وسلم بیدار ہوئے، رفقا کو اٹھایا گیا، آنحضرت صلی اللہ علیہ وسلم نے اس وادی سے کوچ کرنے کا حکم فرمایا اور آگے جا کر اذان و اقامت کے ساتھ جماعت کرائی۔ نماز کے قضا ہونے کا یہ واقعہ جو آنحضرت صلی اللہ علیہ وسلم کو غیر اختیاری طور پر پیش آیا، اس سے امت کو قضا نماز کے بہت سے مسائل معلوم ہوئے۔ (۲) (آپ کے مسائل اور ان کا حل: ۶۲۹/۳-۶۳۰)

- (۱) جاء فی حدیث لیلۃ التعریس: ”وأمر بلالاً فأقام الصلاة فصلى بهم الصبح فلما قضی الصلاة قال من نسی الصلاة فليصلها إذا ذكرها“۔ (رواه مسلم) (مشکوٰۃ، ص: ۶۷، ظفیر)
- (۲) عن أبي هريرة رضي الله عنه قال: أن رسول الله صلى الله عليه وسلم حين قفل من غزوة خيبر سار ليلة حتى إذا أدركه الكرى عرس وقال لبلال أكلنا الليل، فصلى بلال ما قدر له ونام رسول الله صلى الله عليه وسلم وأصحابه فلما تقارب الفجر استند بلال إلى راحلته موجه الفجر فغلبت بلالاً عيناه وهو مستند إلى راحلته فلم يستيقظ رسول الله صلى الله عليه وسلم ولا بلال ولا أحد من أصحابه حتى ضربتهم الشمس فكان رسول الله صلى الله عليه وسلم أولهم إستيقاظاً ففزع رسول الله صلى الله عليه وسلم فقال: أي بلال! فقال بلال: أخذت بنفسي الذي أخذ بأبي أنت وأمي يا رسول الله بنفسك، قال: افتادوا فافتادوا وراحلهم شيئاً ثم توضع رسول الله صلى الله عليه وسلم وأمر بلالاً فأقام الصلاة، فصلى بهم الصبح، فلما قضی الصلاة قال: من نسی الصلاة فليصلها إذا ذكرها، فإن الله تعالى قال أقم الصلاة لذكري۔ (الصحيح لمسلم، قيل كتاب صلاة المسافرين وقصرها، باب قضاء الصلاة الفائتة واستعاب تعجيل قضاءها: ۲۳۸/۱، قديمي، انيس)

قضا نماز جماعت سے ہو سکتی ہے، یا نہیں:

سوال: اگر چند شخصوں کی کوئی نماز قضا ہو جائے تو جماعت سے پڑھ سکتے ہیں، یا نہیں؟

الجواب

قضا میں بھی جماعت ہو سکتی ہے اور یہ قضا نماز جہریہ کی ہے تو جہر کرنا ضروری ہے اور سریہ کی ہے تو قرأت سر اُپڑھنا لازم ہے، مثلاً عشا کی نماز اگر دن کو قضا پڑھے، تب بھی امام کو جہر کرنا چاہیے۔

كما في الهندية: اذا ترك صلاة الليل ناسياً فقضاها في النهار وأم فيها وخافت كان عليه السهو وان أم ليلاً في صلاة النهار يخافت ولا يجهر فان جهر ساهياً كان عليه السهو، كذا في فتاوى قاضی خان فی سجود السهو. (۱)

اگر قصد اس کے خلاف کیا تو نماز کا اعادہ واجب ہے اور سہواً کیا تو سجدہ سہو واجب ہے۔

احقر عبد الکریم عفی عنہ، ۳ شعبان ۱۳۴۵ھ۔ (امداد الاحکام: ۲۰)

کیا قضا نماز مسجد میں درست نہیں ہے:

سوال: عالِمے می فرماید کہ بمسجد صلوة قضاء گزاردن حرام است، و دلیلش این کہ قضاء صلوة معصیت است و اظہار معصیت حرام و بمسجد اظہار میشود بخانه گزاردن باید۔ (۲)

الجواب

در مختار میں قضاء فوائت کو مسجد میں مکروہ لکھا ہے؛ یعنی مکروہ تحریمی اور دلیل یہی ہے کہ نماز کو وقت سے مؤخر کرنا معصیت ہے؛ اس لیے اس کو ظاہر نہ کرے اور علامہ شامی نے اس کے متعلق یہ لکھا ہے کہ غرض یہی ہے کہ اظہار نہ کرے؛ بلکہ ایسی طرح قضا کرے کہ کسی کو خبر نہ ہو، اگر مسجد میں بھی قضا کرنے سے کسی کو معلوم نہ ہو کہ یہ نفلیں پڑھ رہا ہے، یا فرض تو مسجد میں بھی درست ہے۔ غرض ایسی طرح قضا کرے کہ حتی الوسع کسی پر اظہار نہ ہو، عبارت شامی یہ ہے:

و ظاهره أن الممنوع هو القضاء مع الاطلاع عليه سواء كان في المسجد أو غيره. (۳) فقط

(فتاویٰ دارالعلوم دیوبند: ۳۲۹/۴)

(۱) الفتاویٰ الہندیہ، الباب الرابع فی صفة الصلاة، الفصل الثانی فی واجبات الصلاة: ۷۱/۱، انیس

(۲) خلاصہ سوال: ایک عالم فرماتے ہیں کہ مسجد میں قضا نماز پڑھنا حرام ہے اور ان کی دلیل یہ ہے کہ نما کی قضا گناہ ہے اور گناہ کو ظاہر کرنا حرام اور مسجد میں اس کا اظہار ہوتا ہے، لہذا گھر پر قضا پڑھنی چاہیے۔ انیس

(۳) رد المحتار، باب قضاء الفوائت، مطلب اذا أسلم المرتد هل تعود حسنه أم لا؟ ۷۷/۲، دار الفکر، طغیر

قضا نماز کعبہ شریف میں کس طرح پڑھیں:

سوال: قضا نماز کے بارے میں آپ نے فرمایا ہے کہ لوگوں کے سامنے نہ پڑھی جائے، یہاں تو حرم پاک میں چوبیس گھنٹے آدمی موجود ہوتے ہیں تو کہاں پڑھیں؟

الجواب

جہاں نماز پڑھی ہو، وہاں سے اٹھ کر دوسری جگہ جا کر پڑھ لیں، دیکھنے والوں کو معلوم بھی نہیں ہوگا کہ آپ ادا پڑھ رہے ہیں، یا قضا۔ (آپ کے مسائل اور ان کا حل: ۶۳۳/۳)



(۱) وظاہرہ أن الممنوع هو القضاء مع الاطلاع عليه سواء كان في المسجد أو غيره. (رد المحتار، باب قضاء الفوائت، مطلب اذا أسلم المرتد هل تعود حسنه أم لا؟: ۷۷/۲، دار الفکر بیروت، انیس)

قضاء عمری کا طریقہ

قضاء عمری کی شرعی حیثیت:

سوال: قضاء عمری نمازوں کے متعلق کیا حکم ہے؟ انہیں ادا کرنا چاہیے، یا نہیں؟

الجواب

جو نمازیں قضا ہو گئی ہیں، ان کا ادا کرنا ضروری ہے؛ کیوں کہ اگر زندگی میں ادا نہ کیں تو مرنے کے بعد اس کی سزا بھگتنی پڑے گی؛ اس لیے آسان صورت یہ ہے کہ ہر نماز کے ساتھ ایک قضا نماز بھی پڑھ لی جائے، آہستہ آہستہ ساری نمازیں ادا ہو جائیں گی اور ایک صورت یہ ہو سکتی ہے کہ اگر فرصت ہو تو ایک دن میں کئی نمازیں پڑھ لی جائیں؛ لیکن جتنی نمازیں پڑھی جائیں، ان کا حساب رکھا جائے۔ (۱) (آپ کے مسائل اور ان کا حل: ۶۱۴، ۶۱۵)

قضاء عمری ثابت ہے، یا نہیں اور اس کا کیا طریقہ ہے:

سوال: نماز قضاء عمری کی کیا ترکیب ہے۔ حدیث سے ثابت ہے، یا نہیں؟

الجواب

یہ نماز قضاء عمری جیسا کہ مشہور ہے، حدیث سے ثابت نہیں، جس کے ذمہ واقعی نمازیں قضا ہوں، وہ صاحب کر کے ان کو پورا کرے۔ (۲) (فتاویٰ دارالعلوم: ۳۵۰/۳-۳۵۱)

(۱) عن عبد اللہ بن مسعود قال: قال عبد اللہ ان المشرکین شغلوا رسول اللہ صلی اللہ علیہ وسلم عن أربع صلوات يوم الخندق حتى ذهب من الليل ما شاء الله، فأمر بلالا، فأذن، ثم أقام، فصلى الظهر، ثم أقام، فصلى العصر، ثم أقام فصلى المغرب، ثم أقام، فصلى العشاء. (سنن الترمذی، باب ماجاء فی الرجل تفوته الصلاة بأیتھن یبدأ: ۴۳/۱، قدیمی، انیس) کل صلاة فاتت عن الوقت بعد وجوبها فيه يلزمه قضاءها ... سواء كانت الفوائت كثيرة أو قليلة. (الهندية: ۱۲۱/۱) لأنه عليه السلام آخرها يوم الخندق، ثم الأداء فعل الواجب في وقته وبالتحریم.

وفی الرد: ذلك أن المشرکین شغلوا رسول اللہ صلی اللہ علیہ وسلم عن أربع صلاة يوم الخندق حتى ذهب من الليل ما شاء الله فأمر بلالا فأذن ثم أقام فصلى الظهر، ثم أقام فصلى العصر، ثم أقام فصلى المغرب، ثم أقام فصلى العشاء. (الدر المختار مع رد المحتار: ۶۲/۲، باب قضاء الفوائت/الجامع للترمذی: ۴۳/۱)

(۲) کل صلاة فاتت عن الوقت بعد وجوبها فيه يلزمه قضاؤها. (الفتاویٰ الهندية، الباب الحادی عشر فی قضاء الفوائت: ۱۲۱/۱)

قضاء عمری کا حکم اور فوت شدہ نمازوں کی ادائیگی کا طریقہ:

سوال متعلقہ قضائے عمری۔

الجواب

قضائے عمری جو عام طور پر پڑھی جاتی ہے، یہ بیکار ہے، قضا شدہ نمازوں کا تخمینہ کر لیا جائے اور اس کے موافق ادا کی جائیں، ہر قضا نماز کی نیت اس طرح کرے کہ میرے ذمہ جتنی فجر، یا ظہر کی نمازیں ہیں، ان میں سے پہلی، یا کچھلی نماز ادا کرتا ہوں۔

محمد کفایت اللہ کان اللہ (کفایت المفتی: ۳۸۳-۳۸۴)

قضاء عمری:

سوال: قضاء عمری احتیاطاً پڑھنا کیسا ہے؟

الجواب

قضاء عمری علی تو ہم الفساد پڑھنا امام صاحب سے ثابت نہیں اور صحیح یہ ہے کہ مکروہ ہے۔ پس جب اصل ہی ثابت نہیں تو اس پر دیگر تفریعات صحیح نہ ہوں گی اور ایسے موقعہ پر کمال و نقصان سے بحث فضول ہے۔ (۱) ثبت العرش ثم نقش. فقط (فتاویٰ دارالعلوم دیوبند: ۳۲۸-۳۲۹)

قضاء عمری کی ادائیگی:

سوال: کیا فرماتے ہیں علماء دین اس مسئلہ میں کہ نماز قضاء عمری پڑھنے کا کیا طریقہ ہے؟ فرائض پنج گانہ سے پہلے پڑھے، یا بعد میں؟ اور اس قدر پابندی کرنا کہ خواہ جماعت ہوتی رہے، جب تک قضاء عمری نہ پڑھ لے، جماعت میں شامل نہ ہو، کیسا ہے؟

الجواب

جس قدر نمازیں قضا ہوئی ہیں، ان کو جس طرح چاہے، ادا کرے؛ کیوں کہ وہ صاحب ترتیب نہیں ہے، خواہ وقتیہ سے پہلے پڑھا کرے، یا بعد میں، یا ایک وقت میں پانچوں نمازیں مع الوتر روزانہ پڑھتا رہے، جماعت کو نہ چھوڑے؛ بلکہ جماعت سے قبل پڑھ لیا کرے، یا بعد میں پڑھا کرے۔ فقط (۳) (فتاویٰ دارالعلوم دیوبند: ۳۲۹)

(۱) فی العتابة عن أبی نصر فیمین یقضی صلوات عمره من غیر أن فاتہ شیء یرید الاحتیاط فإن کان لأجل النقصان والکرهه فحسن وإن لم یکن لذلك لا یفعل. (الفتاویٰ الہندیۃ، الباب الحادی عشر فی قضاء الفوائت: ۱/۲۴، انیس)

(۲) ولا یعود لزوم الترتیب (بعد سقوطه بکثرتها) أى الفوائت (یعود الفوائت إلى القلة) بسبب (القضاء) ==

قضاء عمری کا طریقہ:

سوال: جو نمازیں اب تک کسی وجہ سے قضا ہو گئی ہیں اور ان کی تعداد معلوم نہیں ہے، ان کی قضا کیسے کی جائے؟

الجواب

ایام بلوغ کے بعد سے جو نمازیں قضا ہو گئی ہیں اور جو نمازیں فاسد پڑھی گئی ہیں، ان کا اندازہ کیجئے اور زائد سے زائد مقدار اعتبار کر کے ان کو پڑھئے، مثلاً آپ کا اندازہ ہے کہ ایسی نمازیں کم از کم دو برس کی پنج وقتہ مجموعی طور پر ہو سکتی ہیں اور زیادہ سے زیادہ تین برس کی تو تین برس کی نمازیں قضا کیجئے؛ تاکہ بالیقین، یا بخلہ نطن ذمہ فارغ ہو جائے، اگر ہر روز پانچ فرائض مع وتر پڑھ لیا کریں تو ایک سال میں ایک سال کی نماز کی قضا ہو جائے گی، روزانہ پانچ وقتوں کی قضا کی ایک صورت تو یہ ہے کہ ہر نماز کے ساتھ ایک قضا بھی پڑھ لی جایا کرے، خواہ فرض سے پہلے، یا بعد کو، یا یہ کہ ایک وقت میں پانچوں، یا کم و بیش پڑھا کریں۔ نیت کی صورت یہ ہے کہ یہ کہا جائے کہ قضا واجب ہونے والی ظہروں میں کی آخری ظہر کو پڑھتا ہوں، اسی طرح عصر میں کہا جائے کہ جتنی عصری نمازیں مجھ پر بطور قضا واجب ہیں، ان کی آخری عصر پڑھتا ہوں اور اسی طرح مغرب، عشاء، وتر اور فجر میں کہا جائے۔

دوسری صورت یہ ہے کہ بجائے آخری کے پہلی کہا جائے؛ یعنی یہ کہا جائے کہ جتنی ظہر کی نمازیں مجھ پر قضا واجب ہیں، ان میں سے پہلی نماز پڑھتا ہوں اور اسی طرح ہر نماز میں کیا جائے، (در مختار: ۷۶/۲) (۱) اور ہمیشہ اللہ تعالیٰ سے اس تقصیر کی معافی طلب کی جایا کرے، قضا نمازوں میں سنتوں اور نوافل کی قضا نہ ہوگی، (بدائع الصنائع: ۲۸۷/۱) (۲) صرف فرض اور وتر کی ہوگی۔

(مکتوبات: ۲۱/۳-۲۲) (فتاویٰ شیخ الاسلام ص ۴۹-۵۰)

قضاء عمری کا طریقہ:

سوال: قضائے عمری نماز کب اور کس طرح پڑھی جائے؟

== لبعضها على المعتمد لأن الساقط لا يعود (و كذا لا يعود) الترتيب (بعد سقوطه بباقي المسقطات) السابقة من النسيان والضيق. (الدر المختار على هامش رد المحتار، باب قضاء الفوائت: ۷۰/۲، دار الفكر بيروت، ظفير)

(۱) كثرت الفوائت نوى أول ظهر عليه أو آخره. (الدر المختار)

وفي الرد: فان أراد التسهيل الأمر، يقول أول فجر مثلاً فإنه اذا صلاه يصير ما يليه أولاً أو يقول آخر فجر فان ما قبله يصير آخراً. (الدر المختار مع رد المحتار، كتاب الصلاة، باب قضاء الفوائت: ۷۶/۲، دار الفكر بيروت، انيس)

(۲) وقد قالوا إنما تقضى الصلوات الخمس والوتر. (البحر الرائق، باب قضاء الفوائت: ۱/۴۱، دار الكتب العلمية، انيس)

الجواب

قضاء عمری کے نام سے جو نماز مشہور ہے کہ رمضان المبارک کے آخر میں ایک نماز باجماعت، یا علاحدہ علاحدہ قضائے عمری کے نام سے پڑھتے ہیں اور سمجھتے ہیں کہ یہ نماز عمر بھر کی قضا نمازوں کے قائم مقام ہو جاتی ہے، یہ تو بدعت اور بے اصل ہے، شریعت مطہرہ میں اس کی کوئی اصل نہیں۔ (۱)

ہاں! اگر کسی کی کچھ نمازیں جاتی رہی ہوں تو ان کو پڑھ سکتا ہے۔ اگر ان کا شمار معلوم ہو تو اس کے موافق اور صحیح تعداد یاد نہ ہو، اندازہ سے ان کا شمار متعین کر لے اور پھر ان کو ایک دفعہ، یا آہستہ آہستہ ادا کرتا رہے، اس میں کوئی مضائقہ نہیں؛ بلکہ زمانہ بلوغ کے اندر چھوٹی ہوئی نمازوں کا پورا کرنا فرض ہے، ہر نماز کو قضا کرتے وقت مثلاً اگر فجر کی نماز پڑھنا ہے تو اس طرح نیت کرے کہ فجر کی جتنی نمازیں میرے ذمہ ہیں، ان میں سے پہلی نماز پڑھتا ہوں، اسی طرح روز فجر کی قضا کرتے وقت یہی نیت کرے، یہاں تک کہ سب نمازیں پوری ہو جائیں۔ (کفایت المفتی: ۳۷۹-۳۸۱)

قضاء عمری کی نیت:

سوال: قضاء عمری میں نماز کی نیت کس طرح کی جائے، جب کہ دن، تاریخ، مہینہ اور سال معلوم نہیں؟

الجواب ————— حامداً ومصلیاً

اس طرح نیت کرے کہ میرے ذمہ فجر کی جو سب سے پہلی نماز باقی ہے، وہ پڑھتا ہوں، یا اس طرح نیت کرے کہ میرے ذمہ فجر کی جو سب سے آخر کی نماز باقی ہے، وہ پڑھتا ہوں، یہی حال دوسری نمازوں کا ہے۔ (۲) فقط واللہ سبحانہ تعالیٰ اعلم (فتاویٰ محمودیہ: ۳۸۲/۷)

عمر بھر کی نماز کس طرح ادا کریں:

سوال: زید اپنی عمر بھر کی نمازیں جو قضا ہو چکی ہیں، ادا کرنا چاہتا ہے۔ وہ کون سا طریق اختیار کرے، وہ بیچ میں کچھ نمازیں پڑھتا بھی رہا ہے؟

(المستفتی: ۱۶۲۳، ملک محمد امین صاحب (جالدھر) ۱۳/ جمادی الاول ۱۳۵۶ھ، ۲۲/ جولائی ۱۹۳۷ء)

(۱) وما نقل أن الامام قضی صلاة عمره .. أنه لم یصح ذلك عن الامام ... فالوجه حينئذ كراهة القضاء، لتوهم الفساد. (رد المحتار، کتاب الصلاة، باب الوتر والنوافل: ۳۷/۲، ط: سعید)

قالی فی الدر المختار: "كثرت الفوائت نوى أول ظهر عليه أو آخره" الخ. (الدر المختار على هامش رد المحتار، کتاب الصلاة، باب قضاء الفوائت: ۷۶/۲، ط: سعید)

(۲) (قولہ: كثرت الفوائت، الخ) ... فإن أراد تسهيل الأمر يقول: أول فجر مثلاً، فإنه إذا صلاه يصير ما يليه أولاً، أو يقول: آخر فجر، فإن ما قبله يصير آخراً، ولا يضره عكس الترتيب لسقوطه بكثرة الفوائت" (رد المحتار، کتاب الصلاة، باب قضاء الفوائت: ۷۶/۲، ط: سعید)

الجواب

جس قدر نمازیں یک دم، یا تدریجاً پڑھ سکتا ہو، پڑھتا رہے، ہر نماز کے ساتھ اول، یا آخر وہی نماز قضا پڑھ لیا کرے، یہ بھی جائز ہے؛ مگر یہ صورت جب ہے کہ قضا یقینی ہو، ورنہ عصر و فجر کے بعد اور فجر طلوع ہونے کے بعد نہیں پڑھ سکے گا۔ (۱)

محمد کفایت اللہ کان اللہ لہ (کفایت المفتی: ۳۸۳/۳)

بہت سی قضا شدہ نمازوں والا کیسے ادا کرے:

سوال: اگر کسی شخص کی بے انتہا نمازیں فوت ہوئی ہیں، جس کی تعداد اس کو معلوم نہیں۔ اب اگر وہ شخص صلوٰۃ فائتہ کو ادا کرنا چاہتا ہے، ایسی حالت میں اگر وہ تخری کرے؛ یعنی اپنے خیال سے ایک تعداد معین کرے تو کیا یہ ترتیب کے ساتھ ادا کرے گا، یا ترتیب کی ضرورت نہ ہوگی؟ اگر ایک ہی وقت میں ایک دن کی پانچوں فائتہ نمازیں پڑھ لی تو جائز ہوگا، یا نہیں؟ یعنی نماز وقتی صبح کی پڑھنے کے بعد اب نماز خمسہ فوت شدہ ہیں، اسی وقت ادا کرنا چاہتا ہے تو یہ صورت جائز ہوگی، یا نہیں؟

الجواب

تخری کر کے جس قدر سنین و شہور و ایام کی نمازیں فوت شدہ تخری میں آویں، ان کو قضا کرنا شروع کر دے اور بوقت قضا دل میں نیت اور خیال کرے، یا زبان سے بھی کہہ دے کہ سب سے پہلے ظہر، یا عصر وغیرہ قضا کرتا ہوں۔ اسی طرح پھر دوسرے وقت نیت کرے؛ کیوں کہ پہلی نماز قضا ہو جانے کے بعد جو اس کے بعد ہے، وہ پہلی فائتہ ہو جاوے گی اور جو صورت سوال میں لکھی ہے کہ ایک دن کی تمام نمازیں فوت شدہ ایک وقت میں پڑھ لیا کرے، یہ درست ہے۔ فقط

(فتاویٰ دارالعلوم دیوبند: ۳۳۲/۴)

قضا کی تعداد یاد نہ ہو تو تخمینہ کر کے ادا کرے:

سوال: تین چار سال تک بوجہ بیماری کے ایک شخص کی نمازیں قضا ہوتی رہیں۔ لیکن تعداد محفوظ نہ رہی۔ بعد بیماری کے نمازیں قضا کیں۔ لیکن ان کی تعداد بھی محفوظ نہ رہی۔ اب کتنی نمازیں لوٹانی چاہئیں؟

الجواب

ایسی صورت میں اندازہ اور تخمینہ کر کے نمازیں قضا کی جاویں۔ (فتاویٰ دارالعلوم دیوبند: ۳۶۱/۴)

(۱) قضا یقینی نہ ہونے کی صورت میں یہ نفل ہوگی اور نفل ان اوقات میں پڑھنا مکروہ ہے۔

ویکروہ أن یتنفل بعد الفجر حتی تطلع الشمس وبعد العصر حتی تغرب، الخ. (الہدایۃ، کتاب الصلاۃ، باب

مواقیت الصلاۃ، فصل فی الأوقات التي تکرہ فیہا الصلاۃ: ۶۸/۱، دار الفکر بیروت، انیس)

اگر کئی برس کی نماز قضا ہو اور ادا کرنے کا موقع نہ ہو تو کیا کرے:

سوال: اگر دو تین برس کی نماز قضا ہو اور اب موقع ادا کرنے کا نہ ملتا ہو تو اس سے چھٹکارا پانے کی کون سی شکل ہے؟

الجواب

سہل صورت اس کی یہ ہے کہ ہر ایک نماز کے ساتھ وہی نماز قضا کرے، جس قدر برسوں کی نماز فوت ہوئی ہو، اتنے برسوں تک ہر ایک نماز کے ساتھ وہی نماز جو قضا ہوئی ہو، قضا پڑھے، بدون قضا کے کوئی صورت سبکدوشی کی نہیں۔ فقط

(فتاویٰ دارالعلوم دیوبند: ۳۴۵/۳)

دو برس کی قضا کب ادا کرے:

سوال: جس شخص کے ذمہ دو برس کی نماز قضا ہوں، وہ ان کو کس طرح اور کس ترتیب سے ادا کرے؟

الجواب

جس شخص کے ذمہ دو برس کی نمازیں قضا ہیں، اس پر کچھ ترتیب ادائے فائتہ میں لازم نہیں ہے، جس وقت جس قدر نمازیں ادا کر سکے، کر لیا کرے۔ خواہ ایسا کرے کہ ہر ایک فرض وقتی کے ساتھ وہی نماز قضا کر لیا کرے، مثلاً: ظہر کی نماز کے قبل، یا بعد ایک ظہر کی قضا کر لیا کرے، یا زیادہ کی گنجائش ہو، زیادہ قضا کر لیا کرے۔ (۱) فقط (فتاویٰ دارالعلوم: ۳۵۸/۳-۳۵۹)

پانچ سال کی قضا نماز کس طرح پڑھے:

(الجمعیۃ، مورخہ ۲۶ فروری ۱۹۲۷ء)

سوال: ایک شخص کے ذمہ پانچ چھ سالہ نمازیں قضا ہیں، اب وہ اس نیت سے فائتہ نمازیں ادا کر چکا ہے کہ اول فجر و ظہر و مغرب و عشا کے فرائض و واجبات سے جو میرے ذمہ ہیں، وہ نمبر وار ادا کرتا ہوں، کیا یہ صورت ٹھیک ہے؟

الجواب

وہ گذشتہ قضا شدہ نمازیں اس طرح ادا کر سکتا ہے کہ جو نماز ادا کرے، اس کی نیت اس طرح کرے کہ یہ نماز جو میں پڑھ رہا ہوں، مثلاً فجر تو فجر کی تمام نمازوں میں سے جو میرے ذمہ ہیں، سب سے پہلی، یا سب سے پچھلی، یا سب سے پچھلی نماز فجر پڑھتا ہوں، اسی طرح ہر نماز کی نیت کرے۔ (۲)

محمد کفایت اللہ غفرلہ (کفایت المفتی: ۳۸۴/۳)

(۱) إلا أن یزید الفوائت علی ستة صلوات؛ لأن الفوائت قد كثرت فتسقط الترتیب فیما بین الفوائت

بنفسہا کما یسقط بینہا و بین الوقتیۃ (الہدایۃ، کتاب الصلاۃ، باب قضاء الفوائت: ۱۳۸/۱، ظفیر)

(۲) كثرت الفوائت نوى أول ظہر علیہ او آخرہ. (الدر المختار، باب قضاء الفوائت: ۷۶/۲، ط: سعید)

فوت شدہ دس بیس سال کی نمازیں کس طرح ادا کرے:

سوال: ایک شخص پابندی کے ساتھ پنجوقتہ نماز ادا کرتا تھا، بعد کو نماز گنڈے دار ادا کرتا رہا؛ یعنی کبھی پڑھی، کبھی نہ پڑھی، اس صورت کی اندازاً تمام نمازیں دس، یا بیس سال کی فوت ہوئیں۔ اب ان کے ادا کرنے کی کیا صورت ہو سکتی ہے؟

الجواب

جب مدت تک اس نے اہتمام نماز کا ترک کر دیا تھا، کبھی پڑھتا تھا، کبھی نہ پڑھتا تھا، اس تمام زمانہ کی نمازوں کو قضا کرنا چاہیے۔ سہل صورت اس کی یہ ہے کہ ہر ایک فرض وقتی کے ساتھ وہی نماز قضا کی نیت سے پڑھ لیا کرے، اگر دس برس تک نمازیں ترک کی تھیں تو دس برس تک ہر ایک نماز کے ساتھ ایک نماز قضا کر لیا کرے۔ (۱) (فتاویٰ دارالعلوم دیوبند: ۳۳۳-۳۴۴)

پچاس سال کی قضا نمازیں اور اس کی ادائیگی:

سوال: زید کی اکثر نمازیں ابتدائے شباب سے چالیس برس تک قضا ہوئی ہیں اور اب وہ توبہ کے بعد نمازی ہو گیا۔ کیا ان قضا نمازوں کا تدارک توبہ و تضرع سے ہو سکتا ہے، یا ہر نماز کے بعد بطور قضاء عمری نماز ادا کرنی چاہیے اور اگر اس کی زندگی تلافی مافات نہ کر سکے تو کیا باوجود توبہ یہ بارِ عظیم اس کی گردن پر رہے گا۔ حدیث میں تو ”التائب من الذنب کمن لا ذنب له“ آیا ہے۔

الجواب

زید کو گزشتہ تمام نمازوں کی قضا کرنا لازم ہے اور جس طرح آئندہ کی نمازیں اس کے ذمہ فرض ہیں، اسی طرح فوت شدہ نمازوں کو ادا کرنا لازم ہے۔ (۲) ان کی قضا جو صورت سہل معلوم ہو، اختیار کرے کہ ہر ایک وقت کے فرض کے ساتھ وہی نماز قضا کر لیا کرے، یا دو دو، چار چار ایک وقت میں قضا کر لیا کرے اور اگر زندگی میں تلافی مافات نہ ہو سکے تو آخر حالت میں وصیت کرنا ادائے فدیہ کے لیے لازم ہے؛ تاکہ ورثہ بعد میں باقی ماندہ نمازوں کا فدیہ ادا کر دیوں اور حدیث۔ عن عبد اللہ بن مسعود قال: قال رسول اللہ صلی اللہ علیہ وسلم: ”التائب من الذنب کمن لا ذنب له“ (۳) کا مطلب یہ ہے کہ نمازوں کی تاخیر کرنے اور وقت پر ترک کرنے کا جو گناہ ہوا،

(۱) ولوفاتته صلوات رتبها فی القضاء کما وجبت فی الأصل؛ لأن النبی علیہ السلام شغل عن أربع صلوات يوم الخندق فقضاها من مرتباً. (الهدایة، کتاب الصلاة، باب قضاء الفوائت: ۱۳۷/۱)

(۲) وقضاء الفرض والواجب والسنة فرض و واجب وسنة لف ونشر مرتب وجميع أوقات العمروقت للقضاء الا الثلاثة المنهية. (الدر المختار علی هامش رد المحتار، باب قضاء الفوائت: ۶۶/۲، دار الفکر بیروت، ظفیر)

(۳) مشکوٰۃ، باب التوبة والاستغفار، ص: ۲۰۶، ظفیر

وہ توبہ سے معاف ہو جاوے گا اور نیز واضح ہو کہ جیسے حقوق عباد کی توبہ ہے کہ وہ حقوق ادا کرے اور جس کا جو کچھ حق ہے وہ دیوے، جب توبہ قبول ہوگی، اسی طرح حقوق اللہ مثل نماز و روزہ و زکوٰۃ وغیرہ جو ادا نہیں ہوئی، ان کی توبہ یہ ہے کہ ان کو ادا کرے۔ پس بدون ادا کئے وہ تائب ہی نہ ہوا، جو ”التائب من الذنب کمن لا ذنب له“ کے حکم میں داخل ہو۔ واللہ ولی التوفیق فقط (فتاویٰ دارالعلوم دیوبند: ۳۶۰/۳-۳۶۱)

سالہا سال کی عشا اور وتر نمازوں کی قضا کس طرح کریں:

سوال: اگر گزشتہ کئی سال کی نمازوں کی قضا ادا کرنی ہو تو عشا کے فرضوں کے علاوہ کیا وتر بھی ادا کرنا ضروری ہیں؟ اگر ضروری ہے تو کیا ہم پہلے عشا کے تمام دنوں کے فرض پڑھ لیں، اس کے بعد تمام دنوں کے وتر پڑھ لیں، یا ہر فرض کے ساتھ وتر پڑھیں، یا صرف فرض پڑھنا ہی کافی ہے؟

الجواب

یہاں دو مسئلے سمجھ لینا ضروری ہیں:

(اول) نماز پنج گانہ فرض ہے اور وتر واجب ہے، جس طرح فرض کی قضا ضروری ہے، اسی طرح وتر کی قضا بھی ضروری ہے۔ (۱)

(دوم) اگر وتر کی نماز قضا ہو جائے تو اس کو عشا کی نماز کے ساتھ پڑھنا ضروری نہیں؛ بلکہ الگ بھی جب چاہے، پڑھ سکتا ہے؛ کیوں کہ وتر، عشا کے تابع نہیں۔ (۲) (آپ کے مسائل اور ان کا حل: ۶۴۳-۶۴۵)

سنتوں کے بعد قضاء عمری کا پڑھنا:

سوال: فجر و ظہر کی سنتوں کے بعد قضاء عمری میں نماز نفل پڑھنا جائز ہے، یا نہیں؟ اور نماز قضا عمری اور فجر کی سنتوں کا اندھیرے میں پڑھنا کہ جہاں سجدہ کی جگہ نہ دکھتی ہو؛ یعنی اول وقت پڑھنا جائز ہے، یا نہیں، یا مکروہ؟

الجواب

سنتوں کے بعد قضا و نفل درست ہے؛ مگر اولیٰ یہ ہے کہ سنت و فرض کے درمیان اور کچھ فاصلہ نہ ہو۔ ایسے ہی بعد کی سنتیں اولیٰ یہ ہے کہ فرضوں کے ساتھ متصل پڑھے۔ فقط (تالیفات رشیدیہ ص: ۳۰۴-۳۰۵)

(۱) وقد قالوا إنما تقضى الصلوات الخمس والوتر. (البحر الرائق: ۸۶/۲)

والقضاء فرض في الفرض وواجب في الواجب... وسنة في السنة. (الفتاوى الهندية: ۱۲۱/۱، کتاب الصلاة، الباب الحادی عشر فی قضاء الفوائت)

(۲) الوتر واجب عند أبي حنيفة... لما كان واجباً عند أبي حنيفة كان أصلاً بنفسه في حق الوقت لا تبعاً للعشاء. (بدائع الصنائع: ۲۷۲/۱، فصل فی بیان وقتہ)

عصر کے بعد قضاء عمری:

سوال: عصر کی نماز کے بعد قضاء عمری کی نمازیں پڑھ سکتے ہیں، یا نہیں؟ اگر نہیں پڑھ سکتے ہیں تو کن کن اوقات میں ممنوع ہے؟
(خورشید احمد، گری نگر، بالانگر)

الجواب

عصر اور فجر کے بعد قضا نماز پڑھنا جائز ہے؛ البتہ طلوع شمس، استواء شمس اور غروب شمس کے وقت پڑھنا ممنوع ہے۔ (۱) (کتاب الفتاویٰ: ۲/۳۷۷)

دوسری جماعت کے ساتھ قضاے عمری کی نیت سے شریک ہونا:

سوال: کسی وقت کی فرض نماز اکیلے، یا باجماعت ادا کر لیں اور دوسری جگہ جائیں، جہاں اس وقت جماعت کھڑی ہو رہی ہو تو کیا ہم قضاے عمری کی نیت کر کے اس میں شامل ہو سکتے ہیں؟ مثلاً: عصر ہم نے پڑھ لی، اب کسی جگہ ہم نے عصر کی جماعت ہوتے دیکھی تو ہم عصر کی چار رکعت قضاے عمری کی نیت کر کے اس میں شامل ہو سکتے ہیں؟

الجواب

دوسری نماز میں قضا کی نیت سے شریک ہونا جائز نہیں، (۲) صرف نفل کی نیت سے شریک ہو سکتے ہیں، اور وہ بھی صرف ظہر اور عشاء کی نماز میں، فجر عصر اور مغرب کی نماز پڑھ لی ہو تو نفل کی نیت سے بھی شریک نہیں ہو سکتے۔ (۳)
(آپ کے مسائل اور ان کا حل: ۳/۲۳۷)

قضاء عمری باجماعت درست نہیں:

سوال: ایک امام نے قضاء عمری باجماعت پڑھی، کیا امام صاحب رحمۃ اللہ علیہ کے مذہب میں جائز ہے، یا نہیں؟

- (۱) ليس للقضاء وقت معين بل جميع أوقات العمر وقت له إلا ثلاثة وقت طلوع الشمس ووقت الزوال ووقت الغروب فإنه لا تجوز الصلاة في هذه الأوقات. (البحر الرائق: ۱/۲۴۱)
- (۲) قوله وبمفترض فرضاً آخر) سواء تغاير الفرضان اسماً أو صفة كمصلي ظهر أمس بمصلي ظهر اليوم... الخ (رد المحتار، مطلب الواجب كفاية هل يسقط بفعل الصبي وحده؟: ۵۷۹/۱، باب الامامة)
- (۳) فإن كان قد صلاها ثم دخل المسجد فإن كان صلاة لا يكره التطوع بعدها شرع في صلاة الإمام وإلا لا. (بدائع الصنائع: ۱/۲۸۷)

وأيضاً: (ثلاثة أوقات لا يصح فيها شيء من الفرائض والواجبات) ... (والأوقات الثلاثة) المذكورة (يكره فيها النافلة كراهة تحريم) (مراقى الفلاح على هامش الطحطاوى، كتاب الصلاة، فصل في الأوقات المكروهة، ص: ۱۸۶-۱۸۷، دار الكتب العلمية بيروت، انيس)

الجواب

ایسا کرنا شرعاً جائز نہیں ہے، امام اعظم اس کو جائز نہیں فرماتے۔ (۱) (فتاویٰ دارالعلوم دیوبند: ۳۶۲/۳)

قضاء عمری کی حقیقت:

(الجمعیۃ، مورخہ ۲۹ اپریل ۱۹۲۸ء)

سوال: بلاد خراسان میں ایک نماز مروج ہے، جس کو قضائے عمری کہتے ہیں۔ طریقہ ادا مختلف ہے، بعض پانچ نمازیں باذان و جماعت پڑھتے ہیں اور بعض چار رکعت نماز نفل باجماعت ادا کرتے ہیں اور نفل کی نیت یہ کرتے ہیں: نویت أن أصلي أربع ركعات تقصيراً أو تكفيراً لما فات مني من جميع عمرى صلاة نفل، الخ. اور جواز کے ثبوت کے واسطے جو عبارت نقل کرتے ہیں، ان کتابوں کا نام فتاویٰ واجدین نسفی ہے، جس میں لکھا ہے کہ ”ہر کہ اباندازیں نماز ضال و مضل است و از دائرہ اسلام خارج است“ اور حدیث شریف نقل کرتے ہیں کہ ”یہ نماز سات سو نمازوں کا کفارہ؛ بلکہ آبا و اجداد کی نمازوں کا کفارہ ہوتا ہے“۔

اور ایک حدیث شریف ابوداؤد، ص: ۱۲۵، مطبوعہ قادری، واقعہ دہلی کی نقل کرتے ہیں:

”كل صلاة لا يتمها صاحبها تتم من تطوعه“.

اور نفل باجماعت جائز ہونے کے لیے حوالہ تفسیر روح البیان سے نقل کرتے ہیں اور یہ بھی دلیل پیش کرتے ہیں کہ نفل باجماعت چوں کہ مکروہ تنزیہی ہے اور ہمارے ملک؛ یعنی عجم میں چوں کہ ”آیۃ الکرسی، انا اعطینک الکوثر“ کا پڑھنا نہیں جانتے ہیں؛ اس لیے عجم کے واسطے اس میں جماعت اولیٰ ہے اور دوسرا یہ ہے کہ نفل باجماعت احیاناً مکروہ ہے، یہ تو سال میں ایک دفعہ ہوتا ہے؛ اس لیے جائز ہے۔

الجواب

یہ نماز جس کو قضائے عمری کے نام سے ادا کیا جاتا ہے اور اس کی مختلف صورتیں رائج ہیں، کہیں پانچ نمازیں اذان و اقامت

(۱) قضاء عمری کے نام سے اگر چند مخصوص رکعت خاص ہیئت و ترتیب سے پڑھنا مراد ہے تو اس کا کوئی ثبوت شریعت میں نہیں اور اگر قضا شدہ نماز اس کی تعداد کے مطابق پڑھنا مراد ہے تو پھر تعین ضروری ہے اور اسے بھی علی الاعلان نہیں پڑھنا چاہیے۔ فقہا صراحت کرتے ہیں:

(ویکرو قضاءها فيه؛ لأن التأخير معصية فلا يظهرها. (الدر المختار)

وفی الرد: قوله: (لأن التأخير معصية) إنما يظهر أيضاً في الجماعة لا المنفرد ... كما قد مناه عن القهستاني على أنه إذا كان التفويت لأمر عام لا يكره ذلك للجماعة أيضاً؛ لأن هذا التأخير غير معصية، هذا ويظهر من التعليل أن المكروه قضاءها مع الاطلاع عليها ولو في غير المسجد. (الدر المختار مع رد المحتار، كتاب الصلاة، باب الأذان، مطلب في أذان الجوق: ۳۹۱/۱، دار الفکر بیروت، ظفیر)

کے ساتھ اور کہیں چار رکعت نفل باجماعت ادا کی جاتی ہے، محض بے اصل اور اختراعی ہے، شریعت مقدسہ میں اس کی اصل نہیں، نہ کسی حدیث میں آئی، نہ صحابہ رضی اللہ عنہم کے قول، یا فعل سے ثابت ہے، نہ مجتہدین امت سے منقول، فتاویٰ واجدین نسفی کوئی غیر مشہور اور غیر معتبر کتاب ہے، اس میں اگر واقعی یہ لکھا ہے کہ ”ہر کہ باکندازیں نماز ضال و مضل است و از دائرہ اسلام خارج است“ تو وہ کتاب یقیناً غلط اور خود اس حکم کی مستحق ہے؛ کیوں کہ دائرہ اسلام سے خارج ہونے کا حکم قطعیات کے انکار پر دیا جاسکتا ہے، اس نماز کا ابھی ثبوت ہی نہیں ہوا، چہ جائیکہ اس کے منکر کو دائرہ اسلام سے خارج کر دیا جائے۔

کوئی ایسی حدیث کہ یہ نماز سات سو نمازوں کا کفارہ ہوتا ہے، ہماری نظر میں نہیں ہے، جو صاحب ایسی حدیث بیان کرتے ہیں، وہ اس کی سند اور حوالہ بتائیں اور یہ بھی بتائیں کہ اس حدیث میں اس قضائے عمری کی مختلف صورتوں میں سے کس صورت کا ذکر ہے؟ اور دوسری صورت جو گھڑی گئی ہے، وہ کہاں سے لی گئی ہے؟ ابوداؤد والی روایت سے اس نماز کا کوئی تعلق اور لگاؤ نہیں۔ وہ تو تمام عبادات میں فرائض کے نقصان کو حضرت حق تعالیٰ نے اپنی رحمت سے نوافل سے پورا فرمادے گا، نماز ہو، یاروزہ، حج ہو، یا زکوٰۃ اور وہ نوافل سال بھر کے نوافل کو شامل ہیں، کسی خاص تاریخ کے نفلوں میں یہ خاصیت کہ وہ عمر بھر کی نمازوں کا کفارہ ہو جائے، یہ اس حدیث سے کہاں ثابت ہے؟

نفل باجماعت حنفیہ کے نزدیک سوائے ان چند نمازوں کے جن کی تصریح کر دی گئی ہے (مثلاً تراویح و نماز کسوف) مکروہ ہیں، کسی فقہ حنفی کی کتاب میں قضائے عمری کا نہ ذکر کیا گیا، نہ اس کی جماعت کو کراہت کے حکم سے مستثنیٰ کیا گیا۔

اور یہ بھی یاد رہے کہ مکروہ خواہ تحریمی ہو، یا تنزیہی، بہر حال وہ ممنوع شرعی ہے اور جو چیز شرعاً ممنوع ہے، اس میں ثواب کی امید رکھنی احکام شریعت کو نہ سمجھنے پر مبنی ہے، جس چیز کو شریعت منع کرتی اور مکروہ بتاتی ہے، اس میں ثواب کیسا؟ اگر ثواب ہوتا تو وہ ممنوع اور مکروہ کیوں ہوتی؟ کیا شریعت ثواب کے کام کو بھی منع کر سکتی ہے؟ نیکی کا کام وہی ہے، جو اصول شرعیہ کے موافق ہو، ورنہ تو تمام بدعات بظاہر نیکی کے کام ہی ہوتے ہیں؛ لیکن چون کہ شرعاً بے اصل ہوتے ہیں؛ اس لیے وہ ناجائز اور ممنوع قرار دئے جاتے ہیں۔ پس اس مصنوعی قضائے عمری کو ترک کرنا ہی شریعت کے موافق ہے کہ یہ بدعت اور بے اصل اور ناقابل اعتماد اور فساد عقیدہ کو مستلزم ہے، انکار کرنے والے ہی حق پر ہیں اور کوئی نفل نماز فرض کے قائم مقام نہیں ہو سکتی، نہ چار رکعت نفل سے چار رکعتیں ظہر، یا عصر کی معاف ہو سکتی ہیں، چہ جائیکہ سیکڑوں یا ہزاروں نمازوں کی قضا کے قائم مقام ہو جائے، نیز معاملہ توفیقی ہے، جس کے لیے صاف و صریح آیت، یا حدیث ہونی چاہیے، محض قیاسی طور پر یہ ثابت نہیں ہو سکتا اور حق تو یہ ہے کہ کوئی قیاسی دلیل بھی اس نماز کے لیے نہیں ہے۔ (۱) واللہ اعلم

محمد کفایت اللہ غفرلہ (کفایت المفتی: ۳۸۴/۳-۳۸۵)

نفل نماز باجماعت قضاء عمری کے لیے:

سوال (۱) کیا قضاے عمری اس خیال سے پڑھنا کہ تمام سال کی نمازیں جو فوت شدہ ہیں، اس کے پڑھنے سے معاف ہو جاتی ہیں، قضاے عمری اس صورت سے پڑھی جاتی ہے: دو رکعت نماز نفل باجماعت۔ یہ نماز شریعت اسلامی میں ثابت ہے، یا نہیں؟ فقہ کی کون سی کتاب میں لکھی ہوئی ہے اور حدیث کی کسی کتاب میں ہے، یا نہیں؟

(۲) دو رکعت نماز نفل صبح، یعنی دو رکعت نماز نفل پڑھنا باجماعت اور لوگوں کو اس کی ترغیب دینا اور اس کا اہتمام کرنا کیسا ہے اور یہ کہنا کہ اس سے حج کا ثواب مل جاتا ہے، کیسا ہے؟

الجواب _____ حامداً ومصلیاً

یہ نماز شرعاً ثابت نہیں، نوافل کو جماعت سے پڑھنا مکروہ ہے، دو رکعت اس طور سے پڑھ کر یہ اعتقاد کرنا کہ اس سے عمر بھر کی فوت شدہ نمازیں معاف ہو جاتی ہیں، بالکل اصول شرع کے خلاف ہے، جو فرض نماز فوت ہوتی ہے، اس کی قضا فرض ہے، جو واجب نماز فوت ہوتی ہے، اس کی قضا واجب ہے، جو سنت نماز فوت ہوتی ہو، اس کی قضا بھی سنت ہے۔

”قضاء الفرض والواجب والسنة فرض وواجب وسنة، لف ونشر مرتب، وجميع أوقات العمر وقت للقضاء، آه، إلا الثلاثة المنهية“۔ (۱)

مولانا عبدالحی لکھنوی رحمہ اللہ تعالیٰ نے قضاے عمری کے بطلان میں ایک مستقل رسالہ تصنیف فرمایا ہے۔ (۲)

(۲) یہ لغو اور باطل ہے۔ (۳) فقط واللہ تعالیٰ اعلم

حررہ العبد المذنب محمد وغفر لہ (فتاویٰ محمودیہ: ۳۸۲/۷-۳۸۳)

(۱) الدر المختار علی هامش رد المحتار، کتاب الصلاة، باب قضاء الفوائت: ۶۶/۲، سعید

(۲) رسالہ ردع الإخوان عن محدثات آخر جمعة رمضان، مجموعہ رسائل اللکنوی: ۳۴۹۲، إدارة القرآن کراچی

س: ”انسان سے جو نمازیں چھوٹ گئی ہوں، ان کی قضا اس کے ذمہ لازم ہے، صرف توبہ کر لینے سے وہ معاف نہیں ہوتیں؛ البتہ وہ اگر روزانہ پانچ نمازوں کی قضا کرنا شروع کر دے اور ساتھ ہی یہ وصیت بھی کر دے کہ جو نمازیں میں اپنی زندگی میں ادا نہ کر سکوں، ان کا فدیہ میرے ترکہ سے ادا کیا جائے تو امید ہے کہ ان شاء اللہ اس کا یہ عمل اللہ تعالیٰ قبول فرما کر اس کی کوتاہی کو معاف فرمادیں گے“۔ (فقہی مقالات: ۱۵/۴-۲۸، قضاء عمری کی حقیقت، مین اسلامک پبلشرز)

وأيضا راجع للتفصيل: فتاویٰ دارالعلوم دیوبند: ۳۳۰/۴، وكفايت المفتي: ۳۸۲/۳، ۳۸۴، فتاویٰ حقانیہ: ۳۰۱/۳، وغیرہ

(۳) اس لیے صبح صادق سے لے کر طلوع شمس تک کسی قسم کے نوافل پڑھنا جائز نہیں، دوسری خرابی یہ ہے کہ نفل کی جماعت مکروہ ہے:

”عن حفصة رضي الله تعالى عنها قالت: كان رسول الله صلى الله تعالى عليه وسلم إذا طلع الفجر لا يصلي إلا ركعتين خفيفتين“۔ (الصحيح للإمام مسلم، باب استحباب ركعتي الفجر والحث عليهما: ۲۵۰/۱، قديمي)

”عن علي رضي الله تعالى عنه قال: كان رسول الله صلى الله تعالى عليه وسلم يصلي في اثر كل صلوة مكتوبة ركعتين إلا الفجر والعصر“۔ (سنن أبي داود، باب من رخص فيهما إذا كانت الشمس مرتفعة: ۱۸۸/۱، إمدادية، ملتان)

قضاء عمری کی نماز میں قرأت کا کیا حکم ہے:

سوال: قضائے عمری کی تمام رکعات بھری پڑھے، یا دو خالی اور دو بھری۔

الجواب

دو بھری اور خالی پڑھنی چاہیے، البتہ جس وقت بہت سی نمازیں قضا پوری ہو جائیں اور آئندہ کو محض شبہ رہے کہ قضا نماز ذمہ ہے، یا نہیں؟ اس وقت چاروں بھری پڑھے اور عشا کے ساتھ وتر کی قضا بھی لازم ہے۔ فقط (فتاویٰ دارالعلوم دیوبند: ۳۳۸/۳)

کیا قضائے عمری بیٹھ کر پڑھ سکتے ہیں:

سوال: میری عمر ۶۵ سال ہے، صحت نہیں اور میں فرض نماز میں زیادہ دیر کھڑی نہیں رہ سکتی، میں فرض نماز تو کھڑی ہو کر پڑھ لیتی ہوں؛ لیکن سنتوں میں اور نفل میں بیٹھ جاتی ہوں، اگر میں قضائے عمری ادا کروں تو کیا میں بیٹھ کر کر سکتی ہوں؟

الجواب

اگر کھڑے ہونے کی ہمت ہو تو کوشش کی جائے کہ قضا نماز میں کھڑے ہو کر پڑھیں اور اگر ہمت نہ ہو تو بیٹھ کر پڑھ لیں۔ (۱) (آپ کے مسائل اور ان کا حل: ۶۵۰/۳)

کیا قضائے عمری میں سورت کے بجائے تین دفعہ ”سبحان اللہ“ پڑھ لینا کافی ہے:

سوال: میں نے سنا ہے کہ اگر کسی شخص کو عمر بھر کی قضا نمازیں؛ یعنی قضا العمری پڑھنی ہوں تو وہ قیام میں سورۃ فاتحہ اور اس کے ساتھ ملائی جانے والی سورت کی بجائے تین مرتبہ ”سبحان اللہ“ پڑھ لے تو کوئی حرج نہیں، کیا یہ درست ہے؟

الجواب

غلط ہے، نماز میں سورۃ فاتحہ پڑھنا اور اس کے ساتھ چھوٹی سورۃ ملانا (یا تین چھوٹی آیتیں) واجب ہے، اس کو چھوڑنے سے نماز نہیں ہوگی۔ (۲) (آپ کے مسائل اور ان کا حل: ۶۳۵/۳)

(۱) ومنها القيام وهو فرض في صلاة الفرض والوتر (الفتاوى الهندية، كتاب الصلاة، الباب الرابع في صفة الصلاة، في الفصل الأول: ۶۹/۱)

إذا تعذر على المريض القيام صلى قاعدًا يركع ويسجد، إختلفوا في حد المرض الذي يبيح له الصلاة قاعدًا فقيل: أن يكون بحال إذا قام سقط من ضعف أو دوران الرأس والأصح أن يكون بحيث يلحقه بالقيام ضرر وإذا كان قادرًا على بعض القيام دون تمامه أمر بأن يقوم مقدار ما يقدر فإذا عجز قعد، الخ. (الجوهرية النيرة: ۷۹/۱، باب صلاة المريض)

(۲) يضم إلى الفاتحة سورة أو ثلاث آيات. (الفتاوى الهندية: ۷۴/۱، الباب الرابع في صفة الصلاة، الفصل الثالث في سنن الصلاة وآدابها، انيس)

۲۷ رمضان اور قضائے عمری:

سوال: سنا ہے کہ ۲۷ رمضان المبارک کی رات کو ۱۲ نفل نماز قضائے عمری پڑھی جاتی ہے، آیا یہ صحیح ہے، یا نہیں؟

الجواب

شریعت مطہرہ میں قرآن وحدیث سے کوئی ایسا قانون ثابت نہیں کہ ۲۷ رمضان المبارک، یا اور کسی دن ۱۲ رکعات، یا ۴ رکعات پڑھنے سے عمر بھر کی قضا نمازوں کا کفارہ ہو جائے، ایسی سنی سنائی باتوں پر یقین نہ کیا کریں۔ (۱)
(آپ کے مسائل اور ان کا حل: ۳/۲۳۴)

رمضان کے اخیر جمعہ میں قضاء عمری کا رواج ثابت نہیں:

سوال: رمضان شریف کے آخر جمعہ میں قضاء عمری برابر میں پڑھی جاتی ہے، وہ جائز ہے، یا نہیں؟

الجواب

رمضان شریف کے آخر جمعہ میں قضاء عمری بطریق مخصوص پڑھنا ثابت نہیں ہے۔ شامی میں ہے کہ امام صاحب کی طرف اس کو منسوب کرنا صحیح نہیں ہے اور فخر الاسلام اور قاضی خاں سے اس کی کراہت نقل کی ہے، لہذا اس کو چھوڑنا چاہیے۔ (۲) فقط (فتاویٰ دارالعلوم دیوبند: ۳۴۵/۴-۳۴۶)

رمضان شریف کے آخری جمعہ میں قضاء عمری:

سوال: رمضان شریف میں آخری جمعہ کو قضاء عمری بارہ رکعت باجماعت پڑھتے ہیں، یہ نماز کس کے لیے ہے، پنج وقت نمازی کے واسطے، یا کہ ہر ایک کے لیے؟ اور یہ نماز پڑھنا جائز ہے، یا نہیں؟
(المستفتی: ۱۳۷۸، شیخ اعظم شیخ معظم ملا جی صاحب، ۲۷ ذی الحجہ ۱۳۵۵ھ، ۱۱ مارچ ۱۹۳۷ء)

(۱) فعلم أن كلا من صلاة الرغائب ... وصلاة القدر ليلة لسابع والعشرين من رمضان بالجماعة بدعة مكروهة، الخ. (حلبی كبر، تتمات من النوافل، ص: ۴۳۲-۴۳۳)

اعلم أنهم قد أحدثوا في آخر جمعة شهر رمضان أموراً مما لا أصل لها، والتزموا أموراً لا أصل للزومها... فمنها القضاء العمري، حدث ذلك في بلاد خراسان وأطرفها؛ وبعض بلاد اليمن وكنافها، ولهم في ذلك طرق مختلفة و مسالك متشعبة، فمنهم من يصلي في آخر جمعة رمضان خمس صلوات قضاء بأذن وإقامة مع الجماعة، ويجهرون في الجهرية، ويسرون في السرية، وينوون لها بقولهم: نويت أن أصلي أربع ركعات مفروضة قضاء لما فات من الصلوات في تمام العمر مما مضى، ويعتقدون أنها كفارة لجميع الصلوات الفائتة فما مضى. (مجموعة رسائل الكهنوي، رسالة: ردع الإخوان عن محدثات آخر جمعة رمضان: ۳/۴۹، كفاية المفتي: ۳/۳۸۴)

(۲) وما نقل أن الإمام قضى صلاة عمره، الخ. (الدر المختار) وفي الرد تحته: والجواب أولاً أنه لم يصح نقل ذلك عن الإمام. (رد المختار، باب الوتر والنوافل: ۳۷۲-۳۸، ظفیر)

الجواب

یہ قضائے عمری کی نماز بے اصل ہے اور جماعت سے پڑھنا ناجائز ہے۔ (۱)

محمد کفایت اللہ کان اللہ لہ (کفایت المفتی: ۳۸۲/۳-۳۸۳)

جمعة الوداع میں قضائے عمری کے لیے چار رکعات نفل پڑھنا صحیح نہیں:

سوال: لوگوں کا خیال ہے کہ رمضان المبارک کے آخری جمعہ کو جمعہ کی نماز کے بعد چار رکعت ”قضائے عمری“ کی نیت سے پڑھنی چاہئیں اور اس طرح چار رکعت نماز پڑھنے سے تمام نمازیں معاف ہو جاتی ہیں، کیا یہ خیال درست ہے؟ اس پر تفصیل سے روشنی ڈالیے؟

الجواب

یہ خیال بالکل لغو اور مہمل ہے، جو نمازیں قضا ہو چکی ہیں ان کو ایک ایک کر کے ادا کرنا ضروری ہے۔ حدیث شریف میں ہے کہ ”اگر کسی نے رمضان المبارک کا روزہ چھوڑ دیا تو عمر بھر اگر روزے رکھتا رہے، تب بھی اس نقصان کی تلافی نہیں ہو سکتی“۔ (۲)

اس حدیث سے معلوم ہوا کہ ساری عمر کے نوافل بھی ایک فرض کے قائم مقام نہیں ہو سکتے اور یہاں چار رکعت نفل (قضاء عمری) کے ذریعہ عمر بھر کے فرائض کو ٹراخانے کی کوشش کی جاتی ہے، بہر حال یہ چار رکعت ”قضاء عمری“ کا نذر قطعاً یہ غلط اور خلاف شریعت ہے۔ (۳) (آپ کے مسائل اور ان کا حل: ۶۳۲/۳)

رمضان میں جماعت کے ساتھ قضاء عمری:

سوال: ایک شخص رمضان کے آخری جمعہ کو قضاء عمری بالجماعت ہر ایک نماز کو اذان دیتے ہوئے پڑھتا ہے، اگر کوئی نہیں پڑھتا تو اس کو ملا مت کرتا ہے اور سخت گنہگار بتلاتا ہے، اس کا کیا حکم ہے؟

- (۱) ولا تعاد عند توهم الفساد للنهي وما نقل أن الامام قضی صلاة عمره. (الدرا المختار باب الوتر والنوافل: ۳۷/۲، سعید)
- (۲) عن أبي هريرة رضي الله عنه قال: قال رسول الله صلى الله عليه وسلم: من أفطر يوماً من رمضان من غير رخصة ولا مرض لم يقض عنه صوم الدهر كله وإن صامه. (سنن الترمذی: ۹۵/۱، باب ماجاء فی الإفطار متعمداً)
- (۳) اعلم أنهم قد أحدثوا فی آخر جمعة شهر رمضان أموراً مما لا أصل لها، والتزموا أموراً لا أصل لها للزومها، فمنها القضاء العمری، حدث ذلك فی بلاد الخراسان وأطرافها وبعض بلاد اليمن وأكتافها، ولهم فی ذلك طرق مختلفة ومسالك متشعبة فمنهم من یصلی فی آخر جمعة رمضان خمس صلوات قضاء بأذان وإقامة مع الجماعة ویجهرون فی الجهریة ویسرون فی السریة، وینوون لها بقولهم نويت أن أصلي أربع ركعات مفروضة قضاء لما فات من الصلوات فی تمام العمر مما مضى، ويعتقدون إنها كفارة لجميع الصلوات الفائتة فيما مضى. (مجموعة رسائل للكهنوی: ۳۴۹/۲، طبع إدارة القرآن کراچی/ وأيضاً كفايت المفتی: ۳۸۴/۳، كتاب الصلوة، قضائے عمری کی حیثیت)

الجواب ————— حامداً ومصلیاً

ایسا کرنا جائز نہیں، دلائل شرعیہ کے خلاف ہے، اس کے تارک کو گنہگار کہنا سخت گناہ ہے۔ (۱) فقط واللہ تعالیٰ اعلم
(فتاویٰ محمودیہ: ۳۸۳/۷)

ایک مخصوص طریقہ سے سو سال کی نمازوں قضا کا حکم:

سوال: ایک رسالہ میں لکھا ہے، جس کی سو ۱۰۰ سال کی نمازیں قضا ہو گئی ہوں تو پانچ رکعت پڑھے، بعد سورہ فاتحہ کے سورہ اخلاص سات بار پڑھے تو نماز اس کی سو سال کی ادا ہو جائے گی۔ یہ صحیح ہے، یا نہیں؟

الجواب —————

بالکل غلط ہے۔

۲۷ شوال ۱۳۴۲ھ (امداد الاحکام: ۲۸۰/۲)

ایک نماز نفل سے مکمل نمازوں کی قضا و کفارہ:

سوال: زید اپنی تصنیف میں لکھتا ہے کہ نماز کفارہ قضائے عمری اس طرح پڑھے کہ بعد از نماز جمعہ چار رکعت میں بعد سورہ فاتحہ کے آیہ الکرسی ایک بار، سورہ کوثر پندرہ بار اور بعد نماز سلام دس دس بار، استغفار و درود پڑھے کفارہ قضا شدہ نمازوں کا ہو جائے گا۔

زید کا یہ کہنا کتب احادیث و دیگر کتب متبرک سے ثابت ہے، یا نہیں؟ شریعت میں اس کی کوئی اصل ہے، یا نہیں؟
حکم شرعی سے مطلع فرمایا جائے۔ والسلام
(احقر الناس محمد احسن)

الجواب ————— حامداً ومصلیاً

کفارہ کی شرعاً کوئی اصل نہیں، نہ اس سے قضا شدہ نمازوں کا کفارہ ہوتا ہے، زندگی میں ان نمازوں کا خود پڑھنا فرض ہے، بغیر اس کے بری الذمہ نہ ہوگا۔ (۲) اگر نہیں پڑھے گا تو مرتے وقت وصیت کرنا ضروری ہے، مرنے کے بعد ہر نماز کے عوض ایک صدقہ فطر کی مقدار صدقہ کرنے سے نماز کا صدقہ ادا ہوگا اور تر مستقل نماز کے حکم میں ہے۔ (۲) فقط واللہ سبحانہ تعالیٰ اعلم
حررہ العبد محمود گنگوہی عفا اللہ عنہ، معین مفتی مدرسہ مظاہر علوم سہارنپور، ۲۶/۶/۱۳۵۶ھ۔

الجواب صحیح: سعید احمد غفرلہ۔ صحیح: عبداللطیف، مدرسہ مظاہر علوم سہارنپور، ۲۸/۶/۱۳۵۶ھ (فتاویٰ محمودیہ: ۴۰۲/۷-۴۰۳)

(۱) مجموعہ رسائل الکنوی، رسالہ ”ردع الاخوان عن محدثات آخر جمعة رمضان“: ۳۴۹/۲، إدارة القرآن کراچی

(۲) قال اللہ تعالیٰ: ﴿وَأَقِمُوا الصَّلَاةَ﴾ (سورة البقرة: ۶۳)

وقال اللہ تعالیٰ: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ (سورة النساء: ۱۰۳)

(۳) ولومات وعليه صلوات فائنة وأوصني بالكفارة، يعطى لكل صاة نصف صاع من بر كالفطرة وكذا حكم الوتر. (الدر المختار على هامش رد المحتار، كتاب الصلاة، باب قضاء الفوائت: ۷۲/۲، سعيد)

قضا نمازیں ادا کرنے کے بارے میں ایک غلط روایت:

سوال: آپ کے کالم میں اکثر قضا نمازوں کے بارے میں پڑھا، قضا نمازوں کے بارے میں پچھلے دنوں ایک حدیث نظر سے گزری، پیش خدمت ہے۔

حضرت علی کرم اللہ وجہہ بیان کرتے ہیں: ”رسول اللہ صلی اللہ علیہ وسلم نے فرمایا: ”جس شخص کی نمازیں قضا ہو گئی ہوں اور اسے معلوم نہ ہو کہ کتنی نمازیں قضا ہوئی ہیں؟ تو اسے چاہیے کہ پیر کی رات میں پچاس رکعات نماز پڑھ لے، ہر رکعت میں سورہ فاتحہ کے بعد سورہ اخلاص پڑھے اور فارغ ہو کر درود پڑھے، ان رکعات کو اللہ تعالیٰ سب قضا نمازوں کا کفارہ کر دے گا، اگرچہ وہ ایک سو برس کی کیوں نہ ہوں۔“ یہ ہے قضا نمازوں کے بارے میں حدیث۔

الجواب

مگر یہ حدیث لائق اعتماد نہیں، محدثین نے اس کو موضوع یعنی من گھڑت کہا ہے، (۱) قضا نمازوں کا کفارہ یہی ہے کہ نماز قضا کرنے سے توبہ کی جائے، اور گزشتہ عمر کی قضا شدہ نمازوں کو ایک ایک کر کے قضا کیا جائے، سنتوں اور نفلوں کی نہیں۔ (۲) قضا صرف فرض اور وتر کی ہے، (۳) سنتوں اور نفلوں کی نہیں۔ (۴) (آپ کے مسائل اور ان کا حل: ۶۳۱-۶۳۲)

قضاء عمری کا مروجہ طریقہ ثابت نہیں، بے اصل ہے:

سوال: ایک اردو کتاب میں تحریر ہے کہ کفارہ قضاء عمری کے لیے نماز بہ ترکیب ذیل ادا کرنی چاہیے: ”ہر رکعت میں آیت الکرسی ایک ایک مرتبہ اور سورہ کوثر گیارہ گیارہ مرتبہ بعد سورہ فاتحہ پڑھے۔“ یہ جائز ہے، یا مکروہ؟ اور اسی طرح پر اور نمازوں کی نسبت بھی کئی کئی سورہ مختلف مقامات کی ہر رکعت میں پڑھنے کے لیے تحریر ہے؟

== إذا مات الرجل وعليه صلوات فائتة وأوصى بأن يعطى كفارة صلاته، يعطى لكل صلاة نصف صاع من بر وللوتر نصف صاع، ولصوم يوم نصف صاع، وإنما يعطى من ثلث ماله. (البحر الرائق، كتاب الصلاة، باب قضاء الفوائت: ۱۶۰/۲)

(۱) ”من قضى صلوة من الفرائض في آخر جمعة من شهر رمضان كان ذلك جابراً لكل صلوة فائتة في عمره إلى سبعين سنة“ باطل قطعاً؛ لأنه مناقض للإجماع على أن شيئاً من العبادات لا يقوم مقام فائتة سنوات. (الموضوعات الكبير، ص: ۳۴۲، رقم الحديث: ۵۱۹، مكتبة الاسلامي بيروت، انيس)

(۲) من ترك صلاته لزمه قضائها. (الحلبی الكبير، فصل في قضاء الفوائت، ص: ۵۲۹)

ولانعلم بين المسلمين خلافاً في أن تارك الصلاة يجب عليه قضاؤها. (المغني والشرح الكبير: ۳۰۱/۲)

(۳) وقد قالوا إنما تقضى الصلوات الخمس والوتر على قول أبي حنيفة... والقضاء فرض في الفرض، واجب في الواجب، سنة في السنة. (البحر الرائق، كتاب الصلاة، باب قضاء الفوائت: ۸۶/۲)

(۴) أن السنة إذا فاتت عن وقتها هل تقضى أم لا؟ فنقول وبالله التوفيق: لا خلاف بين أصحابنا في سائر السنن سوى ركعتي الفجر أنها إذا فاتت عن وقتها لا تقضى سواء فاتت وحدها أو مع الفريضة. (بدائع الصنائع، فصل في بيان السنة: ۲۸۷/۱)

الجواب

اس کی کچھ اصل نہیں ہے اور اس ترکیب سے نفل پڑھنے میں قضاء عمری حاصل نہیں ہوتی۔ اول تو خود قضاء عمری کی کچھ اصل نہیں ہے؛ بلکہ فقہانے اس کو مکروہ لکھا ہے اور ثانیاً اس ہیئت اور کیفیت کے ساتھ پڑھنا قضاء عمری کے لیے ثابت نہیں ہے اور یہ طریق قضا کا خلاف قواعد شرعیہ ہے۔ قاعدہ یہ ہے کہ جس قدر نمازیں کسی کے ذمہ فائتہ ہوں، یقیناً، یا بطن غالب ان کو قضا کرے اور محض توہم کی بنا پر قضاء عمری ثابت نہیں ہے؛ بلکہ مکروہ ہے۔ شامی میں درمختار کے اس قول پر ”و ما نقل أن الإمام قضی صلاة عمره“ الخ لکھا ہے: أنه لم یصح ذلك عن الإمام ... فالوجه حينئذ كراهة القضاء لتوهم الفساد، الخ۔ (۱) (فتاویٰ دارالعلوم دیوبند: ۳۳۰/۴)

قضاء عمری کا جو طریقہ مروجہ بعض کتابوں میں منقول ہے، ثابت نہیں:

سوال: از کتاب انیس الارواح ص: ۲۴، مجلس نمبر: ۱۳ فرمایا کہ امیر المؤمنین علیؑ نے رسول اللہ صلی اللہ علیہ وسلم سے روایت فرمائی ہے کہ جس شخص کی نمازیں اتنی قضا ہو گئی ہوں کہ اس کو یاد نہ ہوں، پس دوشنبہ کی رات کو پچاس رکعت نماز ادا کرے اور ہر رکعت میں ایک دفعہ سورہ فاتحہ اور ایک دفعہ سورہ اخلاص پڑھے تو خدا تعالیٰ اس کی گزشتہ نمازوں کا کفارہ کرتا ہے۔ یہ صحیح ہے شرعاً، یا نہیں؟

الجواب

مسئلہ کا جواب یہ ہے کہ احادیث وقفہ سے یہ ثابت ہے کہ جس قدر نمازیں قضا ہوں، ان سب کی قضا کرنی چاہیے اور اگر قضا نمازیں یاد نہ ہوں کہ کس قدر ہیں تو ان کے بارے میں یہ حکم ہے کہ انداز کرے کہ اس قدر نمازیں میرے ذمہ ہیں، اسی قدر قضا کرے، (۲) اور جو روایت آپ نے کتاب انیس الارواح سے نقل کی ہے، اس کی کچھ اصل اور سند معلوم نہیں ہے اور نہ یہ کہ یہ روایت حدیث کی کسی کتاب میں ہے اور یہ روایت اگر ثابت ہو جائے تو اس پر محمول ہے کہ جس قدر نمازیں فوت شدہ اس کو یاد ہوں، ان کو قضا کرے اور جو نمازیں لاعلمی سے رہ جائیں، ان کے لیے عمل مذکور کرے۔ فقط (فتاویٰ دارالعلوم دیوبند: ۳۳۰/۴-۳۴۱)

قضاء عمری کے ادا کرنے کے سستے نسخوں کی تردید:

سوال: بعض لوگ کہتے ہیں کہ جمعۃ الوداع کے دن قضائے عمری کی نماز پڑھنی چاہیے، وہ اس طرح کہ جمعہ کے وقت دو رکعت قضائے عمری کی نیت سے پڑھی جائے، کہتے ہیں کہ اس سے پورے سال کی نمازیں ادا ہو جاتی ہیں، کیا یہ صحیح ہے؟

(۱) الدر المختار مع رد المحتار، باب الوتر والنوافل، قبیل مطلب فی الصلاة علی الدابة: ۳۷۲-۳۸، دار الفکر، ظفیر

(۲) وقضاء الفرض والواجب والسنة فرض وواجب وسنة. (الدر المختار، باب قضاء الفوائت: ۶۸۰/۱، ظفیر)

الجواب

لا حول ولا قوة إلا بالله! سوال میں جو بعض لوگوں کا خیال ذکر کیا گیا ہے، بالکل غلط ہے اور اس میں تین غلطیاں ہیں:

(اول) شریعت میں ”قضاء عمری“ کی کوئی اصطلاح نہیں، شریعت کا حکم تو یہ ہے کہ مسلمان کو نماز قضا ہی نہیں کرنی چاہیے؛ کیوں کہ حدیث میں ہے کہ جو شخص ایک فرض جان بوجھ کر قضا کر دے، اللہ تعالیٰ کا ذمہ اس سے بری ہے۔ (۱)

(دوم) یہ کہ جو شخص غفلت و کوتاہی کی وجہ سے نماز کا تارک رہا، پھر اس نے توبہ کر لی اور عہد کیا کہ وہ کوئی نماز قضا نہیں کرے گا، تب بھی گزشتہ نمازیں اس کے ذمہ باقی رہیں گی اور ان کا قضا کرنا اس پر لازم ہوگا، (۲) اور اگر زندگی میں اپنی نمازیں پوری نہیں کر سکا تو مرتے وقت اس کے ذمہ وصیت کرنا ضروری ہوگا کہ اس کے ذمہ اتنی نمازیں قضا ہیں ان کا فدیہ ادا کر دیا جائے، یہی حکم زکوٰۃ، روزہ اور حج وغیرہ دیگر فرائض کا ہے، اس قضاء عمری کے تصور سے شریعت کا یہ سارا نظام ہی باطل ہو جاتا ہے۔ (۳)

(سوم) کسی چیز کی فضیلت کے لیے ضروری ہے کہ وہ آنحضرت صلی اللہ علیہ وسلم سے ثابت ہو؛ کیوں کہ بغیر وحی الہی کے کسی چیز کی فضیلت اور اس کا ثواب معلوم نہیں ہو سکتا۔ ماہِ رجب کی نماز اور روزوں کے بارے میں، اسی طرح جمعۃ الوداع کی نماز اور روزے کے بارے میں جو فضائل بیان کئے جاتے ہیں، یہ آنحضرت صلی اللہ علیہ وسلم سے قطعاً ثابت نہیں؛ (۴) اس لیے ان فضائل کا عقیدہ رکھنا بالکل غلط ہے۔ شریعت کا مسئلہ تو یہ ہے کہ اگر کوئی شخص ایک فرض

(۱) وعن أبي الدرداء رضي الله عنه قال: أوصاني خليلي أن لا تشرك بالله شيئاً وإن قطعت وحرقت ... ولا ترك صلاة مكتوبة متعمداً فمن تركها متعمداً فقد برئت منه الذمة ولا تشرب الخمر فانها مفتاح كل شر. (مشکوٰۃ، ص: ۵۹، کتاب الصلاة، الفصل الثالث)

(۲) و التاخير بلا عذر كبيرة لا تزول بالقضاء بل بالتوبة أو الحج فالقضاء مزيل لإثم الترك ... وأفاد بذكره الترتيب في الفوائد والوقفية لزوم القضاء. (حاشية الطحطاوى، ص: ۲۳۹)

كل صلاة فاتت عن الوقت بعد وجوبها فيه يلزمه قضاءها سواء ترك عمداً أو سهواً أو بسبب نوم وسواء كانت الفوائد كثيرة أو قليلة. (الفتاوى الهندية، كتاب الصلاة: ۱۲۱/۱، الباب الحادى عشر فى قضاء الفوائد)

(۳) (و) لزوم (عليه) ... (الوصية بما) .. (قدر عليه) ... (وبقى بدمته) حتى أدركه الموت من صوم فرض وكفارة ظهار ... والوصية بالحج والصدقة المنذورة ... لصوم كل يوم ... (و) كذا يخرج الصلاة كل وقت من فرض اليوم واللييلة (حتى الوتر)؛ لأنه فرض عملي عند الإمام. (مراقى الفلاح على هامش الطحطاوى، كتاب الصلاة، فصل فى اسقاط الصلوة والصوم، ص: ۴۳۷-۴۳۸، دار الكتب العلمية بيروت، انيس)

(۴) فعلم أن كلا من صلوة الرغائب ليلة أول جمعة من رجب و صلوة البرائة ليلة النصف من شعبان والصلوة القدر ليلة لسابع والعشرين من رمضان بالجماعة بدعة مكروهة ... وقال الشيخ النووى وهاتان الصلاتان بدعتان مذمومتان منكرتان قبيحتان ... وأما صلوة الليلة القدر فلا ذكر لها بين العلماء اصلاً وليس فيها حديث صحيح ... فهي أولى بالكراهة منهما. (الحلبى الكبير، ص: ۴۳۳-۴۳۴، تتمات من النوافل)

ترک کر دے تو ساری عمر کی نفلی عبادت بھی اس ایک فرض کی تلافی نہیں کر سکتی اور یہاں یہ مہمل بات بتائی جاتی ہے کہ دو رکعت نفل نماز سے ساری عمر کے فرض ادا ہو جاتے ہیں۔ (۱) (آپ کے مسائل اور ان کا حل: ۶۳۰-۶۳۱)

قضاء عمری کا مروجہ طریقہ بے اصل ہے:

(الجمعیۃ، مورخہ ۲۴ جنوری ۱۹۳۵ء)

سوال: اخیر جمعہ رمضان میں قضائے عمری کے طور پر اوقات خمسہ کی نماز کے بعد نماز جمعہ پڑھنا اور یہ خیال کرنا کہ یہ نماز تمام قضا نمازوں کا کفارہ ہے۔ کہاں تک صحیح ہے؟

الجواب

یہ نماز جس کو قضائے عمری کے نام سے ادا کر کے یہ سمجھا جاتا ہے کہ یہ ایک نماز تمام عمر کی قضا شدہ نمازوں کے قائم مقام ہوگئی شرعاً بے اصل ہے اور اصول شرعیہ کے خلاف ہے، لہذا واجب الترتک ہے۔ (۲)
محمد کفایت اللہ کان اللہ لہ (کفایت المفتی: ۳۸۶/۳)

فجر کی اذان کے بعد قضاء عمری:

سوال: فجر کی اذان اول وقت میں ہوئی، اذان کے بعد قضاء عمری پڑھ سکتے ہیں؟

هو المصوب

اذان فجر کے بعد قضا نماز پڑھی جاسکتی ہے۔ (۳)

تحریر: ناصر علی (فتاویٰ ندوۃ العلماء: ۳۰۲/۱)



(۱) خیر الفتاویٰ: ۶۰۹/۲، ما یعلق بقضاء الفوائت

(۲) قال فی العتابة: عن أبی نصر فیمین یقضى صلوات عمره من غیر أن فاتة شیء یرید الاحتیاط فان کان لاجل النقصان، والکراهة فحسن، وان لم یکن لذلک لا یفعل (الفتاویٰ الہندیۃ، کتاب الصلاة، الباب الحادی عشر فی قضاء الفوائت: ۱۲۴/۱ ط: ماجدیۃ)

(۳) تسعة أوقات یکره فیہا النوافل وما فی معناها لا الفرائض هکذا فی النہایۃ والكفایۃ فیجوز فیہا قضاء الفائتۃ وصلاة الجنائزۃ وسجدة التلاوة کذا فی فتاویٰ قاضیخان. (الفتاویٰ الہندیۃ، کتاب الصلاة، الباب الأول فی المواقیت، وما یتصل بها فی الفصل الثالث فی بیان الأوقات التی لاتجوز فیہا الصلاة وتکره فیہا: ۵۲/۱ انیس)

قضا نمازوں کی ادائیگی کے اوقات

قضا نماز پڑھنے کے اوقات:

سوال: قضا نماز پڑھنے کا کیا کوئی وقت مقرر ہے؟ اور کن اوقات میں قضا نماز نہیں پڑھنی چاہیے؟
(آفتاب الدین، گلبرگہ)

الجواب

قضا نماز انسان کے ذمہ اللہ تعالیٰ کی نسبت سے ایک دین ہے اور دین کو جس قدر جلد ممکن ہو، ادا کرنا چاہیے؛ اس لیے صحیح طریقہ یہ ہے کہ اگر کوئی نماز قضا ہو جائے تو پہلی فرصت میں اسے ادا کر لے؛ تاہم اگر ایسا نہ کر سکے، تب بھی قضا اس کے ذمہ باقی رہتی ہے اور عمر بھر بھی اسے ادا کیا جاسکتا ہے۔

”لیس للقضاء وقت معین بل جميع أوقات العمرو وقت له“۔ (۱)

رسول اللہ صلی اللہ علیہ وسلم نے سورج نکلنے، سورج ڈوبنے اور نصف النہار کے وقت نماز پڑھنے سے منع فرمایا ہے؛ (۲) اس لیے ان اوقات میں قضا کی نماز کو پڑھنے سے اجتناب کرنا چاہئے، باقی دوسرے اوقات میں کسی بھی وقت قضا نمازیں پڑھی جاسکتی ہیں، فجر کے بعد تا طلوع آفتاب اور نماز عصر کے بعد تا غروب آفتاب نفل نمازوں کی ممانعت ہے، لیکن ان اوقات میں بھی قضا نمازیں ادا کی جاسکتی ہیں۔ (کتاب الفتاویٰ: ۴۲۱/۲-۴۲۲)

احتلام کی حالت میں غسل کر کے نماز ادا کرے اور وقت ختم ہونے کے بعد قضا کرے:

سوال: صبح صادق کو اگر احتلام ہو تو نماز صبح قضا کرے، یا بعد طلوع ہونے آفتاب کے بعد فارغ ہونے غسل کے ادا کرے، یا کس طرح نماز ادا کرے؟

(۱) الفتاویٰ الہندیۃ، کتاب الصلاة، الباب الحادی عشر فی قضاء الفوائت: ۱۲۱/۱

(۲) عن عقبۃ بن عامر الجہنی رضی اللہ عنہ قال: ثلاث ساعات کان رسول اللہ صلی اللہ علیہ وسلم ینہانا أن نصلی فیہن، أو أن نقبر فیہن موتانا: حین تطلع الشمس بازغة حتی ترتفع و حین یقوم قائم الظہیرۃ حتی تمیل الشمس و حین تصیف الشمس للغروب حتی تغرب“۔ (الصحيح لمسلم، کتاب فضائل القرآن، رقم الحديث: ۸۳۱، باب الأوقات التي نهى عن الصلاة فيها/ نیز دیکھئے: سنن أبي داؤد، رقم الحديث: ۳۱۹۲، باب الدفن عند طلوع الشمس وعند غروبها/ الجامع للترمذی، رقم الحديث: ۱۰۳۰، باب ما جاء في كراهية الصلاة على الجنابة عند طلوع الشمس وعند غروبها)

الجواب

غسل کر کے صبح کی نماز پڑھے، اگر وقت باقی رہے، ادا کرے اور اگر وقت باقی نہ رہے تو بعد بلند ہونے آفتاب کے قضا فرض صبح مع سنت کے کرے۔ (۱) فقط (فتاویٰ دارالعلوم: ۳۶۱/۴)

بعد نماز فجر سورج نکلنے سے پہلے قضا کی ادائیگی درست ہے:

سوال: کوئی شخص بعد فجر کے سورج نکلنے سے پہلے اور بعد عصر کے غروب ہونے سے پہلے قضا نماز پڑھتا ہے۔ جائز ہے، یا نہیں؟

الجواب

جائز ہے۔ (۲) فقط (فتاویٰ دارالعلوم دیوبند: ۳۶۲/۴)

فجر کے بعد قضا نماز:

سوال: کیا صبح فجر کی نماز کے فرض پڑھنے کے بعد سورج نکلنے سے پہلے کوئی سجدہ جائز ہے کہ نہیں؟ مثلاً: ہم نے فجر کے فرض پڑھ لیے ہیں، اس کے بعد سورج کے طلوع ہونے سے پہلے سجدہ کر سکتے ہیں، یا نہیں؟

الجواب

نماز فجر کے بعد سورج طلوع ہونے تک نفل نماز جائز نہیں، قضا نماز اور سجدہ تلاوت جائز ہے؛ مگر قضا نماز لوگوں کے سامنے نہ پڑھی جائے، تنہائی میں پڑھی جائے۔ (۳) (آپ کے مسائل اور ان کا حل: ۶۴۱/۳)

نماز فجر، سورج طلوع ہونے کے بعد قضا کی جاسکتی ہے:

سوال: سورج نکلنے کے بعد فجر کی نماز پڑھے تو کیا نیت کرے؟

(المستفتی: ۴۹۶، محمد انور (ضلع جالندھر) ۲۰/ربیع الاول ۱۳۵۴ھ، مطابق ۳۰/جون ۱۹۳۵ء)

- (۱) (ولا يقضيها إلا بطريق التبعية) لقضاء (فرضها قبل الزوال لا بعده في الأصح) لورود الخبر بقضائها في الوقت المهمل. (قوله: لورود الخبر) وهو ما روى أنه صلى الله عليه وسلم قضاها مع الفرض غداة ليلة التعريس بعد ارتفاع الشمس، كما رواه مسلم. (الدر المختار مع رد المحتار، كتاب الصلاة، باب إدراك الفريضة: ۵۷/۲-۵۸، دار الفكر بيروت)
- (۲) (وكره نفل) ... (بعد صلاة فجر) صلاة (عصر) ... (ولا يكره قضاء فائنة ولو وترًا أو سجدة تلاوة وصلاة جنازة). (الدر المختار على هامش رد المحتار، كتاب الصلوة: ۳۴۷/۱، ظفیر)
- (۳) تسعة أوقات يكره فيها النوافل وما في معناها لا الفرائض فيجوز فيها قضاء الفائنة وصلاة الجنازة سجدة التلاوة ... منها ما بعد صلاة الفجر قبل طلوع الشمس، الخ. (الفتاوى الهندية، الباب الأول في المواقيت وما يتصل بها، الفصل الثالث في بيان الأوقات التي لا تجوز فيها الصلاة وتكره فيها: ۵۲/۱-۵۳، انيس)

الجواب

سورج نکلنے کے بعد فجر کی نماز قضا ہوتی ہے، قضا کی نیت کرے۔ (۱)
محمد کفایت اللہ کان اللہ (کفایت المفتی: ۷۱/۳)

کیا فجر کی قضا ظہر سے قبل پڑھنی ضروری ہے:

سوال: میری صبح کی نماز کسی مجبوری کی وجہ سے قضا ہوگئی، ظہر کی اذان سے قبل اس فرض نماز کو ادا نہ کر سکا، ظہر کی اذان کے ساتھ مسجد میں پہنچا تو کیا اس قضا نماز کو ظہر کی نماز سے پہلے ادا کر سکتا ہوں، یا پوری نماز ختم ہونے کے بعد ادا کروں؟

الجواب

جس کے ذمہ پانچ سے زیادہ قضا نمازیں نہ ہوں، یہ شخص صاحب ترتیب کہلاتا ہے، (۲) اس کے لیے حکم یہ ہے کہ پہلے قضا نماز پڑھے، اس کے بعد وقتی نماز پڑھے، حتیٰ کہ اگر ظہر کی جماعت ہو رہی ہو اور اس کے ذمہ فجر کی نماز باقی ہو تو پہلے فجر کی نماز پڑھے، خواہ ظہر کی جماعت فوت ہو جائے، (۳) اور اگر صاحب ترتیب نہ ہو تو قضا نماز پہلے بھی پڑھ سکتا ہے، اور بعد میں بھی۔ (۴) (آپ کے مسائل اور ان کا حل: ۶۴۳/۳)

فجر کی نماز ظہر کے ساتھ پڑھنا:

سوال: میں ظہر اور عصر کی نماز تو باجماعت پڑھتا ہوں اور فجر کی نماز قضا ظہر کے وقت پڑھتا ہوں؟

الجواب

(۱) آپ کوشش کریں کہ ہر نماز وقت پر ادا کریں؛ کیوں کہ نماز قضا کر دینا بہت بڑا وبال ہے۔
(۲) اگر نماز قضا ہو جائے تو جتنی جلدی ممکن ہو، اس کو پڑھ لیا جائے، دوسری نماز کا انتظار نہ کیا جائے؛ کیوں کہ جتنی تاخیر ہوتی جائے گی، گناہ بڑھتا جائے گا۔

- (۱) فی الدر: (ولا بد من التعین عند النیة) ... (لفرض) ... (ولو) قضاء. (الدر المختار علی هامش رد المحتار، کتاب الصلاة، باب شروء الصلاة: ۱/۸، ط: سعید کمپنی)
(۲) صاحب الترتیب: من لم تکن علیہ الفوائت ستا غیر الوتر من غیر ضیق الوقت والنسیان. (قواعد الفقہ، ص: ۳۴۵، طبع صدف پبلشرز)
(۳) الترتیب بین الفائتة والوقتية و بین الفوائت مستحق، کذا فی الکافی، حتی لا يجوز أداء الوقتية قبل قضاء الفائتة، کذا فی محیط السرخسی. (الفتاویٰ الہندیة: ۱/۲۱، کتاب الصلاة، الباب الحادی عشر فی قضاء الفوائت)
(۴) وکثرة الفوائت کما تسقط الترتیب فی الأداء تسقط فی القضاء. (الفتاویٰ الہندیة، کتاب الصلاة، الباب الحادی عشر فی قضاء الفوائت: ۱/۲۳)

(۳) اگر فجر کی نماز نہیں پڑھی تھی کہ ظہر کا وقت ہو گیا تو پہلے فجر کی نماز پڑھ کر ظہر بعد میں پڑھنی چاہیے۔ (۱)
(آپ کے مسائل اور ان کا حل: ۶۴۱/۳)

اگر فجر کی نماز قضا ہو جائے تو ظہر سے پہلے کتنی اور ظہر کے بعد کتنی پڑھیں:

سوال: اگر فجر کی نماز قضا ہو جائے تو زوال سے پہلے ادا کرنے کی صورت میں دو سنت اور دو فرض قضا پڑھتا ہوں اور اگر دیر ہو جائے تو زوال کے بعد ظہر سے پہلے صرف دو فرض قضا کرتا ہوں، کیا ایسا درست ہے؟ یعنی وہ سنت کی قضا بھی (زوال سے پہلے) لازمی ہے، یا نہیں؟ یا اختیار ہے؟

الجواب

اگر نماز قضا ہو جائے تو اس کو اولین فرصت میں ادا کرنے کا حکم ہے۔ (۲) یہ خیال کہ ظہر کے وقت پڑھ لیں گے، غلط ہے، فرض کیجئے اگر ظہر سے پہلے آدمی کی وفات ہو جائے تو اس کے ذمے اللہ کا فرض باقی رہا، اس لئے اول فرصت میں نماز قضا ادا کرنی چاہئے اور ساتھ سنتیں بھی ادا کر لینی چاہئیں۔ (۳) (آپ کے مسائل اور ان کا حل: ۶۴۱/۳)

ظہر کی قضا عصر سے پہلے کرنی چاہیے، یا نہیں:

سوال: ظہر کی قضا ہمراہ عصر کی نماز کے، یعنی قبل عصر کی نماز کے ادا کرنا چاہیے، یا نہیں؟ یعنی دونوں نماز مغرب سے ذرا پہلے ادا کر سکتا ہے، یا نہیں؟

الجواب

ظہر کی نماز فائتہ عصر سے پہلے پڑھنی چاہیے، اس کے بعد عصر پڑھنی چاہیے۔ (۴) (فتاویٰ دارالعلوم دیوبند: ۳۵۷-۳۵۸)

بعد عصر قضا نماز جائز ہے:

سوال: نماز عصر کے بعد قضا عمری، یا قضا روزمرہ کی پڑھ سکتے ہیں اور ایسا ہی صبح کی نماز کے بعد؟

- (۱) وإذا أخر الصلاة الفائتة عن وقت التذکر مع القدرة على القضاء هل يكره فالمذكور في الأصل أنه يكره. (الفتاوى الهندية: ۱۲۴/۱، كتاب الصلاة، الباب الحادى عشر فى قضاء الفوائت)
- (۲) وإذا أخر الصلوة الفائتة عن وقت التذکر مع القدرة على القضاء هل يكره فالمذكور فى الأصل أنه يكره، لأن وقت التذکر إنما هو وقت الفائتة، وتأخير الصلاة عن وقتها مكروه بلا خلاف، كذا فى المحيط. (الفتاوى الهندية، كتاب الصلاة، الباب الحادى عشر فى قضاء الفوائت: ۱۲۴/۱)
- (۳) والسنن إذا فاتت عن وقتها لم يقضها إلا ركعتي الفجر إذا فاتتا مع الفرض يقضيهما بعد طلوع الشمس إلى وقت الزوال ثم يسقط. (الفتاوى الهندية: ۱۱۲/۱، كتاب الصلاة، الباب التاسع فى النوافل)
- (۴) ورجل صلى العصر وهو ذاكر أنه لم يصل الظهر فهو فاسد إلا أن يكون فى آخر الوقت. (الفتاوى الهندية، كتاب الصلاة، الباب الحادى عشر، باب قضاء الفوائت: ۱۳۹/۱، ظفیر)

الجواب

بعد عصر کے اسی طرح بعد نماز فجر قضا نماز جو کسی کے ذمہ واجب الاداء ہو پڑھنا جائز ہے۔
درمختار میں ہے:

(لا) یکرہ (قضاء فائتة و) لو وتراء الخ. (۱)

اور یہی حکم قضا عمری کا بھی ہے، بشرطیکہ اس کا قضا ہونا معلوم ہو اور جو محض وہم، یا احتیاط کی وجہ سے قضا کی جاوے، وہ اس وقت میں نہ پڑھنی چاہیے۔ واللہ تعالیٰ اعلم (امداد المقتنین: ۳۱۵/۲)

نماز عصر و فجر کے بعد فوائت کی ادائیگی درست ہے، یا نہیں:

سوال: فوت شدہ نمازوں کی قضا بعد نماز عصر و فجر جائز ہے، یا نہیں؟ اگر جائز ہے، تو اس حدیث ”لا صلاة بعد الفجر حتی تطلع الشمس ولا صلاة بعد العصر حتی تغيب الشمس“ کا کیا مطلب ہے؟

الجواب

قضاء فائتة بعد صلوة العصر والفجر جائز ہے اور حدیث ”لا صلاة بعد الفجر حتی تطلع الشمس ولا صلاة بعد العصر حتی تغيب الشمس“ (۲) میں نہیں نوافل پر محمول ہے۔ (۳) فقط (فتاویٰ دارالعلوم دیوبند: ۳۳۹/۴-۳۴۰)

صبح و عصر کی نماز کے بعد قضا پڑھ سکتا ہے، یا نہیں:

سوال: صبح کی نماز اور عصر کی نماز کے بعد قضا نماز پڑھ سکتا ہے، یا نہیں؟

(۱) الدر المختار علی صدر رد المحتار، کتاب الصلاة: ۳۷۵/۱، دار الفکر بیروت، انیس

(۲) عن أبي سعيد الخدري رضي الله عنه قال: قال رسول الله صلى الله عليه وسلم: لا صلاة بعد الصبح حتى ترفع الشمس ولا صلاة بعد العصر حتى تغيب الشمس. (صحيح البخاري، كتاب مواقيت الصلاة، باب لا تتحرى الصلاة قبل غروب الشمس: ۸۳/۱، قديمي، انيس)

(۳) ويكره أن يتنفل بعد الفجر حتى تطلع الشمس وبعد العصر حتى تغرب لما روى أنه عليه السلام نهى عن ذلك ولا بأس بأن يصلي في هذين الوقتين الفوائت ويسجد للتلاوة ويصلي على الجنابة؛ لأن الكراهة كانت لحق الفرض ليصير الوقت كالمشغول به لا لمعنى في الوقت فلم تظهر في حق الفرائض وفيما وجب لعينه. (الهداية، كتاب الصلاة، فصل في الأوقات التي تكره فيها الصلاة: ۸۱/۱-۸۲، ظفیر)

عن أبي قتادة قال: قال رسول الله صلى الله عليه وسلم: ليس في النوم تفريط إنما التفريط في اليقظة فإذا نسي أحدكم صلاة أو نام عنها فليصلها إذا ذكرها فإن الله تعالى قال: ﴿وأقم الصلاة لذكرى﴾. (مشکوٰۃ المصابيح، كتاب الصلاة، باب تعجيل الصلاة: ۶۱/۱، قديمي، انيس)

الجواب

پڑھ سکتا ہے۔ (۱) (فتاویٰ دارالعلوم دیوبند: ۳۴۵/۳)

فجر اور عصر کے بعد قضا نماز پڑھنا:

سوال: کیا قضا نماز عصر، فجر کے بعد پڑھی جاسکتی ہے؟

الجواب

عصر اور فجر کے بعد قضا نمازیں پڑھنا جائز ہے، صرف نوافل پڑھنا مکروہ ہے؛ (۲) مگر عصر و فجر کے بعد قضا نمازیں لوگوں کے سامنے نہ پڑھی جائیں؛ کیوں کہ نماز کا قضا کرنا معصیت ہے اور معصیت کا اظہار جائز نہیں۔ (۳)
(آپ کے مسائل اور ان کا حل: ۶۴۳/۳)

نماز فرض کی قضا عصر و فجر کے بعد:

سوال: ایک شخص کی چھ نمازوں سے زیادہ نمازیں قضا ہوئی ہیں تو اس کو بعد نماز عصر وہ نمازیں پڑھنا جائز ہے، یا نہیں؟
(المستفتی: نظیر الدین امیر الدین (الملیرہ ضلع مشرقی خاندیس))

الجواب

فرض نماز کی قضا عصر و فجر کے بعد بھی جائز ہے۔ (۴)

محمد کفایت اللہ کان اللہ لہ (کفایت المفتی: ۳۸۳/۳)

عصر اور فجر کے بعد قضا نماز پڑھ سکتے ہیں:

سوال: ظہر کی نماز قضا عصر کے فوراً بعد اور عشا کی قضا نماز فجر کے فوراً بعد ادا کر سکتے ہیں، یا نہیں؟
(المستفتی: مستری حافظ انعام الہی محلہ فراشتخانہ، دہلی، ۲۷/۱۱/۱۹۵۰ء)

(۱) (و کرہ نفل) ... (بعد صلاة فجر) ... (عصر) ... (ولا یکرہ قضاء فائتة و لو وترًا أو سجدة تلاوة وصلاة

جنازة). (الدر المختار علی هامش رد المحتار، کتاب الصلاة: ۳۴۸/۱، ظفیر)

(۲) وعن التنفل بعد صلاة الفجر و العصر لا عن قضاء فائتة وسجدة تلاوة. (تبیین الحقائق: ۲۳۲/۱، کتاب الصلاة، دارالکتب العلمیة بیروت)

(۳) وفي الدر المختار: وينبغي أن لا يطلع غيره على قضاءه، لأن التأخير معصية فلا يظهرها. وفي الرد: قلت والظاهر أن ينبغي هنا للجوب وأن الكراهة تحریمیة؛ لأن إظهار المعصية معصية. (الدر المختار مع رد المحتار، کتاب الصلاة، باب قبیل باب سجود السهو: ۷۷/۲، دار الفکر بیروت)

(۴) (و کرہ نفل) ... (بعد صلاة فجر) ... (صلاة عصر) ... (ولا یکرہ قضاء فائتة و لو وترًا). (الدر المختار علی هامش رد المحتار، کتاب الصلاة: ۳۷۵/۱، ط: سعید)

الجواب

قضا نماز عصر اور فجر کے بعد ادا کر سکتے ہیں، (۱) جب کہ عصر اور فجر کی نماز سے پہلے نہ ادا کی ہو، ورنہ پہلے ادا کر لینا چاہیے۔
محمد کفایت اللہ کان اللہ لہ (کفایت المفتی: ۴۵۴/۹)

فجر و ظہر اور عصر کی قضا مغرب سے پہلے پڑھے، یا بعد میں:

سوال: اگر کسی شخص کی ظہر و عصر قضا ہوگئی تو ان کو مغرب سے پہلے پڑھے، یا بعد میں؟ اور کیا نیت کرے؟

الجواب

یہ سب نمازیں مغرب سے پہلے پڑھے اور اگر اتنی گنجائش نہیں تو بعد مغرب پڑھے۔ غرض سب نمازیں اسی دن قضا کرے، ہر ایک نماز میں اسی کی نیت کرے۔ (۲) (فتاویٰ دارالعلوم دیوبند: ۳۵۰-۳۵۱)

مغرب کے وقت میں ظہر و عصر کی قضا پہلے کیسے ادا کرے:

سوال: اگر خالی عصر کی، یا ظہر و عصر دونوں نمازیں قضا ہیں۔ عصر مغرب کے وقت ان تینوں نمازوں کو کس طرح ادا کرے، جب کہ مغرب کا وقت نماز کے لیے تھوڑا ہے، اگر قضا ہوئی نمازوں کو مقدم کرتا ہے تو نماز مغرب کا وقت بھی ہاتھ سے جاتا ہے، کس طرح ترتیب جائز ہے اور نیز جب کہ یہ جائز ہے کہ اگر چار، یا پانچ نمازوں کی قضا میں ترتیب نہ دے تو جس وقت میں جو نماز وقت کی پڑھے گا، نفل شمار ہوگی؟

الجواب

مغرب کا وقت امام ابوحنیفہؒ کے نزدیک قریب ڈیڑھ گھنٹہ کے رہتا ہے، پس ظہر و عصر کو اول قضا کر کے، پھر مغرب کی نماز بھی وقت میں پڑھے اور مسئلہ یہ بھی ہے کہ اگر وقتیہ نماز کا وقت تنگ ہو جاوے کہ سوائے وقتیہ کے قضا کی گنجائش نہ رہی تو پھر ترتیب ساقط ہو جاتی ہے، اس حالت میں وقتیہ پہلے پڑھے اور قضا بعد میں پڑھے۔ (۳) (فتاویٰ دارالعلوم دیوبند: ۳۴۲-۳۴۳)

جماعت مغرب کے وقت قضا کی ادائیگی درست ہے:

سوال: مغرب کی جماعت ہو رہی ہے اور ایک شخص اپنی پچھلی نماز خواہ ظہر، یا عصر ادا کر رہا ہے۔ یہ صحیح ہے، یا غلط؟

(۱) وجميع أوقات العمروقت للقضاء إلا الثلاثة المنهية. (الدر المختار على هامش رد المحتار، باب قضاء الفوائت: ۶۶/۲)

(۲) لا يجوز أداء الوقتية قبل الفوائت ... ويسقط الترتيب عند ضيق الوقت، الخ. (الفتاوى الهندية، كتاب الصلاة، الباب الحادى عشر فى قضاء الفوائت: ۱۲۱/۱-۱۲۲)

(۳) الترتيب بين الفروض الخمسة والوترأداء وقضاء لازم ... (فلم يجز) ... (فجر من تذكر أنه لم يوتر) ...

(إلا) ... (إذا ضاق الوقت المستحب) ... أو نسيت الفائتة ... (أوقات ست اعتقادية. (الدر المختار على هامش رد

المختار، كتاب الصلاة، باب قضاء الفوائت: ۶۵/۲-۶۸، دار الفكر بيروت، ظفير)

الجواب

صاحب ترتیب کو ایسا ہی کرنا چاہیے کہ وہ اپنی عصر، یا ظہر وغیرہ کی نماز فوائت کو پہلے مغرب سے ادا کر لیں، کما
مر تفصیلہ۔ (کذا فی الدر المختار) (فتاویٰ دارالعلوم دیوبند: ۳۵۸-۳۵۹)

ظہر اور عصر کی قضا مغرب سے چند منٹ پہلے پڑھنا:

سوال: اگر نماز عصر اور ساتھ ہی ظہر کی قضا مغرب سے کچھ منٹ قبل ادا کر لی جائے تو کیا ادا ہو جائے گی؟

الجواب

اس وقت ظہر کی قضا تو جائز نہیں؛ لیکن اسی دن کی عصر غروب تک پڑھ سکتا ہے، اگرچہ تاخیر کی وجہ سے گناہ ہوگا۔ (۱)
(آپ کے مسائل اور ان کا حل: ۶۳۳)

نماز عصر جس کی قضا ہو وہ مغرب کے وقت پہلے ادا پڑھے، یا قضا:

سوال: اگر کسی شخص کی عصر کی نماز قضا ہے اور مغرب کا وقت آ گیا ہے، یہ جماعت میں شامل ہو، یا پہلے عصر ادا کرے؟

الجواب

اگر وہ شخص صاحب ترتیب ہے تو پہلے عصر کی نماز پڑھے، اگرچہ جماعت مغرب فوت ہو جاوے۔ (۲) فقط
(فتاویٰ دارالعلوم دیوبند: ۳۶۲)

جس نے عصر کی نماز نہ پڑھی ہو وہ مغرب کی جماعت میں شریک ہو سکتا ہے، یا نہیں:

سوال: ہماری عصر کی نماز قضا ہے اور مغرب کی نماز باجماعت ہو رہی ہے، اب میں عصر کی نماز پڑھوں، یا
مغرب کی نماز جو باجماعت فرض ہو رہی ہے اس میں مل جاؤں؟ ادھر یہ بھی خیال ہوتا ہے کہ اگر عصر کا حق ادا کرتا ہوں تو
ادھر مغرب کی فرض نماز جو باجماعت ہو رہی ہے ختم ہو جائے گی؟

الجواب وباللہ التوفیق

اگر عصر کی نماز قضا ہے اور مغرب کی جماعت ہو رہی ہے تو پہلے عصر کی قضا پڑھی جائے۔ اگر جماعت مل جائے تو
جماعت میں شریک ہو جائے اور جب جماعت ختم ہو جائے تو تنہا مغرب کی نماز پڑھے۔ یہ حکم اُس کے لیے ہے جو
صاحب ترتیب ہو اور ایسا شخص جس کی چھ، سات وقت کی نماز قضا ہو اور اس نے ادا نہ کیا ہو تو اس پر ترتیب ضروری نہیں

- (۱) و عند احمرارها إلى أن تغيب إلا عصر يومه ذلك فإنه يجوز أدائه عند الغروب. (الفتاویٰ الهندیة، الباب
الأول فی المواقیت وما يتصل بها فی الفصل الثالث فی بیان الأوقات التي لا تجوز فیها الصلاة وتكره فیها: ۵۲/۱)
(۲) (ومن فاتته صلاة قضاها إذا ذكرها وقدمها على فرض الوقت) ... (ومن صلى العصر وهو ذاكر أنه لم يصل
الظهر فبهي فاسدة إلا إذا كان في آخر الوقت). (الهداية، كتاب الصلاة، باب قضاء الفوائت: ۱۳۹/۱، ظفیر)

ہے، وہ عصر کی قضا نماز پڑھے بغیر جماعت میں مغرب کے شریک ہو سکتا ہے۔ (۱) فقط واللہ تعالیٰ اعلم

عبدالصمد رحمانی (فتاویٰ امارت شرعیہ: ۲۹۳/۲-۲۹۴)

پہلے عصر کی قضا، یا مغرب:

سوال: عصر کی نماز اگر قضا ہو جائے اور مغرب کا وقت شروع ہو گیا تو پہلے عصر کی قضا کر کے مغرب پڑھی جائے، یا مغرب کی نماز پڑھنے کے بعد عصر کی قضا کرے؟

(ایم اے خان، مہدی پٹنم)

الجواب

ایسا شخص جو صاحب ترتیب ہو؛ یعنی جس کے ذمہ پانچ نمازوں کی قضا نہ ہو، اس کے لیے واجب ہے کہ ترتیب کی رعایت کرتے ہوئے پہلے عصر ادا کر لے، اس کے بعد مغرب کی نماز پڑھے، خواہ جماعت چھوٹ جانے کا اندیشہ ہو؛ کیوں کہ نمازوں کے درمیان ترتیب کی رعایت واجب ہے۔ (الترتیب بین فروض الخمسة والوتر أداء وقضاء لازم)۔ (۲) لیکن جو صاحب ترتیب نہیں ہو؛ یعنی اس پر پانچ سے زیادہ نمازوں کی قضا واجب ہے، اس کے لیے جائز ہے کہ پہلے مغرب کی نماز ادا کرے، پھر عصر کی نماز ادا کرے۔ (کتاب الفتاویٰ: ۲۲۳/۲)

عشا کی نماز جو قضا ہے، اس کے یا درہتے ہوئے صبح کی نماز نہیں ہوگی:

سوال: ایک شخص نے عشا کی نماز ترک کر دی، اب اس نے صبح کی نماز پڑھی اور عشا کی نماز جو اس کے ذمہ تھی، نہیں پڑھی۔ اس صورت میں اس کی صبح کی نماز ہوئی، یا نہیں؟

الجواب

صاحب ترتیب اگر ایسا کرے تو اس کی صبح کی نماز بھی نہ ہوگی چاہیے کہ پہلے عشا کی نماز پڑھے، پھر صبح کی نماز پڑھے۔ (۳) فقط (فتاویٰ دارالعلوم دیوبند: ۳۴۲/۴)

عشا کی قضا نماز فجر سے پہلے ادا کرے:

سوال: میں آج کل سفر میں بمقام ناگپور ہوں، یہاں کے لوگ اکثر عشا کی نماز قضا کر دیتے ہیں اور اس کو بعد صبح

(۱) (الترتیب بین الفروض الخمسة والوتر أداء قضاء لازم) ... (إلا) ... (إذا ضاق الوقت المستحب) ... (أونسيت

الفائتة)؛ لأنہ عذر (أوفاتت ست اعتقادية) (الدر المختار علی هامش رد المحتار، باب إدراك الفريضة: ۵۲۳/۲-۵۲۷)

(۲) الدر المختار علی هامش رد المحتار: ۵۲۳/۲ / كذا في درر الحکام شرح غرر الحکام، الترتیب بین الفروض

الخمسة والوتر، الخ: ۱۲۴/۱، دار إحياء الكتب العربية بيروت، انيس)

(۳) الترتیب بین الفروض الخمسة والوتر أداء وقضاء لازم) ... (فلم يجز) ... (فجر من تذكر أنه لم يوتر)

لوجوبه عنده. (الدر المختار علی هامش رد المحتار، كتاب الصلاة، باب قضاء الفوائت: ۶۵/۲-۶۶، دار الفكر، ظفیر)

(۴) البتة اگر وقت تنگ ہو اور گنجائش نہ ہو تو صرف وقتی نماز پڑھ لے اور قضا بعد میں ادا کرے، کما فی الدر المختار: فلا يلزم

الترتيب إذا ضاق الوقت المستحب. ظفیر

صادق کے فجر کی نماز سے پہلے ادا کرتے ہیں، خواہ امام جماعت کرار ہا ہو؛ مگر وہ اول نماز عشا ادا کر لیں گے، تب نماز فجر پڑھیں گے، اگر کسی نے خیال کیا کہ نماز فجر جاتی رہے گی تو وتر تو ضرور ہی پڑھ لیوے گا، تب نماز فجر پڑھے گا اور عشا بعد طلوع آفتاب کے ادا کرے گا۔ ظہر کی نماز قضا کر دیوے گا اور اس کو عصر کے اخیر وقت میں ہمراہ عصر کے پڑھے گا، دراصل حالیکہ جماعت ہو رہی ہو۔ اس صورت میں کیا مسئلہ ہے؟ عشا کی نماز اگر قضا ہو جائے تو کب تک ادا کر دینی چاہیے؟

الجواب

صاحب ترتیب کے لیے کہ جس کے ذمہ چھ نمازیں، یا اس سے زیادہ قضا نہ ہوں، یہ حکم ہے کہ جو نماز فوت ہو جاوے اس کو دوسری نماز سے پہلے ادا کر لیوے اور اگر جماعت دوسری نماز کی ہوتی ہو تو اس میں شریک نہ ہو، اپنی فائتہ نماز پہلے ادا کرے، پھر دوسری وقت پر نماز ادا کرے۔ مثلاً اگر سو گیا، یا کسی وجہ سے عشا کی نماز فوت ہو گئی اور صبح صادق ہو گئی، یا صبح کی جماعت ہونے لگی تو وہ عشا کی نماز مع وتر کے پڑھے، پھر صبح کی نماز پڑھے، اگرچہ جماعت نہ ملے۔ (۱) (فتاویٰ دارالعلوم دیوبند: ۳۵۷-۳۵۸)

صبح صادق کے بعد تحیۃ الوضو، یا قضا نماز عشا پڑھ سکتے ہیں، یا نہیں:

سوال: صبح صادق شروع ہونے پر تحیۃ الوضو، یا قضا نماز عشا قبل از نماز فجر پڑھ سکتے ہیں، یا نہیں؟

الجواب

بوقت فجر تحیۃ الوضو وغیرہ نوافل نہیں پڑھ سکتا، (۲) اور قضا نماز کو ادا کر سکتا ہے، کذا فی الہدایۃ۔ (۳)

(فتاویٰ دارالعلوم دیوبند: ۳۵۷-۳۵۸)

صبح صادق کے بعد نماز:

سوال: صبح صادق شروع ہونے کے بعد سجدہ تلاوت ہو سکتا ہے، یا نہیں؟ کوئی نماز طلوع آفتاب تک علاوہ فجر کی نماز کے پڑھ سکتا ہے، یا نہیں؟

الجواب

سجدہ تلاوت کر سکتا ہے اور صلوٰۃ جنازہ اور فائتہ نماز بھی اس وقت درست ہے، کذا فی الدر المختار: (لا)

یکرہ ... فائتہ) ... (أو سجدة تلاوة وصلاة جنازة)، الخ۔ (۴) (فتاویٰ دارالعلوم دیوبند: ۳۵۷-۳۵۸)

(۱) (من فاتتہ صلاة قضاها إذا ذکرها وقد مہا علی فرض الوقت) ... (ومن صلی العصر وهو ذاکر أنه لم یصلی

الظهر فہی فاسدة إلا إذا کان فی آخر الوقت). (الہدایۃ، کتاب الصلاة، باب قضاء الفوائت: ۱۳۷/۱-۱۳۹)

(۲) ویکرہ أن یتنفل بعد طلوع الفجر بأكثر من رکعتی الفجر. (الہدایۃ، فصل فی الأوقات المکروہة: ۸۲/۱، ظفیر)

(۳) ویکرہ أن یتنفل بعد طلوع الفجر حتی تطلع الشمس الخ ولا بأس بأن یصلی فی ہذین الوقتین الفوائت

ویسجد للتلاوة (الہدایۃ، کتاب الصلاة، فصل فی الأوقات التي تکرہ فیها الصلاة: ۸۱/۱، ظفیر)

(۴) الدر المختار علی هامش رد المحتار، کتاب الصلاة: ۱۲/۱، ظفیر